

STEVEN SPIELBERG DIGITAL YIDDISH LIBRARY

NO. 06299

OPGANG

David Bergelson



THE MAX PALEVSKY
YIDDISH LITERATURE COLLECTION



NATIONAL YIDDISH BOOK CENTER
AMHERST, MASSACHUSETTS

NATIONAL YIDDISH BOOK CENTER
AMHERST, MASSACHUSETTS
413 256-4900 | YIDDISH@BIKHER.ORG
WWW.YIDDISHBOOKCENTER.ORG



MAJOR FUNDING FOR THE
STEVEN SPIELBERG DIGITAL YIDDISH LIBRARY
WAS PROVIDED BY:

Lloyd E. Cotsen Trust
Arie & Ida Crown Memorial
The Seymour Grubman Family
David and Barbara B. Hirschhorn Foundation
Max Palevsky
Robert Price
Righteous Persons Foundation
Leif D. Rosenblatt
Sarah and Ben Torchinsky
Harry and Jeanette Weinberg Foundation
AND MEMBERS AND FRIENDS OF THE
National Yiddish Book Center



The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified.

If you hold an active copyright to this work – or if you know who does – please contact us by phone at 413-256-4900 x153, or by email at digitallibrary@bikher.org

דוד בערנעלסאָן

אַ פּאָנאָג



דוד בערגעלסאָן

דוד בערנעלסאן

אָפּגאַנג

איִקוֹף אַרְטוֹ פּאַרלאַג



ניו-יאָרק

דאָס בוך איז געדרוקט מיט דער הילף פון
זינאַ מעלאָמורד (געב. גרינהאַליץ)
אין אַנדענק פון איר אומפאַרגעסלעכן מאַן
ד"ר מלך (מיכאַאיל) מעלאָמורד
(געבוירן אין דעראַזשניע, פּאָדאָליע, געגנט)
געשטאָרבן אין ניו-יאָרק דעם 10טן יאָנואַר 1950,
אין עלטער פון 67 יאָר



DAVID BERGELSON
OFGONG

Published by
YIDDISH KULTUR FARBAND (YKUF)
189 Second Avenue, New York 3, N. Y.
1955



Printed in U.S.A. by
Aber Press, 37 East 18th St., New York, N. Y.

צו די ליינער

דאָס ווערק „אַפגאַנג“ איז צוערשט דערשינען אין קיעוו, אין יאָר 1920. דוד בערגעלסאָן האָט דאָס בוך געשריבן עטלעכע כּע יאָר. עס איז אין ווערק אַרױסגעבראַכט געוואָרן די צײַט פון נאָך דער ערשטער רוסלענדישער רעוואָלוציע פון 1905-1906.

נאָך דעם „אַרום וואַקזאַל“ — דוד בערגעלסאָנס ערשטלינג, וואָס איז דערשינען אין 1909, — נאָך דעם ראַמאַן „נאָך אַלע מען“ (1913) און „אין אַ פאַרגרעבטער שטאָט“ (1913), און נאָך די פאַרשיידענע קלענערע דערציילונגען, וואָס ער האָט די אַלע יאָרן געשריבן נאָך „דעם טױבן“ (1909), איז דאָס ווערק „אַפגאַנג“ געווען גאָר עפעס נײַס פאַר דעם דערציילער דוד בערגעלסאָן. עס איז מער אַ לירישע פּאָעמע ווי אַ רעאַליסטישע שילדערונג. עס איז אין תּוך אַ לענגערע פּאָעמע אין פּראָזע, וואָס איז אַדורכגעפלאַכטן מיט גאַנץ־רעאַלע, רעאַליסטישע, געאַרעאַליסטישע עלעגישע שילדערונגען, געטעבן אַפט אין האַלבע טענער און ווי געשפּילט אויף אַ פּיזל אונטער אַ „סורדינקע“...

„אַפגאַנג“ איז אַ שטאַרקער קעגנזאַץ צו דער דערציילונג „אין אַ פאַרגרעבטער שטאָט“, וואו בערגעלסאָן באַנוצט זיך מיט שאַרפע נאַטוראַליסטישע מיטלען, וואָס זענען אין אײַנקלאַנג און האַר מאַניע מיט דער פאַרגרעבטער שטאָט און אירע מגושמדיקע פאַרשױנען. קעגן דער רעאַלער שטאָט דובראַוויטש, וואָס ד. בערגעלסאָן ברענגט אַרױס אין „פאַרגרעבטער שטאָט“ קומט דאָס געטעטל ראַקױטנע, כּמעט אײַנגאַנצן ווי אַן אויסגעטרױמטס. אַפּילו די רעליעפּע, בױלעטע פּיגורן פון די מענטשן טרעטן אַרױס פון אַ דורכזיכטיק־באַשטראַלטן, עלעגיש־פאַרחלומטן הינטערדרונג, און אַ טײַך־רירנדיקער מעלאַנכאָלישער לײַט־מאַטיוו באַגלייט אַלע פּאַסי־רונגען פון אַנהײב פּונעם ווערק ביז זײַן סוף.

פון דעם מאַטאָ צום בוך און פון די ערשטע שטילציטערנ־דיקע זײַטלעך ווערן מײַר אַרײַנגעצױגן אין אַ נאַגנדיק־טרויעריקער שטימונג, וואָס איז פאַרבלױבן נאָך דער פּײַגלעך־טרויעריקער

פאסירונג מיט איינעם אַ יונגערמאַן מלך, וועלכער איז צוליב
עפעס אַ וויכטיקן פּערזענלעכן ענין אַראַפּגעקומען אַהער פון דער
גרויסער שטאָט און צוליב עפעס אומבאַקאַנטע סיבות איז ער
אַוועק פון דער וועלט... די דערציילונג הויבט זיך טאַקע אָן
מיט אַ שילדערונג פון מלכס טראַגישער לוויה. עס קומט אַראַפּ
קיין ראַקייטנע חיים משה, מלכס נאַענטער חבר, אַ מיין המשך
און דעראַנצונג זיינער, — און אַזוי ווי מלכס טויט, אַזוי אויך חיים
משהס לעבן איז פאַרצויגן מיט אַ געהיימניספולן שלייער.
דוד בערגעלסאַן וויל דאָ נישט זיין קיין שופט, קיין באַשול-
דיקער. און, ווי אין זיינע אַנדערע, פריערדיקע ווערק זיינע, וויל
ער אויך נישט זיין קליגער, העכער, פאַרנונפטיקער פון זיינע
אַרויסגעבראַכטע געשטאַלטן. ער לעבט זיך איין מיט זייער
לעבן, מיט זייער געמיט-צושטאַנד און ער לאַזט זיי פילן, טראַכטן
איבערלעבן, רעדן, און שווייגן אויף זייער אופן און שטייגער.
און ווי די געשטאַלטן, אַזוי אויך די נאַטור אין בוך, איז צור-
נויפגעבונדן מיטן לעבן, מיט די שטימונגען פון די מענטשן, זי
לעבט מיט, זי לעבט אַדורך די געשעענישן.

*

אויף די ערשטע זייטלעך פון בוך דערציילט דוד בערגעל-
סאַן, אַז אַ גאַנצע נאַכט האָט געגאַסן אַ רעגן. „מיט יעדן אומ-
געריכטן בליץ האָבן זיך פּלוצים, ווי אומגעריכט, אויפגעכאַפט
דער מיל-קוימען מיט די צוויי קלויסטער-שפיצן, וואָס אין ביידע
עקן ישוב, אונטער די בערג. מאַדנע נאַקעט, ווי נישט היגע, האָבן
די שפיצן אַ שימער געטאַן מיט זייער צעשראַקן גאַלד אינדער-
ווייטן, נאָר נישט דערקענט נישט זיך אַליין און נישט די געגנט
אַרום און האָבן איינגעדערעמלט צוריק מיט אַ מינע פון אויסגע-
וועפטן פחד און פון בטלען חלומות: טפו, טפו! צו שונאִימס
קעפּ!“

און אַזוי אויך, ווי דורך אַן אומגעריכטן בליץ פון דיכטערס
אויג, באַווייזן זיך אינעם אַרומיקן נעפל-לעבן מענטשן און פאַ-
סירונגען, ווי נישט היגע, זיי זענען פאַרפלאַנטערט אין אַ גע-
דיכטער נעץ פון סימפּאַטיעס און אַנטיפּאַטיעס, פון ליבע און פאַר-
גאַפונג, פון פרייד און שרעק, שימערירן זיי מיט אויפגעוואַכטע
האַרץ און נשמה, ווערן פאַרכאַפט פון דעם געשעענעם און לעשן
זיך ווידער-אויס.

סיי מלך און סיי חיים משה האָבן איבערגעלאָזט הינטער זיך אַ רייך, שטורמיש, רעוואָלוציאָנער לעבן אין דער גרויסער שטאָט. „בנוגע זיי בייזן — זאָגט בערגעלסאָן — איז זיך גאָט זייער נישט לייטיש באַגאַנגען“... איז אָבער איצט, נאָך יענע שטור-מישע יאָרן, „קלאַגן זיך נישט שייך; מישן זיך — אויך נישט. איז גאַרנישט... וועט מען זיך אַרומדרייען, מ'וועט זען, הערן און שווייגן... שטומער פּראָטעסט“.

עס איז די תקופה נאָך דער נישט־איינגעגעבענער רעוואָלוציע פון 1905-1906, וואָס פאַרשיידענע שרייבער (ש. אַנסקי, א. היי-טער, ה. ד. נאַמבערג, דוד איינהאַרן א. אנד.) אין יענער צייט האָבן אויף פאַרשיידענע אופנים אַרויסגעבראַכט אין זייערע ווערק. מען איז אַוועק און געזוכט אַן עיר־מקלט אין אַן אַנדער וועלט, אין אַן אַנדערער סביבה, וואו מ'האַט זיך באַרויאַקט און מ'האַט געפּראַווט פאַרגעסן אַן דעם פּריערדיקן רוישנדיקן לעבן. חיים משה, ווי מלך, קאָנען אויף אַט דעם וועג באַרג אַראָפּ נישט גיין. נאָך עטלעכע טעג אַרומפּלאַנטערן זיך אַרום דעם טראַגישן סוד און סוף פון מלכס לעבן, זאָגט חיים משה צו אים און אויך צו זיך: „דער עיקר איז אומרו, מלך!“...

און אין אַט דער אומרו לעבט נישט נאָר חיים משה נאָר אַלע, אַלע אין ראַקייטע. חיים משהן פּאַלט אַפּט איין, אַז אייגנט־לעך איז „ער, חיים משה, און מלך — אין תוך גענומען איין מענטש“. ער איז דאָך אַנדערש פון זיין צווייטן טייל, מלך: יע־נער איז אַוועק פון דער וועלט אַ ווייך־שמייכלענדיקער, און ער, חיים משה, וויל אַוועקגיין „מיט אַ שטאַרקן קלאַפּ אין טיר“... ווייל, פּרעגט ער ביים פאַרשטאַרבענעם מלך: „איז צוליב וואָס גוצט די ווייכקייט בנוגע אַ וועלט, וואָס מען אַנערקענט זי נישט!“

*

„אַפּגאַנג“ ברענגט אַרויס נישט נאָר דעם געמיט־צושטאַנד, דעם שטראָם־אָפּפלוס פון דעם יידישן אינטעליגענט, וואָס האָט אין יענער צייט אַדורכגעמאַכט אַ צוריקגאַנג. „אַפּגאַנג“ מאַלט אויך דעם באַרג אַראָפּ פונעם יידישן שטעטל. ס'איז אַ דיכטער־רשע מצבה אויף דעם אַמאַל־גאַנצן, אידילישן שטעטל. נאָך דעם רעאַלן, ווירקלעכן שטעטל, ווי ס'איז געגעבן דורך שלום עליכם, נאָכן ראַמאַנטישן (טיילווייז אַפילו סענטימענטאַלן) שלום אַש־שטעטל, נאָך י. מ. וויסענבערגס האַרב־נאַטוראַליסטישן שטעטל,

האָט דוד בערגעלסאָן געגעבן די עלעגיע פונעם יידישן שטעטל. אויב שלום אַש האָט געזונגען דעם שיר השירים, האָט דוד בערגעלסאָן געבראַכט דעם קהלת פון יידישן שטעטל. חיים משה, — אייגנטלעך — דוד בערגעלסאָן — דערזעט „אַ שטיקל צעפּוילטן, אין דער יערד איינגעגראָבענעם סלופ, אַן אויסגעקרישלטן און שוואַרץ־געוואָרענעם, מיט אַן אויסגעהיילטער לאַך אין דערמיט... האָט ער זיך אָנגעבויגן און עס באַ־טראַכט“... — „דאָס איז געווען אַלץ — זאָגט בערגעלסאָן — וואָס דאָ אין ראַקייטע איז פון זיין פּאַטערס הויז געבליבן. אָבער צי דען בלויז פון חיים משהס פּאַטערס הויז איז גע־בליבן אַזאַ חורבן? דאָס גאַנצע שטעטל ראַקייטע, און בכלל יע־דעס יידישן שטעטל איז דאָן דערגאַנגען ביז חורבן... עס דרייט זיך אַרום איבערן שטעטל דער פּאַריסענער אינ־זשענער דעסלער מיט זיין בריוועם הוט, און דוד בערגעלסאָן ווייזט אים פאַר אונדז ווי אַ פּלעק, אַ מיאוסן פּלעק אויפן שטעטל־דיקן פּאַן (היגטערגרונט). דעסלער האָט אַראָפּגעבראַכט „גרויס־שטעטישע מאַגירן“, וואָס ער וויל דאָ איינפירן. און אָט דער חוצפהדיקער „סנאַב“ פאַרוואַכעדיקט דאָס ביסעלע יום־טוב, פאַר־ביליקט דאָס ביסעלע אויפגעהיטע תּמימות. ווי סאַרקאַסטיש און ביטער דוד בערגעלסאָן מאַלט דעם קנאַסמאַל פון דעם אינזשענער דעסלער מיט דער שטאַלצער, שיינער חוה פּויונער. בערגעלסאָן מאַלט, ווי עזריאל פּאַזנער (אַ נאַענטער מענטש מיט גדליה הור־וויץ פון „נאָך אַלעמען“) זיצט „אין וואַכעדיקן לוסטרונגענעם סור־דוט“ און ווען „עמעצער האָט אַ זאָג געטאַן: מחותן! — האָט זיך געדאַכט, אַז דאָס רופט מען גישט אים, נאָר עמעצן אַ צווייטן, אַ סך אַן עלטערן און בכבודיקערן, וואָס איז שוין לאַנג גע־שטאַרבן, לאַנג אוועק און פאַרשוואונדן פון דער וועלט“.

די פּרייד, דער יום־טוב האָט זיך אָפּגעטאַן פונעם יידישן שטעטל. עס הערשט ניכטערקייט, וואַכעדיקייט, אָבער מיר טרעפן זיך אויך אַן דאָ און דאָרטן אויף דער שאַרפער רעאַקציע פון דעם דיכטער דוד בערגעלסאָן. מיר זעען עס אין דער אומרו פון חיים משה, אין דער בענקשאַפט פון חוה פּויונער, אין דער אומ־צופרידנקייט פון דעם אַפיקורס יצחק בער, און אין דער שיינער ליבשאַפט פון חנהקע ליובאַר. ס׳איז דאָ אַפט יום־טוב ביי חיים משהן, וואָס לעבט אין אַ דערהויבענער וועלט, מיט עפעס העכערע געפילן און מיט נאָגנדיקער „בענקשאַפט צו גישט־דערשריבענע

שורות, וואָס ביי אים אויפן טיש". און אזוי אויך הוה פאָנער, וואָס "אַלע פאַרנאַכט איז זי געזעסן נעבן דער געשלאַסענער קלייט אויף די טרעפלעך, און וואָס מער טונקל די נאַכט איז גע- וואָרן, אַלץ מער האָבן זיך געלויכטן און געגלאַנצט אירע היפשע, כמעט בוילעטע אויגן. איר גאַנצער אויסזען איז געווען אַזאַ גלייך זי האָט גאַנצע יאָרן געוואַרט אויף איינעם אַ מאָדנע אַנגע- לייגטן גאַסט, און אַט איז שוין שבועות, ס'איז פאַרנאַכט: די גאַס איז צוגעקערט, זי איז אַנגעטאַן, און דער גאַסט איז נאָך אַלץ נישטאָ" ... און פונקט ווי עזריאל פאָנער רופט זיך דאָ איבער מיט גדליה הורוויץ פון "נאָך אַלעמען", אזוי זעען מיר די טיפע נאַענטקייט פון הוה פאָנער מיט מירעלע הורוויץ.

*

אין זיין בוך "דוד בערגעלסאָן" (מאַסקווע, 1947, 344 ז"ו) זאָגט ריכטיק י. דאברושין, אַז אין "אַפגאַנג" "ליגט דער אַקצענט נישט אויף די געשעענישן, דעם טראַפּ האָט דאָ דער שרייבער גע- שטעלט אויף דער פּילאָסאָפּישער און פּסיכאָלאָגישער פאַרטיפּערונג פון די פּערסאָנאַזשן, וואָס לעבן זיך אויס ווייניקער דורך טאַט און מערער דורך זייערע אַרויסזאָגונגען און זעלבסטבאַטראַכטונג- גען. זיי זענען שטאַרק נישט אין דער עצם האַנדלונג, נאָר אינעם שרייבערס מאַטיווירונגען פון זייער אויפפירונג, אינעם שרייבערס אַרײַנדרינגען אין דער טיף פון זייערע געדאַנקען און איבער- לעבונגען". (ז' 171).

דאָס גאַנצע שטעטל ראַקייטנע און די אַלע געשטאַלטן, וואָס ווערן אויף אַ לירישן אופן אַרויסגעבראַכט, זענען דורכאויס רע- אַלע, לעבעדיקע, ווי דוד בערגעלסאָן האָט זי גוט געקענט, גע- פילט און ווי ער האָט אַדורכגעפּיבערט זייערע איבערלעבענישן. אודאי זענען עס נישט קיין פשוטע פאַרטרעטן. ג. ה. נאָגאַל האָט אַמאַל געזאָגט: "... איך האָב קיינמאַל נישט פאַרפאַסט קיין פאַרטרעט ווי אַ פשוטע קאַפּיע. איך האָב באַשאַפן אַ פאַר- טרעט ... מיין פאַנטאַזיע האָט מיר נישט געשענקט קיין איין פּרעכטיק געשטאַלט און נישט געשאַפן קיין איין זאַך, וואָס מיין בליק האָט ערגעץ-וואו אין דער ווירקלעכקייט נישט באַמערקט". דאָס איז זייער אַנגעמאַסטן אויף דעם אופן, ווי דוד בערגעלסאָן האָט געשאַפן אין "אַפגאַנג" זיינע געשטאַלטן. אין דעם זינען איז אויך "אַפגאַנג", ווי די אַלע איבעריקע ווערק דוד בערגעל-

סאנס, אַ וויכטיקער דאָקומענט, אַ טרייע אָפּשפּיגלונג, אַן אייגנ-
אַרטיקע שילדערונג פון דעם יידישן לעבן אין אַמאַליקן רוס-
לאַנד ערב דער ערשטער וועלט־מלחמה.

זאָגט טאַקע י. דאָברושין אין זיין בוך: „אין דער רייכער
סעריע געשטאַלטן פון די וואָס האָבן זיך אויספאַרמירט צווישן
[די] צוויי רעוואָלוציעס, אין דער סעריע געשטאַלטן, וואָס בער-
געלסאָן האָט אַוועקגעשטעלט אויף אַזאַ הויך, גיט האַבנדיק אין
דעם פרט קיין פאַרגייערשאַפט אין דער יידישער קלאַסיק, —
אין דעם דאָזיקן בערגעלסאַנישן פאַרטרעטן־געזעמל פון נאָך דעם
1905־טן יאָר פאַרנעמען די געשטאַלטן פון „אַפּגאַנג“ אַ וויכטיק
אַרט סיי אין באַטייט, סיי אין צאָל“ (ז' 198).

✱

וועגן דער צייט און וועגן זיין געמיט־צושטאַנד, בעת ער האָט
געשריבן און אויסגעזינגען זיין ווערק „אַפּגאַנג“, האָט דוד בער-
געלסאָן אַליין דערציילט אין זיינע אויטאָביאָגראַפישע פאַרצי-
כענישן, פאַרעפנטלעכט אינעם זאַמלבוך „וויסנשאַפט און רעוואָ-
לוציע“ (קיעוו, 1943). דוד בערגעלסאָן גיט דאָרט איבער, אַז אין
די מלחמה־יאָרן (געמיינט די ערשטע וועלט־מלחמה) האָט ער וויי-
ניק געשריבן, און, ווי ער ווייזט אָן, „האַבן געוירקט דאָ אַ סך
סיבות: די מלחמה האָט געדריקט, עס האָט זיך געדאַכט, אַז בע-
לעטריסטיק דאָרף שוין קיינער נישט האָבן. נישט געווען אויך
קיין שום דרוק־מעגלעכקייטן, וואָרום די צאַרישע רעגירונג האָט
אָפּגעשטעלט אַלע יידישע אויסגאַבעס און די גאַנצע (יידישע)
דרוק־פּראָדוקציע. נישט געהאַט אַפילו קיין שטימונג צו פאַר-
ענדיקן די פּריער־אַנגעהויבענע זאַכן. עס האָט זיך בכלל אָנגע-
רוקט אַ שעפּערישער קריזיס“, און דוד בערגעלסאָן גיט צו: „מיר
האָט זיך אויסגעדאַכט אַז מיטן „אַפּגאַנג“, שרייב איך דאָס לעצטע
ווערק. מער האָב איך נישט וואָס צו זאָגן, וואָס צו שרייבן...“
דאָס איז געווען די אַלגעמיינע שטימונג, וואָס האָט באַהערשט
אין יענער צייט דעם קינסטלער־דיכטער דוד בערגעלסאָן, די שטי-
מונג, וואָס פילט זיך אין די ציטערדיקע טרויעריק־עלעגישע בלעטער
פון זיין „אַפּגאַנג“ וואו ער פירט אַרויס דאָס שטעטל ראַקיסנע.
אַבער דאָך רייסן זיך אַדורך דאָ און דאָרט העלע זון־שטראַלן, און
סיינען פאַרביי ליכטיקע, פריידיקע מאַמענטן.

דוד בערגעלסאָן, דאָס וואַכעדיקע, פוסטע שטעטל, איז דורך דוד

X

בערגעלסאָן דעם שילדערער און דיכטער, באַשטראַלט מיט אַן
אייגנאַרטיקער שקיעה־שיין, ס'איז פול מיט קלאַנגען און נאַכ־
קלאַנגען פון אַ לעבן, וואָס איז אַמאָל געווען און וואָס ווערט
פאַרשוואַנדן.

*

„אָפּגאַנג“ וואָס איז אָנגעשריבן מיט אַ 35 יאָר צוריק דורך
דעם מייסטער־דערציילער דוד בערגעלסאָן, איז ווייניק באַקאַנט
דעם היגן לייענער. מיר זענען זיכער, אַז די בערגעלסאָן־פאַר־
ערער וועלן מיט פרייד אויפנעמען דאָס בוך און וועלן אים גערן
לייענען.

דאָס בוך איז געדרוקט פון מאַטריצן, צוגעגרייט דורכן
„וואַסטאַק“־פאַרלאַג, דעריבער איז פאַרבליבן די פאַרם און אַר־
טאָגראַפיע פון יענער אויסגאַבע.

נ. מ.

יולי, 1954.

„ואראה והנה חר אחד בקיר...
ואתתר... והנה פתח אחד“...

יחזקאל ח.

(און איך האָב געזען, —
ערשט אַ לאַך איז אין דער וואַנט...
און איך האָב געגראָבן אין דער וואַנט, —
ערשט אַן איינגאַנג.
יידיש, יהוּאַש)

I

שפּעט נאָך א האַלבן טאָג האָט מען מקבר געווען מלכן
אויפן קליינשטעטלדיגן ראַקייטנער בית-עולם.

אַלע זיינען אַוועקגעגאַנגען אַרויפבאַרג מיט דער
בחורשער לוויה, און אין שטאָט, וואָס ליגט, ווי אין א נעסט,
אויסגעבעט צווישן גרינע באַאַרבעטע בערג, איז דעמאָלט
אַקעגן א פּאָר שעה געווען אַזוי שטיל, גלייַך אין איר איז
מער קיינער נישט געבליבן.

א פשוטע גוישע פור איז דעמאָלט אָנגעלאָפּן באַרג-
אַראָפּ מיט צעיאָגטע פּערד און האָט איילנדיג דורכ-
געשווינדלט צווישן די צוויי שורות טאפאלן, וואָס אין
אָנהייב בעריזשינעצער וועג; אירע רעדער האָבן געשווינט
געיאָגט איבער דער הילצערנער גרעבליע, וואָס אין איין
עק שטאָט, און זייער טרייסלדיגע קלאַפּערייַ האָט אפ-
געהילכט ביז דער הילצערנער גרעבליע, וואָס אין
צווייטן עק.

דאָרט, אין אַטדעם צווייטן נידעריגן עק, האָט א וואַסערל
שטיל געמורמלט אַרום א שטיין; א גויע האָט געוואָשן
גרעט, אַן עפּלבוים איז געשטאַנען און געבליהט, און גאָר-
ניט — קיינעם האָט ניט געאַרט, וואָס דער הימל איז צו
שבועות צו גאַנצע טעג פאַרוואַלקנט.

פּלוצים האָבן זיך דערהערט גלעקלאַך קלינגען. איבער דער שטאָט האָט זיך געשווינט פאַרשפּרייט די ידיעה, אַז פון וואָקזאַל איז אָנגעקומען מלכס שוועסטער, די פרעמדשטעטלדיגע פּראָוויזאָרין. מ'האַט וועגן דעם געגעבן צו וויסן אויפן בית-עולם, מ'איז מיט מלכס שוועסטער אהין אַרויפגעפאַרן, און די קבורה האָט זיך פאַרהאַלטן. אַלע האָבן זי דעמאָלט געזעהן צום ערשטן מאַל, אָט די פרעמדשטעטלדיגע שוועסטער מלכס. זי איז געשטאַנען צווישן די יונגע קארשנבויער לעבן אָפּענעם קבר און האָט געוויינט. און אלעמען איז דאָרטן באַגלייך פּרעמד געווען סײַ איר פנים, סײַ איר קול. פון דער לוייה האָט מען זיך אומגעקערט שפּעטליך אין בין השמשות.

מ'איז זיך פונאנדערגעגאַנגען איינציגווייז און פאַרלאַכ-ווייז; און דער דאָקטאָר גראַביי איז געווען פאַרשוויצט און הייזעריג — ער האָט אויפן בית-עולם געכאַפט א צוגלופט און האָט פאַרלוירן דאָס קול.

ס'איז געווען כמאַרנע אינדרויסן; ס'האַט געשמעקט מיט נאָהענטן רעגן, און וועגן וואָס צו רעדן איז ניט געווען. אינמיטן איינגעבראַכענעם האַלבקיילאכדיגן מאַרק איז געשטאַנען א רעדל. א וואוקסיגער צעפאַטלטער ייד האָט געשטעקט אינמיטן רעדל און האָט געשאַקלט מיט דער היפשער שטיביגראָהליכער באָרד.

דאָס איז געווען יצחק-בער, דער גרויסגופיגער קאַסיר פון ראַקישנער וואַלד.

ער אליין האָט צוריק מיט א יאָר אנדערהאַלבן ערגיץ פון זיינע מקומות אַראָפּגעבראַכט אהער מלכס, דעם שע-מעווידיג לאַנגן בחור, און האָט אים איינגערעדט, ער זאָל דאָ עפענען דעם קליינעם אפטייקמאַגאַזין. און איצט איז ער געווען דערשלאָגן מיט מלכס טויט.

אין די יונגע יאָרן איז ער געווען ערגיץ א שוחט צי א רב, אָט דער יצחק־בער. ער האָט געקאָנט גוט לערנען, נאָר ער איז געווען אן אפיקורס, קיינמאָל ניט געגאנגען אין שול און האָט שטאַרק פּיינט געהאט פרומע יידן. אויפן בית־עולם מיט דער לוייה איז ער ניט געגאנגען, ווייל ער האָט ניט פארגונען די פרומע יידן, וואָס זיי פאָרען זיך איצט לעבן מלכן, און האָט ניט געוואָלט הערן «די פּסוקים, וואָס זיי זאָגן דאָרטן»; איז ער געשטאנען דאָ אינמיטן מארק צווישן א רעדל יידן און האָט דערציילט, וויאזוי מלך איז פארן טויט געבליבן דערוועלבער, וואָס אין לעבן; ווי אזוי ער איז צוויי מעת־לעת נאָכאנאנד געלעגן מיט א פאכיר אייז אויפן הארצן און האָט גע־שמייכלט:

«איין שמייכל, האָט יצחק־בער מפרש געווען» פאר זיין מוטער דער אלמנה, וואָס האָלט ערגיץ אין זיין געבורטשטעטל דעם טאָפּטאק און לאָזט דאָרטן אלע יאָר עפעס אראָפּ פונם נחת, וואָס זי האָט געקלערט אין אים צו האבן; איין שמייכל פאר זיך אליין, פארן אייגענעם ניט איינגעגעבענעם לעבן, הייסט עס; און איין שמייכל... איין שמייכל מעג זיין פאר זיין חבר היים־משהן, וואָס פלעגט זאָגן, אז פארן טויט וועט ער זיך נאָך אָפּרעכענען מיט גאָט מיט א «נו?», מיט א «נו», וואָס וועט זיין דער טייטש: נו, האָט מען מיך אהער אראָפּגעבראכט, נו, בין איך דאָ געווען, נו? ...

דער רעגן האָט שוין אָנגעהייבן טריפן, נאר יצחק־בער האט נאך אלץ גערעדט, און דער עולם ארום אים איז נאך אלץ געשטאנען. פון דרך־ארץ צום געשטארבענעם איז מען דא ארום אים געשטאנען און פון דרך־ארץ צו אים אליין, דעם גרויסגופיגן און צעפאטלטן, וואס איז אמאל געווען א שוחט צי א רב און האט פיינט פרומע יידן און

גייט קיינמאל ניט אין שול און איז איצט ניט געגאנגען
אויפן בית-עולם מיט דער לוייה.

דער רעגן האָט שוין נאָכדעם געגאָסן א גאַנצע נאַכט –
דאָס איז געווען דער ערשטער לאַנגער און רעגלמעסיגער
זומערדיגער רעגן.

מיט יעדן אומגעריכטן בליץ האָבן זיך פּלוצים, ווי
אומגעריכט, אויפגעכאַפט דער מילקוימען מיט די צוויי
קלויסטערשפיצן, וואָס אין ביידע עקן ישוב, אונטער די
בערג.

מאָדנע נאַקעט, ווי ניט קיין היגע, האָבן די שפיצן א
שימער געטאָן מיט זייער צעשראַקן גאָלד אינדערווייטן,
נאָר ניט דערקאַנט ניט זיך אַליין און ניט די געגנט אַרום
און האָבן איינגעדרימלט צוריק מיט א מינע פון אויס-
געוועבטן פחד און פון בטלען חלומות:
«טפו! טפו! צו שונאימס קעפּ».

א גאַנצע צווייטע האַלבע נאַכט האָט ראַקיסנע די
שטאָט געהערט אין שלאָף, ווי רוהיג ס'טריפן די רינוועס
פון אירע דעכער. טראָפנס פאַלן דאָ אין א פעסל אַן
אונטערגעשטעלטן. דאָ אויף א שטיין אַן איינגעפלאַסטערטן,
און דערמאָנען, אַז אין שטאָט האָט זיך געפעלט א מענש:
«טאַקע געוואָרן ווינציגער מיט א מענש».

און גאַנץ פרייה, ווען פונאונטער צעריסענע שווימענ-
דיגע שטיקער וואַלקן האָט זיך דער רעגן ווידער אין
אַלכסון געלאָזט גיסן, איז שוין א געדונגענע בעל-עגלהשע
פור געהאט געשטאַנען אין עק שטאָט, לעבן מלכס קליינעם
אַפטיקמאַגאַזין – געשטאַנען, זיך גענעצט אויפן רעגן
און געוואַרט.

אין א געלעגענער בעל-עגלהשער בורקע מיט א
מענערשן שירעם אין האַנט איז פון שטיבל ארויסגעגאַנגען

מלכס שוועסטער, די פרעמדשטעטלדיגע פראָוויזאָרין, און שווער, ווי געפענטעט, גענומען ארויפקלעטערן אויף דער הויכער בעל-עגלהשער בריטשקע.

אז איר האָבן געוואָלט העלפֿן חנקע לויבער און עטל קאָדיס — די קורסיסטין, וואָס האָט אינגיכן געזאָלט א פלה ווערן פאר מלכן — האָט זי זיך פון זייער הילף אָפֿ-געזאָגט; געמאַכט א פאָר פאַרעקשנטע, ניט קיין זיכערע תנועות און זיך סוף-פֿל-סוף אַרײַנגעוואַרפֿן אין בריטשקע אַרײַן מיטן בויך, ווי איינער, וואָס זעצט זיך רייטן אויף א פּערד. נאָר בשעת די מיידלאַך זײַנען געבליבן וואַרטן אויף איר לעצטן וואַרט, האָט זיך פּלוצים אַרױסגעגליטשט דער שירעם פון איר האַנט. אויבנאָן, אויפֿן אָנגענעצטן קישעלע, האָט זי מיטאמאָל געגעבן א ציה אַרײַן דעם קאָפּ אין די אַקסלען, זיך אַרײַנגעהוּיקערט, אַזוי אז די בורקע האָט גענומען אויסזעהן, ווי אָנגעפּילט מיט א בינטל שמאַטעס, און זי האָט אויסגעשאָסן מיט א משונה יאושדיגן קוויטש:

«אוי, מלך! ... מלך! ...»

דעמאָלט איז די פור מיטאמאָל אָפּגעפּאָרן פון שטוב און האָט געלאָזט נאָך זיך לאַנגע צוויי רעדער-סימנים אין דער גלענצנדיג פרישער ראַקייטנער בלאַטע — דאָס האָט דער בעל-עגלה מיטאמאָל זיך צעוואַקעט אויף די פּערד: ער האָט פּיינט געהאט ווייבערש געוויין.

אינמיטן מאַרק האָט מען די פור אָפּגעשטעלט — דאָס איז געווען יצחק-בער, דער גרויסגופּיגער קאַסיר פון ראַקייטנער וואַלד. האַלטנדיג די הענט פאַררוקט אין די אַרבל און פאַרריסן העכער דער ברוסט, האָט ער געקוקט פאַר זיך מיט זײַנע גרויסע אויסגעקוליעטע אויגן. ער האָט ניט געפּילט, ווי דער רעגן נעצט אים, ווי דער ווינט בלאָזט אים זײַן לאַנגער שטויביג-גראָהליכער באָרט אָנאַזײַט.

צעבראָכן פון א נאַכט ניט שלאָפן, האָט ער זיך געהויקערט מיט זיין גאַנצן צעפאַטלטן וואוקס און האָט הוסטנדיג גע- שריגן צו מלכס שוועסטער אויפן קול:

«וואו זשע איז געבליבן דער שליסל? ... פון מלכס שטיבל דער שליסל?»

די פור מיט מלכס שוועסטער איז סוף-פליסוף פאַר- שוואונדן אויפן וועג צום וואָקזאַל. יצחק-בער האָט אויס- געדרייט אָהער זיינע פרא-אדמדיגע ברייטע פלייצעס און, מיט הענט פאַררוקט אין די אַרבל, האָט ער אַוועקגע- שפאַנט צו דער קאַסירערשער אַרבעט, וואָס אין גרויסן ראַקיטנער וואַלד.

און נאָכדעם איז שוין דער רעגן געגאַנגען שטאַרקער. און מלכס שטיבל איז שוין געווען פאַרשלאָסן פונדרויסן. און דער שליסל — אינגעהילט אינם אויסגעוועבטן פאַר- פומירטן טיכעלע, וואָס ביי עטל קאַדיס אין רידיקיל. איצט זיינען אַהיים געגאַנגען שלאָפן חנקע ליובער און עטל קאַדיס — די צוויי מיידלאַך, וואָס זיינען געשטאַנען נעהענטער צום געשטאַרבענעם מלכן, ווי אַלע אַנדערע דאָ אין שטאָט. נעכטן בייטאָג איז געווען פריקער צו קוקן, ווי זיי שלעפן זיך ביידע אינאיינעם נאָך מלכס בחורשער לוייה, און איצט איז געווען פריקער צו זעהן, ווי זיי שלעפן זיך ביידע אַהיים שלאָפן.

אויפמאַרגן בייטאָג האָט דער רעגן נאָך אַלץ געגאַסן. הייזער אין שטאָט זיינען געשטאַנען אויסגעצוואגן, אינגעהויקערט. אויף דער פאַרחושכטער גאַס האָט גע- שמעקט מיט נאַסן מבול און מיט געניץ. פאַרנאַכט האָט זיך גענומען לייטערן. שיקסעלאַך האָבן אַרויסגעטריבן די גענז. א בעל-עגלה איז, נאָך צוויי מעת-לעת רוהען, דורכגעלאָפן איבער דער

שטאַט מיט אויסגעפאַשעטע פּערד מיט פּיס, וואס שפּריצן בלאַטע פּונאוּנטער פּריש פּאַרבונדענע עקן, און נידעריג אַרויס דער שטאַט האָט זיך פּאַרן פּאַרגיין די זון באַוויזן. אין עק גאַס איז א ייד זיך דורכגעגאַנגען ניט ווייט פון זיין שטוב און האָט דערזעהן: מלכס שטיבל מיטן אַפטייקמאַגאַזין איז פּאַרשלאָסן פּונדרויסן; דער שלאָס אויף דער טיר הענגט, און אינווייניג לעבן איינעם פון די פּענסטערס ברענט אַן עליט־נשמה־פלעמל. דער ייד האָט וועגן דעם דערציילט ביי זיך אינדערהיים און ביי די אַרומיגע שכנים, און אַלע האָבן געפונען, אַז וויבאַלד קיינער וואוינט שוין מער ניט ביי מלכן אין שטיבל, דאַרף מען אַטדאָס לעמפל אויסלעשן — ס'קאָן ווערן א שרפה.

מ'האַט וועגן דעם געשיקט אַנוואַגן צו חנקע ליובער און צו עטל קאדיס דער קורסיסטין. ביידע מיידלאַך האָבן ניט געוואוסט פון עפעס צו זאָגן. עטל קאדיס האָט גע'ענטפערט א ביסל ברוגז און קאַלט, ווי א שבעה־זיצערין. «ס'איז דאָרט ניט געבליבן קיין פּלעמל.»

נאָר אויפמאַרגן בייטאָג, ווען די מיידלאַך זיינען אַהין אַרײַנגעקומען, האָבן זיי געטראָפּן אין צווייטן קלענערן חדרל א פּאַרדרייט לעמפל.

די נגידישע ניינצניאָריגע חנקע ליובער איז געווען זעהר לייטיש אויפגעצויגן; איר יונג געשטאַרבענע מוטער האָט זי פון תמיד אָן געלערנט, זיך קיינמאַל ניט צו שווערן. זי איז געווען שטאַרק בלאַס און דערשראָקן און האָט געזאָגט, אַז זי געדענקט ניט, זי זאָל דאָס לעמפל פּאַרן אַוועקגיין אַנציינדן. זי האָט מורא געהאַט פּאַר א ליגן און האָט באַלד צוגעגעבן:

«יעדנפאַלס איז זי ניינציג פּראָצענט זיכער, אַז ניט זי האָט עס געטאָן.»

שפעטער האָט מען זיך דערוואוסט: חוה פּוּיזנער - דעם רייכן קרעמער עזריאל פּוּיזנערס געראטן מיידל. האָט א טאָג נאָך מלכס טויט זיך אומגעקערט אַהיים. שפעט פאַרנאָכט האָט מען זי געזעהן דורכגיין אַרויף. צו מלכס שטוב. און נאָך איר איז מיט א גרויסן בונט שליסלען אין די הענט נאָכגעגאַנגען זייער עלטערער קלייט-משרת יוסל. ס'איז געווען ניט צו פאַרשטיין: איינער א שלאַס אויף דער אייזערנער טיר פון עזריאל פּוּיזנערס גרויסער כל-בורקלייט האָט ווירקליך געכאַפט דעם אָנבליק פונם שלאַס. וואָס הענגט אויף מלכס שטיבל; חוה פּוּיזנער אַליין אָבער איז די לעצטע צייט פאַר עפעס אין כעס געווען אויף מלכן און האָט זיך מיט אים. ווי מיט א כיון. ניט באַגעגנט. געוואָרן געוואָרן איז מען עס אָקאַרשט אין עטליכע טעג אַרום. עטל קאַדיסעס מוטער. די פריה געבליבענע אַלמנה. איז דעמאָלט ניט געווען אינדערהיים. אין שטאַט האָט מען געזאָגט. אַז זי איז שוין ווידער בגנבה אַוועקגעפאַרן צו איר רייכן שטאַרק קמצינישן שווער. פון וועמען זי פאַרלייקנט פון נאָכן מאַנס טויט ציטעריג איר קליינעם פאַרמעגן און ביי וועמען זי רייסט אויס מיט גרויס מאַט-טערניש אַלע חודש אויף צו לעבן. די בלאַנדע מיטל-מעסיג געפאַקטע חנקע ליובער איז דעמאָלט געקומען צו עטל קאַדיס אַהיים. זי איז געשטאַנען אַקעגן עטלען מיט בלאַסע אונטערגעקליבענע נאָזלעכער אין האָט. איר ניט געהאט דערויף. וואָס צו זאָגן. כדי ניט צו קוקן עטלען אין פנים אַריין. האָט זי זיך אַוועקגעדרייט אָנאַזיט און גענומען קוקן אין פענסטער.

און עטל קאַדיס האָט אויך דערויף גאַרנישט ניט גע-זאָגט. זי האָט געהאט א פאַרשטיינערט טונקלבלאַס און אויסגעצויגן פנים. און פּונאונטער אירע גרויע אויגן. וואָס האָבן געקוקט אומעטיג. ווי די אויגן פון אַ שאָף.

האַבן זיך געשוואַרצט היפשע טיפע גריבער: זי איז פון תמיד אָן געווען א שווייגערדיגע, א שלעכטע און ביטערע, ווי איר אייגן ניטגעלונגען לעבן. איינמאַל — דאָס איז געווען צוריק מיט אַנדערהאַלבן יאָר — האָט זי פלוצים אינמיטן סעזאָן פאַרלאָזט אירע ניט דערענדיגטע קורסן און האָט אָפּגעשוויגן מער ווי צוויי חדשים א פאַרשפּאַרטע אין איר צימער, וואָס בײַ איר מוטער אינדערהיים. אין שטאָט האָט מען געזאָגט, אַז זי שווייגט פון שלעכטס קײט, שווייגט זי. דעמאָלט האָט זיך אונטערגעכאַפט מלך, אויף וועמען גאַנץ ראַקײטנע האָט איר מקנא געווען, און איצט איז שוין אַראָפּ אַטדי לעצטע האָפּענונג אויך, און זי אַליין איז שוין ווידער געשלאָפּן שלעכט בײַנאַכט, פונקט ווי אַמאַל, איידער זי האָט זיך באַקענט מיט מלכן. אין שטאָט האָט מען זי געהאט אין מויל אומעטום. מ'האַט וועגן איר גערעדט אין אַלע פאַר-מעגליכע הייזער, וואו מ'האַט זיך בײַטאָג צונויפגעקליבן טײַ טרינקען. מ'האַט געשמועסט:

«אויב א מענשן גײט ניט, איז גלײכער, ער זאָל שוין גאָר ניט לעבן אויף דער וועלט.»

און נאָך האָט מען געזאָגט:

«נו גוט». זאָל זײַן, ווי פרעגער, דער פאַרוואַלטער פון תלמוד-תורה, זאָגט: «עטל קאַדיס», זאָגט ער, «גײט ארום גאַנצע טעג און טראַכט: מיט וואָס נאָך, אשטייגער, וואָלט זי געקאָנט פאַרוואונדערן די וועלט. אָבער איין זאַך קאָן מען דאָך פונדעסטוועגן ניט אָפלייקענען — זי האָט א גוטן קאַפּ, עטל. זי פאַרשטייט די לאַגע אירע — און גאָר גוט איז איר דאָך ניט.»

און זי האָט זיך מיט קײנעם ניט אָנגעקערט און האָט ניט געוואָלט וויסן, וואָס מען רעדט וועגן איר אין שטאָט און וואָס מען טראַכט:

נאָר זעלטן זעלטן האָט מען זי געקאָנט זעהן אַרויפגיין
איינע אַליין אַרויף דער גאַס. דאָס איז זי געגאַנגען צו
עוזר ליובער אין רייכן הויז; זי האָט דאָרטן גענומען מיט
זיך חנקען און איז געגאַנגען, זיך דורכרעדן וועגן מלכּן
מיטן גרויסגופיגן יצחק־בערן, דעם קאַסיר פון ראַקייטנער
גרויסן וואַלד.

II

יצחק־בער דער וואַלדקאַסיר האָט געהאַט א קראַנקע
ווייב. קיינמאָל האָט מען זי ניט געזעהן אין שטאָט.
און אַליין איז ער געווען א צעפאַטלטער — א ייד א
גבר. ער האָט געהאַט גרויסע אויסגעקוליעטע אויגן,
וואָס האָבן דערמאנט אָן פאַרנדיגע לאַמטערנס פון א
לויפנדיגן צוג, און אין שטאָט האָט מען אים דערפאַר א
נאָמען געגעבן «דער באַן».

«יצחק־בער דער באַן גייט», אַזוי האָט מען געזאָגט
אלעמאָל, ווען מ'האַט דערזעהן פּונווייטן זיין גרויסגופיגע
פיגור מיט דער ברייטער צעפאַטלטער טונקלגראַענער
באָרד.

שוין פיר יאָר זינט מ'האַט אים אַראָפּגעבראַכט אַהער
פונדערפּרעמד און אים אַוועקגעזעצט פאַר א קאַסיר אין
ראַקייטנער וואַלד, נאָר אין שטאָט קער ער זיך נאָך אַלץ
מיט קיינעם ניט אָן; ער האָט זיי ניט איבעריג ליב, די
שטאָטאידן, און פון נאָך מלכּס טויט אָן זעהט ער נאָך
אַלץ אויס א ביסל דערשלאָגן. ס'מאַכט זיך, אַז איינער
פון די יידן, וואָס קומען צו אים אין וואַלד האַלץ קויפן,
רירט אים מיט עפעס אַן בייים קנעפל. יצחק־בער גלאַנצט
דעמאָלט אויס מיטבייזן די גרויסע אויסגעקוליעטע באַן־
אויגן און גיט דעם יידן א התראה, אַז ער, יצחק־בער,
האַט פיינט חניפה:

ער האָט זיך דערפאַר שוין צעקריגט אַזוי גרויס, ווי מיט פינף בעלי-בתים וואָלדסוחרים, און עקיבאסאָנען, דעם איצטיגן בעל-הבית זיינעם — דעם איצטיגן חנפענען אַלע זיינע פיראונדרייסיג «מענשן» נאָר ניט ער, יצחק-בער. ער איז בכלל א מענש אַן אָנגעווייטאָגטער. אַז ער ווערט אויפגעטראָגן, קאָן ער צוגעבן, אַז ער האָט זיך שוין אמאָל צעקריגט מיט גאָט אויך:

«יֵאָ, יֵאָ... נאָך אמאָל, ווען איך בין נאָך געווען א יונגער מאַן, האָב איך זיך מיט אים צעקריגט». נאָר אַז די מיידלאַך, עטל קאָדיס און חנקע ליובער, קומען צו אים אויסגעפוזצטערהייט אַזוי אין א פרייען זומערדיגן זונטאָג בייטאָג און טרעפן אים אינמיטן וואָלד אויף דער לאַנקע, וואָס איז פאַרגאַסן מיט זון און איז פאַרוואַלגערט מיט פרישע פון דער וואָך אָנגעהאַקטע שפענער; אַז ער פארציהט זיך דאָרטן מיטן שטאַרקן רויך פון זיין פשוט צונויפגעדרייטן פאַפיראַס און הייבט זיי אָן דערציילן, ווי אַזוי מלך מיט זיין חבר חיים משהן האָבן אויסגעזעהן אמאָל, בשעת זיי האָבן ביידע גע-עקסטערנעוועט אין יענער גרויסער שטאָט, וואָס געבן איר אין א וואָלד איז ער, יצחק-בער, דאָס ערשטע מאָל אין לעבן געווען א קאָסיר, — דעמאָלט ווערט ער אַליין שוין אויך עפעס ווייכער, בוימלדיגער:

«ער, יצחק-בער, זאָגט ער, איז א מבין אויף אַזעלכע יינגלאַך».

ער פאַרלייגט די הענט טיף אין די אַרבל, פאַררייסט זיי, ווי זיין שטייגער איז, שטאַרק הויך, צו דער ברוסט און גיט צו: «אַלמאי זאָל ער זאָגן? אים, יצחק-בערן, האָט גאָט מיט אַזעלכע קינדער ניט געבענשט».

און נאָכדעם בלייבט ער אַזוי שטיין מיט זיין גאַנצער צעפאַטלטער וואוקס און טוט זיך א שאַקל אקעגן די

מיידלאַך, וואָס זיצן אין דער מיט לאַנקע אויף אן אָפֿ-
געטעסעטן קלאַץ; ער הייבט אונטער די גרויסע געדיכטע
ברעמען. צעעפנט די היפשע געבענשטע לעפצן און זוכט
פאַר אָטדי יינגלאַך דאָס פּאַסיגע וואָרט. ער זוכט לאנג
און געפינט ניט. נאָר אז ער רעדט נאָכדעם לאַנג וועגן
זיי, שווימען דאָך סוף כל סוף אַרויס די פיגורן פון צוויי
יינגלאַך חברים, וואָס זיינען זיך געקומען לערנען אין
דער גרויסער שטאָט: איינער פון זיי, דער יינגערער,
איז שוין דעמאָלט געווען א שעמעוודיג לאַנגער, א
בלאָנדער; אַז ער האָט געשמייכלט, האָט עס געהייסן:
«ער ווייסט עפעס, נאָר ער וויל דערפון ניט רעדן».

און דער צווייטער — א רויטליכער ברען, א שטיק
קוועקזילבער, און דערצו א גוואלדיגער מזל־טוב. דאָס
ברענענדיגע מאַטעמאַטיקקעפל ברענגט ער מיט זיך טאַקע
פונדאָנען, פון ראַקיסנע, פונדאָנען ער שטאַמט און וואו
ער האָט אַמאָל געלערנט אין חדר.

און ביידע דרייען זיי זיך ארום דאָרטן אין דער טומלדיג
גרויסער שטאָט, און ביידע געדענקען, אז זיי טראָגן
קליינע קוים מערקזאמע הויקערלאַך אויף די יינגלישע
פלייצעס.

«די ירושה־מתנה, אַזוי רופן זיי אָטדי הויקערלאַך
און שמייכעלן איינער צום צווייטן, די ירושה־מתנה
פונם קליינשטעטלדיגן יידן דעם טאטן».

און ביידע דרייען זיי זיך דאָרטן ארום פארטייען, וואָס
טומלען. ביידע לייגן דאָרטן צו אן אויער און זיינען
צעפרידן:

«ס'איז גוט!»

אז איינער פון זיי באַמערקט דאָרטן אין שטאָט עפעס
א נייע, קומט ער מיט דעם פרייליך צו לויפן צום צווייטן:
«האָסט געהערט?»

ער איז נתפעל:

«הערסטו», זאָגט ער, «די וועלט וואָלט ניט ווערט געווען א גראַשן, ווען זי לאָזט זיך ניט באַטראַכטן».
דער צווייטער כאַפט עס באלד אונטער:
«וואָס זשע», שמייכלט ער, «א באַקאַלייקלייטל, אָ? ... מיט א גלעקל?» ...

און דער ערשטער ענטפערט גלייך אָפּ:

«און נאָך מיט וואָסער א גלעקל!» ...

עטל קאדיס זיצט אין איר שווארצן קלייד און הערט עס שווייגנדיג און קאלט, ווי ס'פאסט פאר א מיידל, וואָס האָט שוין איין מאָל אָפּגעשוויגן מער ווי צוויי חדשים און וואָס האָט שוין באַגראָבן איר חתן — ס'איז שווער, אז זי זאָל פון עפעס כאַפן התפעלות. חנקע אָבער זיצט די גאנצע צייט לייטיש, ווי איר יונג געשטאַרבענע מוטער האָט זי פון תמיד אָן געלערנט לייטיש צו זיצן, און פארטראַכט זיך א וויילע וועגן דעם, וואָס יצחק־בער האָט א סך שווארצן ברוד אונטער די היפשע נעגל; יצחק־בער איז אַזא וואוילער, נאָר אָט ... ווען ער זייפט זיך אויס די נעגל. אז זי באַפרייט זיך סוף־כל־סוף פון אַטדעם גע־דאַנק אירן, איז איר שוין שווער צו כאַפן, וואָס די יינגלאך — מלך מיט חיים־משהן זיינען דאָרטן אין דער גרויסער שטאָט אויסן מיטן וואָרט — «א באַקאַלייקליי־קלייטל», אפשר מיינען זיי מיט דעם די גרויסע שטאָט, וואו זיי עקסטערנעווען און דרייען זיך ארום, און אפשר רופן זיי גאָר אזוי די גאנצע ערדישע וועלט, וואָס יצחק־בער דערמאנט זי תמיד ניט צוגוטן.

«גאָטס באַקאַלייקלייט רופן זיי אַטדי ערדישע וועלט און דערמאנען זי תמיד ניט צוגוטן».

פון יצחק־בערס רייד איז אויך משמע, אז עמיצער רעכנט דעם רוב מענשן ארום זיך פאר פערד:

«וואָס ווייסן זיי?» מ'האַט זיי איינגעשפּאַנט, שלעפּן זיי.

נאָר אויך דאָ איז שווער צו וויסן, ווער רעכנט אזוי? יצחק-בער? צי אפשר גאָר זיי — די צוויי יינגלאַך חברים. קלאָר איז נאָר אין זאָך: ארום די יינגלאַך ווימלען דאן גרויסשטעטיגע רעשדיגע טעג; זיי שלנגען מענשישע ווילנס, אָטדי טעג, און לאָזן אלעמאָל ארויס אויף דער גאס נייע גימנאזיסטקעס שפּאַצירן. און ארום און ארום קלאפּן רעדער אָן די שטיינער — דראַשקעס פליהען אָפּ און אויף. גרויסשטעטישע טאטעס ארבעטן מיט די מזחות — זיי זאָגן זיך ניט אָפּ פון שיינע איידעמס צו האָבן, נאָר אליין זיינען זיי דערווייַל שטאַרק בא-שעפטיגט און באוועגן זיך דאָרטן ארום די יינגלאַך מיט פּאַבריקן, וואָס לאָזן רויך, מיט צוגן, וואָס ברענגען מענשן, מיט קלייטן, וואָס זיינען איבערגעפולט מיט שפּע, און מיט טייכן, וואָס וויגן האַלצווארג אויף זייערע שויסן. די גוואלדיג גרויסע שטאָט איז ווי איינגעהילט אין נעפל. נאָר פון וואָס באשטייט דען א גרויסע שטאָט. וואָס איז איינגעהילט אין נעפל, אויב ניט פון לעפּישע שטאָטנס, וואָס ליארימען און שרעקן און וועבן דער וועלט תהו ובהו?

קומט צו גיין איינמאל חיים-משה, — דער עלטערער פון די צוויי יינגלאַך — און זאגט, אז ער וויל שוין בעסער א שטענדיגן ווינטערדיגן טאג. זאלן אהן אויפהער שיטן אויף אטדער שטאט געדיכטע נעפלדיגע שנייען; זאל זיין חושך, און אין איין צור-זאמענגאס זאלן דערוואַרגן ווערן אלע ווילדע געשרייען פון אטדעם לעפּישן תהו ובהו — מע דארף ניט, זאגט ער, — קיין וועלט, וואס טויט מענשן, איידער זי בא-פרידיגט זייערע פּאַרלאנגען.

בנוגע צו ביידע, — אזוי קלערן די יינגלאך — איז זיך גאט זעהר ניט לייטיש באגאנגען — נאך אין סאַמע אב־הייב, בשעת ער האט זיי באשאפן, איז ער זיך ניט לייטיש באגאנגען. גלייך ער וואלט דעמאלט האבן א סך שיינע וועלטן אויף אויסצוקלייבן און האט זיי, ווי אויפצולהכעיס, אראפגעלאזן דוקא אויף אטדער, דער אומווערדיגער. איז אבער קלאגן זיך ניט שייך; מישן זיך — אויך ניט. איז גארניט: איז מען דא גרים . . . וועט מען זיך אזוי ארומדרייען, מ'וועט זעהן, הערן און מ'וועט שווייגן. מ'האט אן אייגן צוגעטראכט ווארט און מ'זורט עס אלעמאל איבער:

«דער שטומער פּראָטעסט . . . דער אייביגער שטומער פּראָטעסט».

און אמאָל באַגעגנט מען זיך מיט אים, יצחק־בערן, און ער דערציילט זיי, אַז זינט ער האָט ביי זיך גע־פּוועלט, אַז די וועלט בלייבט אַזוי, ווי זי איז, ניט צום איבערמאַכן, קאָן ער זיך באַגייין אָהן איר, און זי אָהן אים — אים אַרט שוין לחלוטין ניט, וואָס קיינער רופט אים דאָ ניט נישט אויף קיין חתונות און נישט אויף קיין בריתן . . . געפּעלט עס זיי, די יאַטן. זיי קוקן זיך פאַר־וואונדערט אַדורך און שמייכעלן:

«זעה נאָר, פאַרהאַן נאָך איינער» . . .

און א נאָמען גיט מען אים באַלד א גרייטן:

«רב גר נומער 3».

צו אים אין וואַלד קומט מען שוין נאָכדעם אָפט — ס'איז סך הפּל א וויאָרסט דריי פון שטאָט — מ'בייט זיך מיט די ספרים, וואָס מע ליינענט.

ער, יצחק־בער אַליין, זאָגט צו זיי:

«הערט־זשע אויס, קינדערלאַך! שמועסן איז נישטאָ מפות וואָס — די וועלט איז שוין ארומגעשמועסט. אלא

ד. בערגעלסאָן, אָפּגאַנג־

וואָס דען? פאַרהאַן אינאַוונט אָן אויסגעשטערנטער הימל,
דאַרף מען זוכן אויף אים לייטישע וועלטן: מע דאַרף
לערנען».

און מ'הייבט אָן לערנען; מערסטן — אַסטאָנאָמיע. אין
די פּאַרנעפּלטע ספּערן האָט מען א ביסל א ידיעה נאָך
פונפריהער. דערצו העלפט נאָך גאָט א קאָמעטע צו
יענער צייט. קויפּן חברה — די צוויי חברים הייסט עס —
אַן אַלטן טעלעסקאָפּ ערגעצוואו אין שטאָט אויפן טאָלט-
שאַק; שוין א ביסל א קאַליע אַפילו; מע ברענגט אים
צו פירן צו אים, יצחק־בערן, אין וואַלד אַרײַן און מע
שטעלט אים אַרויף אויפן שטרויענעם דאַך פון זײַן שטיבל,
און נאָכדעם קלעטערט מען שוין אַהין אַלע אַוונט: פריהער
זיי — מלך מיט חיים־משהן, און נאָכדעם ער, יצחק־בער
מיט דער באָרד. אינווייניג, אין שטיבל, ליגט דעמאָלט
אויפן בעטל זי, די יידענע זײַנע. זי איז אלע יאָרן א
קראַנקע. זי געניצט, שפרעכט זיך אַליין א גוט אויג און
שעלט זיך:

«אַלטער! אַז אָך און וויי צו דײַנע יאָרן... קריכסט
אויפן דאַך!... האָסט איין שכל מיט יינגלאַך».

און נאָך:

«דאָס ערשטע מאָל אין לעבן», שרײַט זי, «זעה איך,
אַז אַן עלטערער מענש זאָל אַזוי ניט שאַנעווען זײַן געזונט».
אויס פרומקײט האַלט זי מיט אים קיין שלום ניט נאָך
פונאַמאָל, פון די יונגע יאָרן. איר איז די צײַט לאַנג,
געניצט זי און שעלט זיך. נאָר חיים־משה מיט מלכּן
ברענגען איר פון שטאָט א נײַעם טײטשחומש מיט א
«קבי־הישר» מלך שמייכלט און שווינגט, און חיים־משה
רעדט איר אײַן, אַז א יידענע, אַז זי איז פרום און קוקט
תמיד אַרײַן אין א ספר, קאָן זי מנחיל זײַן דעם מאַן
עולם הבא.

«אָזוי, אָזוי . . . אזוי טוען אָפּ אין משך פון איינעם
 און זומער מלך מיט זיין חבר חיים-משהן».
 און וואָס איז געווען דער סוף?
 «וואָס קאָן זיין דער סוף פון צוויי ייגנלאַך, וואָס האָבן
 א דייעה אין די פאַרנעפלטע ספערן?»
 איינער איז אַרויס א מושלם, אַזוי זאָגט יצחק-בער —
 דאָס איז דער עלטערער, חיים-משה — דער רויטליכער
 ברען — יצחק-בער באַקומט פלוצים אַזאַ פרום פנים,
 גלייך ער דאוונט מיט גרויס פונה. ער שליסט צו די אויגן,
 שטאַקלט אַהין און צוריק מיטן קאָפּ און זאָגט אויף אים
 עדות:

«ער האָט מיט וואָס צו אַרויס אויף דער וועלט. נאָר
 ער איז אַן עקשן — ער וויל גיט» . . .
 און דער צווייטער, דער בלאַנדער און שעמעוודיג לאַנגער
 מלך? איינמאל איז אַהער, צו יצחק-בערן אין וואַלד
 אַרײַן, מגולגל געוואָרן א פרעמדער יונגערמאַן. ער איז
 געווען א וואוקסיגער און זעהר א שטילער. ער האָט
 געהאַט א דערשלאַנגן אויסזעהן. אפשר האָט אים א וואָסער
 ס'ניט איז אומגליק געטראָפן. אין ראַקטנע האָט מען
 געזאָגט, אַז ער איז פריהער געווען פאַרשיקט. גאַנצע
 צוויי יאָר איז ער געווען פאַרשיקט. איטליכס מאָל, וואָס
 צו יצחק-בערן אין שטוב זיינען אַרײַנגעקומען מענשן פון
 שטאָט, האָט מען דעם יונגען מאַן אויפגיין אַרײַנגעפאַקט
 צו דער יצחק-בעריכען אין אַלקער און מ'האַט פאַרמאַכט
 נאָך אים די טירן. ער האָט דאָ אָפגעלעבט מער ווי
 אנדערהאלבן יאָר; ער האָט דאָ געהאַט דעם קליינעם אָפּ-
 טייקמאַגאַזין, ער איז געווען עטל קאדיס חתן און איז גע-
 שטאַרבן.

אַז יצחק-בער בלייבט שטיל, בלייבט אויך שטאַרק שטיל
 די גאַנצע לאַנקע לעבן אים, און פון דער לופט, וואָס ארום.

הייבט אָן ווי אַרומצוקריכן און נאגן דער נאַכפסחדיגער זומערדיג פרישער טאָג פון מלכס טויט. ס'געדענקט זיך, ווי אין גאָס פאַר מלכס שטיבל זיינען דעמאָלט א גאַנצן בייטאָג געשטאַנען דער דאַקטאָר גראַביי מיט זיין שוועגערין בראַמבערג, דער בעל-הבית פונם גרויסן סקלאַד פון ערד-מאַשינעס מיט זיין פרוי, וואָס טראָגט פענסנע, חנקע ליובער, עטל קאדיס, יצחק-בער און נאָך א סך אַנדערע מענשן, און איטליכס מאָל, וואָס א פרעמדע פור איז אָב-געקומען קיין ראקיטנע, האָט זי זיך אָפגעשטעלט, און מענשן האָבן זיך דערפרעגט, ווער איז דאָס געשטאַרבן. מ'האָט זיי געענטפערט:

«מלך. מלך פונם קליינעם אַפטייקמאַגאַזין».

נאָר זיי האָבן ניט געוואוסט, ווער מלך איז. און נאָכ-דעם האָט מען זיך שוין דאָרטן אויפן בית-עולם געאמפערט מיט חברה-קדישא צוליבן אָרט. יונגע מענשן האָבן קעגן א האַלבע שעה געטענעט פון דער זייט אוהל אויפן קול. נאָר די אַלטע האָבן זיך סוף-פל-סוף דערשלאָגן זייערס, ווייל אויף מלכס טויט איז געווען א חשד, א גרויסער חשד... מלכן האָט מען געלייגט אין עק בית-עולם, ביים קאַרשנבוים לעבן דעם בעריזשינעצער אַפטייקערס קלענערן ברודער, דעם דאַקטער — לעבן נאָך גאָר א יונגן בחור א דאַקטער, וואָס פון צו פלייסיגן לערנען האָט ער באַקומען א לונגנפעלער און האָט זיך אויס-געהיילט מיט קאַרבאָל... אויף זיין מצבה איז געווען אויסגעקריצט מיט גאָלדענע רוסישע ווערטער:

«א קרבן פון ליבע צו הייליגער וויסנשאַפט».

III

אַז די מיידלאַך קערן זיך נאָכדעם אום צוריק אַהיים, געדענקען זיי שוין מן-הסתם יעדערע פאַר זיך, אַז איצט

באַשיצט זיך מלכס קבר אונטערן שאָטן פון אָטדער דאָק-
טערשער געהייליגטער מצבה. זיי שווייגן און קוקן ניט
איינע צו דער צווייטער.

אַרום איז שטיל, און די שאָטנס פון די בויער פאלן
שוין ממש טונקעלע און פיל גרעסער, ווי די שאָטנס פון
האַלבנטאָג. די מיידלאַך דראַפען זיך אַרויף אויף אַן
אַנגעשפּאַלטענעם ראָוו און לאָזן זיך אַרויס פונם וואַלד
ניט מיטן ברייטן פאַרשטויבטן שליאַך, נאָר מיטן שמאַלן
שטעגעלע, וואָס איז באַליבט, ווי א פאַרקירצטער זומער-
דיגער וועג, באַהאַלטן אינם היפישן וואַקסנדיגן גראָז פון
גרינע, באַאַרבעטע פעלדער. אָט לאָזט זיך דאָס שטע-
געלע אַראָפּ אין א גרינעם טאָל, וואו אַן איינזאַמער קוואַל,
א ברונעם רוהט תמיד מיט א הייליגער פשרער רוהיגקייט:
בײַ אַטדעם קוואַל איז תמיד שבת. אָט הייבט זיך דאָס
שטעגעלע אַרויף אויף א קליינעם באַרג און מיטאַמאַל,
ווי א שמאַלע לאַנגע האַנט, טוט זיך עס א שטרעק אויס
צו יענעם לינקן עק ראַקטנע, וואָס מיט די צוויי קלויסטער-
שפיצן און מיט דער שוליאַרמולקע אינמיטן — פון דאָרטן
פילט זיך שוין אַהער די גאַנצע מידקייט מיטן סוף
פונם לאַנגן זוניגן טאָג. פון די פיל אַנגעוואַרפענע
טשערעפענע דעכער פילט זיך אַהער אַטדי מידקייט, און
פון דער לעצטער זון, וואָס אויף זיי און אויף זייערע
קוימענס, ס'קלינגט דאָרט אַן איינציגער מיטעלער
קלויסטערגלאַק. מיט מידע אַפגעריסענע קלאַנגען באַגלייט
ער פון דאָרטן אַרויס דעם טאָג, און די קלאַנגען קומען
אַהער פאַרדאגהטע, אַפגעשוואַכטע און דערציילן דאָ דעם
טאָגס שבחים:

«געווען א שיינער טאָג, א ריינער טאָג».

עטל קאָדיס די קורסיסטין האָט נאָך אַלץ אַן אויסזעהן
פון א פרוי, וואָס טיף אין זיך פילט זי מיט אַלע חושים,

ווי דאָס לעבן טוט איר אויפצולהכעיס. זי קאָן דערצו מיט גאַרנישט ניט העלפן, שווייגט זי. און חנקע ליובער קאָן זיך שוין מער ניט איינהאַלטן און וויל וויסן, צי ס'איז אמת אָט דאָס, וואָס מ'האַט איר געזאָגט ביי עזריאל פּויד-נער אין דער גרויסער כל-בו-קלייט. דאָרטן האָט מען איר דערציילט: יצחק-בער האָט אַנומעלטן געקויפט אין וואַלד אַריין א קעסטל צוועקעס, האָט ער געזאָגט, אַז ער האָט געהאַט א בריוו — אינגיכן דאָרף אַהער אַראָפּ-קומען מלכס חבר — חיים-משה.

«ס'איז אמת?» פרעגט זי ביי עטלען, «ער דאָרף טאַקע אַהער אַראָפּקומען, חיים-משה?»
 «ס'איז אמת, ענטפערט עטל.»
 און ווידער טראַכט זי וועגן עפעס, עטל קאָדיס, קוקט אויף עמיצן אַרויס און שווייגט.

נאָר אָט פאַרשפּרייטן זיך איינמאָל קלאַנגען, אז ער איז שוין אַהער אַראָפּגעקומען, מלכס חבר חיים-משה. אין א פשוטן וואַכעדיגן פאַרנאַכט פאַרשפּרייט זיך אַטדאָס נייס און בלאַנזשעט ארום איבער דער שטאָט צוואַמען מיטן מידן גלעקערקלאַנג פון צוריקגעקומענע און אויסגעליידיגטע וואַקזאַל-בעל-עגלהשע פאַעטאַנעס. עמיצער איז שוין אפילו געפאַרן מיט אים פון וואַקזאַל אויף א בעל-עגלהשן פאַעטאַן און דערציילט נאָכדעם ביי זיך אינדער-היים בשעת טייטרינקען:

«ער איז פארפאַרן גלייך צו יצחק-בער דעם וואַלד-קאַסיר, חיים-משה.»

דאָס דערציילט פישל ריכטמאַן, וואָס איז אַמאָל אויך געווען אַן עקסטערן, און איצט וואוינט ער אין טאָל אויף דער אַלטער שטאָט און האַנדלט, ווי דער שווער זיינער, מיט זעק. ער האַלט ביי זיך א קינד אויף די הענט און

דערציילט, אַז חיים-משה איז געבליבן דערזעלבגיגער פריי-ליכער, וואָס אַמאָל. אים, פישלען, באַקוקט ער אזוי פרייליך פון אלע זייטן, בשעת ער זעצט זיך ארויף מיט אים פונם וואַקזאַל אויף איין פאַעטאַן, און פרעגט ביי אים: «איז וואָס-זשע זאַגסטו, פישל? די באַרד, זאַגסטו.

וואַקסט, און די צרות - אויך?»

«יאָ», ענטפערט אים פישל: «ס'איז טאַקע אזוי: די באַרד וואַקסט, און די צרות - אויך. אָבער פונוואַנען ווייסטו, חיים-משה? כ'האַב דען געזאַגט?»

דערנאָך שווייגן זיי א ביסל, אין חיים-משה פרעגט ווידער: «זאָג מיר נאָר, פישל, פון וואָס איז דאָס מלך פלוצים געשטאַרבן?»

«פון וואָס זאָל ער שטארבן?» ענטפערט פישל: «פון וואָס שטארבן דען אַלע מענשן?»

«אזוי?» וואונדערט זיך חיים-משה און קוקט אויף פישלען מיט חשד. «פון דעם זאַגסטו, וואָס סע שטארבן אלע מענשן? און מער פון גאַרניט... אַ?»

א צווייטן האָט אין וואַלד פארכאפט דער בייטאַגעדיגער גאַסרעגן, און אז ער גייט נאָכדעם דורך פארביי יצחק-בער דעם וואַלדקאַסירס שטיבל, שטעלט ער זיך אָפ און הערט: יצחק-בער היצט זיך דאָרטן און טענעט, אז מלכן האָט דאָ אין שטאָט קיינער, ווי ס'געהער צו זיין, ניט געקאַנט.

«וואָס וועט מען אים דערציילן מעשיות?» שרייט ער: «אפילו די צוויי-דריי מיידלאַך, וואָס האָבן זיך ארום אים געדרייט, האָבן אים אויך ניט געקאַנט.»

און חיים-משה האָט דאָרטן דערפון ווילד הנאה און לאכט גוטמוטיג אויס דעם ברוגזן יצחק-בערן.

«נו, גוט אזוי, גוט אזוי», זאָגט ער צו יצחק-בערן: «וואָס-זשע דען האט געוואלט ער, יצחק-בער?»

אין יענעם זעלבן אָוונט האָט זיך שוין ווידער שפעטער ווי אלעמאָל געלויכטן אינם פענסטער פון עטל קאדיסעס צימער, וואָס גייט ארויס צום הינטערשטן ברייטן זייט-געסל. ארום צוועלף אַזיגער ביינאכט שטייען דאָרטן די הייזער אויסגעלאָשענע און פארגעסענע — זיי דדימלען צוזאמען מיט זייערע שלאָפנדיגע בעלי-בתיים, און נאר אין תלמוד-תורה אריין קערט זיך דאָרטן ארום ארום פרעגערן דער פארוואלטער, אָטדער, וואָס חוה פויזנער האָט זיך אים פון זעכצעהן יאָר אָן אויפן האַלז געוואָרפן, און איצט האָט זי זיך מיט אים אויפגעהערט צו באגעגענען און ווערט אינגיכן א כלה פארן יונגען בערישיגעצער דעס-לערן — פאר דעסלערן פונם נייעם גרויסן בערישיגעצער בראווער. א גאַנצן אָוונט איז פרעגער געזעסן ביי די בראַמבערגס אין הויז און האָט געשוויצט פון צופיל טיי-טרינקען און פון די פיל געלונגענע עזותדיגע געדאַנקען, וואָס ער האָט ארויסגעזאָגט. ער האָט געשיט אלדעס ביז אויף חוה פויזנער און אויף איר טאטן, און אלע ארום אים האָבן דאָרטן ניט געהאט קיין זייטן און האָבן איינ-געפונען, אז ער איז א לץ און א פארשלעפטע קרענק: «בשעת ער רעדט אויף חוה פויזנער און אויף איר טאטן, איז ער דיר ממש א געניי, אָטדער פרעגער».

מ'האָט אים געבעטן: «אַנו, פרעגער, דערציילט נאָך עפעס».

איצט קערט ער זיך אום צו זיך אַהיים און איז צעפרידן. היינט האָט ער אויסגענומען. נאָר בשעת ער גייט דורך דאָס הינטערשטע זייטגעסל און דערזעהט דאָרטן עטל קאדיסעס באלויכטן פענסטער, בלייבט ער א ווילע שטיין און טוט א דריק די פענסע צו דער נאָז מיט אזא מינע, גלייך פון יעדן דריק, וואָס ער טוט פונאויבן מיט די מיטלסטע דריי פינגער, ווערט ווי געבוירן אינווייניג אין

זיין פלינקן עזותדיגן מוח א טיפער און שפּאַגלנייער שפיצלגעדאנק.

«עטל קאדיס»... טראכט ער.

און אים ווילט זיך שוין מער ניט גיין אַהיים שלאָפן. ווען ער באגעגנט דאָ א רעכטן מענשן, וואָלט ער אים אָנגעוויזן אויף אָטדעם באלויכטענעם פענסטער.

«עטל קאדיס, וואָלט ער אים געזאָגט, ווען זי וויל, אז קיינער זאָל ניט וויסן וועגן אירע ליידן און וועגן אירע שלאָפלאָזע נעכט, וואלט זי אויפביינאכט באדארפט אויסלעשן דעם לאַמפּ ביי זיך אין צימער».

נאר ראַקיסנע רוהט, און קיין רעכטן מענשן באַגעגנט מען שוין ניט. שטייט ער נאָך א וויילע איינער אליין דאָ אַקעגן עטל קאדיס באלויכטענעם פענסטער, דריקט שמיכלדיג די פענסנע צו דער נאָז און זעהט:

עטל דרייט נאָך א ביסל מער דעם לאַמפּ ארויס — זי נעמט צו דעם לאַמפּ פונם טישל און טראָגט אים צו נאָך א ביסל נעהענטער צום פענסטער.

IV

מלכס חבר, חיים-משהן, איז נאָך אינם טאָג פון זיין קומען אויסגעקומען זעהן זיך מיט אייניגע ראַקיסנער איינ-וואוינער. אינמיטן הייסן העלן טאָג, ווען דער בעל-עגלה, וואָס האָט אים געפירט דורך דער שטאָט פון וואָקזאל, האָט זיך אָפגעשטעלט אין איינגעבראָכענעם האַלבקיילאכיגן מאַרק, כדי אראָפצולאָזן דעם צווייטן פארשוין און אים אריינצוטראָגן די זאַכן אין שטוב, האָבן דעם פאעטאָן שעמעוודיג ארומגערינגלט א מענשן אכט יונגע ראַקיסנער קרעמער, פון די, וואָס האָבן דאָ אַמאָל אינאיינעם מיט אים, חיים-משהן, אין איין חדר געלערנט. וויבאלד דער פאעטאָן האָט זיך מיט אים אָפגעשטעלט פונקט אקעגן

זייערע קלייטן, האָט שוין ניט געפאסט, זיי זאָלן בלייבן פונדערווייטנס און ניט צוגיין אים באגריסן. חיים-משה – א געלבערדלדיגער יונגערמאן אין א גרוי יעגעררעקל, וואָס האָט אים א ביסל געהויקערט אין די ברייטע אקסלען און אין די פלייצעס – האָט געמוזט אראָפקריכן פון פאעטאָן און אָפנעמען ביי זיי דעם שלום-עליכם. ביי אים אויפן בלאסן געזיכט האָבן דערביי געשמייכלט ניט מער, ווי די צוויי טונקעלע בלישטשענדיג פארוואונדערטע אויגן. די יונגע קרעמער האָט ער כמעט אלע דערקענט און איט-ליכן אָנגערופן ביי זיין אַמאָליגן חדרנאמען. אַלע זיינען זיי געווען טאַטעס פון קינדער, באַוואַקסענע און שווער-באַוועגליכע. ביי איינעם האָט חיים-משה שמייכלדיג איבערגעמאָסטן די באַרד און אים באוויזן, אז זי האלט צוויי טפחים מיט א שטיקל. א צווייטער האט נאָך אַלן, ווי אַמאָל, געהאט א היפּשן רויטן פליאַם אויפן שטערן און אראָפּ נידעריגער פון לינקן אויג: ער איז שוין איצט געווען א קצב. בשעת די איבעריגע זיינען גע-שטאַנען ארום חיים-משהן מיט נאַריש שמייכלדיגע פנימער און האָבן ניט געהאַט, וועגן וואָס צו רעדן, האָט זיך דער רויטפליאַמיגער פּלוצים באַדעקט מיט א געדיכטער שעמעוו-דיגער פאַרב און האָט אויך אזוי פּלוצים אָנגעהייבן רעדן צו חיים-משהן אויף «דו», פונקט ווי אַמאָל, בשעת זיי האָבן געלערנט אין איין חדר:

«כ'האָב געהערט זאָגן: שרייבסט שוין גאַר ביכלאַך פון מאַטעמאַטיקע, האָב איך געהערט זאָגן» . . .

«וואָס?» חיים-משה האָט זיך מיטאַמאָל און מיט וואונדער צו אים אומגעקוקט: «אַ, ביכלאַך פון מאַטעמאַטיקע» און ביידע, ער מיטן רויטפליאַמיגן יונגנמאַן, האָבן זיך אזוי א וויילע געגוקט אין די אויגן און האָבן גוטמוטיג געלאכט איינער דעם צווייטן אין פנים אריין.

— ביכלאך פון מאַטעמאַטיקע . . .
 «ניין, וואָרט צו, האָט חיים-משה געזאָגט, אַרייַן-
 זעצנדיג זיך צוריק אין פּאַעטאָן: זאָלן זיי אזוי ניט
 אויסלאַכן די ביכלאך פון מאַטעמאַטיקע — ס'איז א
 שכלדיגע זאַך».

דער פּאַעטאָן האָט שוין אָנגעהייבן אָפּפּאַרן, האָט ער
 זיך געמוזט א ביסל א בייג טאן צו די, וואָס בלייבן, און
 העכערן זיין קול:

«אַט, למשל, ווי א דאָמינע . . .»

נאָר בשעת ער האָט זיך אזוי אַרונטערגעבויגן אויף
 צוריק, האָט ער פּלוצים דערזעהן הינטער זיך דאָס שיינע
 שלאַנקוואַקסיגע מיידל, וואָס שטייט שוין א היפשע וויילע
 אויפן געשניצטן גאַניק פון איר פּאַטערס הויז. ער האָט
 זיך באַגעגנט מיט אירע היפשע כמעט בולטע אויגן און
 האָט אין צעטראַגנקייט געמאַכט אַזאַ באַוועגונג, גלייך ער
 האָט עפעס פאַרגעסן מיט זיך מיטנעמען — דאָס איז
 געווען א מאַדנע, צעטראַגענע, אָפּגעריסענע און גע-
 שווינדע באַוועגונג. דעם מיידלס בליק איז געווען א
 קלוג פאַרוואַנדערטער, א האלב שמייכלדיגער און אביסל
 אַן עזותדיגער.

«ווער איז זי?» האָט ער ביים בעל-עגלה א פרעג
 געטאָן.

און בשעת ער האָט נאָך אלץ געפילט יעדע מינדסטע
 באַוועגונג פונם מיידלס מיוחסדיגע פילבאַרע פלייצעס,
 און אפילו פון אירע שטאַרק הויכע שוכקאַרקעס, אויף
 וועלכע איר גלייכע פיגור איז געשטאַנען א ביסל אָנ-
 געבויגן, ווי אויף שטאַלצן, איז שוין דער בעל-עגלה
 געזעסן צו אים האַלב אויסגעדרייט, ניט געוואוסט, צי ער
 טרעפט מיט דער פּאַכנדיגער בייטש אין די לויפנדיגע
 פּערד, און האָט געענטפּערט, או דאָס איז חוה פּוּזנער,

דאָס שענסטע מיידל אין ראָקיטנע, אז זי האָט שוין אַמאָל ליב געהאַט פּרעגערן, דעם פּאַרוואַלטער פון תּלמוד-תּורה, און אז איצט ווערט זי אינגיכן א כּלה פאר דעסלערן:

«פארן יונגן דעסלערן פון בעריזשינעץ».

«פאר דעסלערן?»

חיים-משה האָט ניט געוואוסט, ווער דעסלער איז. אז ער איז געקומען אין וואַלד אַריין, האָט ער דערזעהן יצחק-בערן מיטן ווייב אינדרויסן ביים שטיבל און האָט גלייך אָן דעם פארגעסן. מ'האַט דאָרטן א גאַנצן אָוונט גערעדט וועגן מלכס זיין איז ראָקיטנע, און יצחק-בער האָט זיך געבייזערט; ער האָט געטענעט, אז מלכן האָט דאָ אין ראָקיטנע קיינער ניט געקענט. חיים-משה האָט געלאַכט: יצחק-בער איז געוואָרן א סך ביזער. «אַי, ביזער?» האָט ער פרייליך געפרעגט ביי דער יידענע.

אַקאָרשט שפּעט נאָך א האַלבער נאַכט, ווען יצחק-בער האָט אים אריינגעפירט שלאָפן אין דער צווייטער צו-געגרייטער האַלב פון שטיבל, איז חיים-משה געוואָרן געוואָרן, אז דעסלער איז אָן אינושענער, א פּרעמדער. ער האָט א חלק אין די פּירוויאַרסטנדיגע ריטניצער טאָרפּוזומפן און האָט ניטלאַנג אויסגעבויט אין בעריזשינעץ דעם נייעם גרויסן בראווער. און אז חוה פּויזנער איז דאסזעלבע מיידל, וואָס איז די לעצטע צייט פאר עפעס אין פעס געווען אויף מלכן און האָט אים דאָך אינם געשלאָסענעם שטיבל אָנגעצונדן דאָס לעמפל אויפן צווייטן טאָג נאָך זיין טויט.

«נו, און געשטאַרבן? ...» האָט חיים-משה צו יצחק-בערן פּלוצים א זאָג געטאָן. «פון וואס איז מלך פּלוצים געשטאַרבן?»

ער האָט געוואָלט אָנהייבן וועגן עפעס זיך דערפרעגן.
 נאָר יצחק־בער האָט אויף דעם נאָר א מאך געטאָן מיט
 דער האַנט; געהייסן האָט עס, אז ער, יצחק־בער, איז
 שוין צו אַלט:
 «ער וויל דערפון ניט רעדן».

אויפּמאָרגן, נאָך אַטדעם געשפרעך ביי יצחק־בערן אין
 וואַלד־שטיבל, איז חיים־משה אויפגעשטאנען נאָך מיטן
 טאָגליכט — אַן אָנדער־האַלבן שעה פאר זונאויפּגאַנג.
 אים האָט ניט געלאָזט שלאָפן דער נייער געלעגער; צי
 אפשר האָט אים אזוי פריה אויפגעוועקט דער ריח פון
 פרישן וואַלד, וואָס האָט א גאַנצע נאכט אַריינגעדונגען
 דורך די אָפּענע פענסטער.

אז ער האָט זיך אָנגעטאָן און איז אַרויסגעגאַנגען אינ־
 דרויסן, איז נאָך דער וואַלד, ווי ביינאכט, געשטאנען
 דרימלענדיג און שטיל. ער איז לעבן דער שטוב געווען
 שטארק הויך און געדיכט. מיט אלע רוהיגע צווייגן און
 הויכע בוירשפיצן האָט ער זיך געצויגן צום צוויי מאָל
 הויכן, גרוי ווערנדיגן הימל. חיים־משה האָט געקוקט אויף
 אים און האָט זיך פארטראכט:
 «א ניי אָרט».

און מיטאַמאָל האָט ער זיך א דריי געטאן אַזוי פריש
 און גרינג, ווי נייגעבוירן. אין דער צווייטער האַלב־בער
 שטוב וואו ס'האט געוואוינט יצחק־בער, איז מען נאָך
 געשלאָפן. דער שטוב פאר די פענסטער איז דאָרטן
 געווען פריש פארקערט, און לעבן קלעצל, וואס ליגט
 פאר דער טיר אויפן אָרט פון א טרעפל, האָט זיך גע־
 וואַלגערט א ווייס שטיקל פאַפיר, א באשריבענס מיט
 יצחק־בערס קרומע ציפער. דער טויער פון וואַלד איז
 נאך אויך געווען פון אינווייניג געשלאָסן. פייכט און

פארריסן. האָט זיך דאָרטן געשוואַרצט דאס היפשע פאר-
זשאַווערטע שלעסל און געסטארטשעט אַהער צום וואַלד צו-
און נאָר פונם קליינעם האַלב אָפּענעם שטאַל, וואס
הינטערן שטיבל, האט זיך געהערט, ווי דאָס פּערד טרעט
איבער פון איין פוס אויפן צווייטן און כראָמטשעט האָבער
מיט געזונטע און שטומפּיגע פּערדישע ציין. דאָס פּערד
ווערט דאָרטן אלע וויילע אנטשוויגן, פארטראַכט זיך,
אַפּנים, הערט זיך איין און קייט ווידער.

חיים-משה איז אַריבערגעקראָכן דעם וואַלדטויער און
האָט זיך אַוועקגעלאָזן מיטן וועג, וואָס פירט אין שטאַט.
בדיעבד איז געווען ניט קרום, וואָס ער איז אַזוי פריה
אויפגעשטאַנען. ער האָט באַדאַרפט א קוק טאָן אויף
דער שטאַט, וואו ער איז שוין קרוב זעכצעהן יאָר
ניט געווען, און זעהן, צי פון דער שטוב, וואָס זיין
פאַרשטאַרבּענער פּאָטער האָט דאָ אַמאָל פאַרקויפּט, איז
נאָך דער גרויסער ראַקיטנער שרפה נאָך עפּעס געבליבן.
די שטאַט האָט ער געפונען א פיל פאַרגרעסערטע און
שענער געוואָרענע, באַפּוצט מיט א סך פאַרמעגליכע
ניי אויסגעבויטע הייזער, וואָס שלאָפן צוזאַמען מיט גאַנצע
געסלאַך און זאָגן ניט אויס, צו וועמען זיי געהערן —
ראַקיטנע איז באַנייט און באַרייכערט געוואָרן, זינט לעבן
איר האָט זיך אויסגעבויט דער וואָקזאַל. לעבן איינ-
געבראַכענעם האַלבקיילאכּיגן מאַרק איז ער א רגע גע-
שטאַנען אַקעגן נייעם הויז מיטן געשניצטן גאַניק, וואו
ס'איז נעכטן געשטאַנען דאָס שלאַנקע שיינע מיידל, און
איז אַוועק ווייטער.

אינם ווייטסטן לינקן שטאַטווינקל האָט ער געטראָפּן
דאָס אַרט פון זיין פּאָטערס שטוב פּוסט און באַוואַקסן
מיט געדיכטן ווילדן גראַז. פונם טוי, וואָס אויף אַטדעם
גראַז, זיינען ביי חיים-משה שטאַרק נאָס געוואָרן די

שיך. ער האָט זיך אַרומגעקוקט, צי ס'איז קיינער נישטאָ, און האָט גענומען זוכן די בודיקעס, וואו ער האָט זיך קליינערהייט געשפּילט. זיין אויג האָט דערזעהן א שטיקל צעפוילטן, אין דער ערד איינגעגראָבענעם סלופּ, אַן אויסגעקרישעטן און שוואַרץ געוואַרענעם, מיט אַן אויסגעהוילט לאַך אין דער מיט, ווי די לאַך פון אַן אַלטן צעפוילטן באַקצאַן. האָט ער זיך אָנגעבויגן און האָט עס באַטראַכט: דאָס איז געווען אַלץ, וואָס דאָ אין ראַקייטנע איז פון זיין פּאָטערס הויז געבליבן. ער האָט זיך אויפֿ־ געהייבן און האָט זיך געלאָזט גיין צוריק דורך דער שטאָט אין וואַלד אַריין. נאָר אויף דער מיטלסטער לאַנגער גאַס האָט זיך מיט אים עפעס געטראָפּן. די זון איז נאָרוואָס געווען אויפגעגאַנגען, און ווייבער האָבן געטריבן צו דער טשערעדע. לעבן ראָזגעפאַרבטן הויפּל, אַרום וועלכן ס'האָט זיך געפונען א גרויסער סקלאַד פון ערדמאַשינעס, האָט אים באַגעגנט אַן אַלטיטשקער ראַקייטנער ייד, דער ערשטער גאַנץ פריה אויפגעשטאַנענער און צעקנייטשטער ראַקייטנער ייד: און האָט גענומען אויף אים קוקן מיט גרויס נייגעריגקייט און מיט חשד. חיים-משה האָט זיך אָפּגעשטעלט און האָט צום יידן א שמיכל געטאַן:

«וואָס קוקט איר אַזוי, רב ייד?» כ'בין א היגער.

ער האָט זיך באלד ביים יידן גענומען דערפרעגן, צו וועמען דאָס ראָזגעפאַרבטע הויפּל מיטן סקלאַד געהערן. דער ייד האָט געענטפערט:

«צו וועמען זאָלן זיי געהערן? צום יונגן בראָמ־ בערגן; אַלץ, וואָס ער זעהט דאָ אויפן ראָג, געהער צום יונגען בראָמבערגן.»

ס'האָט זיך אַרויסגעוויזן, אַז חיים-משה ווייסט שוין אויך וואָס ס'ניט איז וועגן אַטדעם בראָמבערגן: נעכטן בייטאָג, בשעת דער בעל-עגלה האָט אים געפירט פון

וואָקזאל אין וואַלד אַרײַן, האָט ער זיך צו אים האַלב
 אויסגעדרײט, זיך דערפרעגט, צי ער, חיים-משה, איז
 א «געענדיגטער», און האָט אים דערציילט, אַז דאָ אין
 שטאָט איז אויך פאַרהאַן אײנער א בראַמבערג:
 «שוין אײן מאָל א בראַמבערג — ווי איך בין א ייד:
 נאָך צוריק מיט א יאָר פערצן חתונה געהאַט «פאַ
 ליבווי».

ער האָט שוין אפילו געוואוסט, אַז אַטדער בראַמבערג
 איז א «פאַפעטשיטעל» פון דער תלמוד-תורה. דער ייד
 אָבער איז פאַרט נײַגעריג, ער וויל וויסן: ווער איז ער
 אַזוינס פון ראַקיטנע. און אַז חיים-משה זאָגט עס אים,
 באַרוהיגט ער זיך:

«שראלס זון?» זאָגט ער, «כ'האַב ניט געקאַנט ישראלן?»
 ער ציהט צונויף די אויגן, קוקט אַזוי חיים-משהן גלייך
 אין פנים אַרײַן און טראַכט וועגן עפעס. און פלוצים,
 ווי אומגעריכט, טוט ער צו אים א זאָג:

«כ'מײן, דו דאַרפסט שוין ניט זײַן קײן יונגעראַמאַן, אַ?»
 ער בלייבט א ווײלע שטיין מיט די צונויפגעצויגענע
 אויגן און גיט צו:

«כ'מײן, א יאָר צוויי-דרייאַונדרייסיג אודאי, אַ?»
 חיים-משה האָט געשמייכלט, בשעת ער האָט זיך צעשיידט
 מיטן יידן:

«אַט האָסטו דיר . . .»

דאָס גאַנצע באַגעגעניש איז קײן אויסגעבלאַזן אײ ניט
 ווערט געווען. לויטן יידנס חשבון איז נאָר אויס-
 געקומען, אַז ער, חיים-משה, איז מיט א פאַר יאָר
 עלטער, ווי ער האָט גערעכנט. דאָס איז געווען אַן
 אַבסורד . . . נאָר מעגליך — יידן האָבן דאָ אין ראַקיטנע
 געהאַט פּרײַע קעפּ; זײ האָבן גוט געדענקט, וויפיל יעדער
 איז אַלט:

«כ'מין, א יאָר צוויי-דרייאונדרייסיג אודאי, אַ?»
 ער האָט פאַרגיכערט די טריט. די גאַנצע מעשה מיטן
 געוואָלט קומען פאַרפריה אין וואַלד אַרײַן, טרעפן יצחק-
 בערן ביי טיי טרינקען און עס פאַררעדן. איז שוין אָבער
 די זון געווען פון לאַנג אויפגעגאַנגען, בשעת ער האָט
 צום טויער פון וואַלד דערגרייכט. יצחק-בער האָט זיך
 שוין געפונען אין צווייטן עק וואַלד לעבן קאָנטאַר, וואו
 מ'האָט געטעסעט קלעפּקע, און די יצחק-בעריכע איז שוין
 געווען אַוועקגעפאַרן מיטן וואַלד-פערד-און-וועגל אין
 נאָהענטן דאָרף, פּדי צו קויפן אויבסן און פּרעגלען
 עקיבאסאָנען, דעם בעל-הבית פון וואַלד, איינגעמאַכץ.
 נעכטן שפּעט אינאַוונט האָט זיך יצחק-בער עטליכע מאָל
 מיט איר געאַמפּערט:

«אַז איך זאָג איין וואָרט, זאָג איך: מע דאָרף זיך
 פאַר אים ניט זאָרגן און מען דאָרף אים ניט פּרעגלען
 קײַן איינגעמאַכץ».

און זי האָט ניט געפּאָלגט און האָט באַלד נאָכן אויפ-
 שטיין קראַנקערהייט געטאָן דאָס איריגע.

V

דאָס שטיבל איז געווען פּוסט.

הויכע בוימשפיצן האָבן אַרום דעם גענאָגט צוזאַמען
 מיטן בלויען זומערדיגן פּריהמאַרגן. צווייגן האָבן זיך
 אַלע ווײַלע אויפגעכאַפּט, זיך ווי דערשראַקן און זיך ווידער
 איבערגעגעבן דעם שטילן גרינגן שאַקלען. א לאַנגאַניג
 בלעטערקלאַפּעריי האָט אַרײַנגעדורנגען דורך די אָפּענע
 פענסטער, וואָס מיט די רויטע אומרוהיגע האַלבע פּאַר-
 הענגלאַך, און הינטער איינעם פון די פּאַרהענגלאַך איז
 ביי זיך אין צימער אין די ווײַסע אַרבל געלעגן חיים-

די בערגעלסאָז, אָפּגאַנג.

משה. וויבאלד קיינער איז ניט געווען אינדערהיים. האָט ער זיך געמעגט צווינגען אָפּשלאָפּן כאָטש א שעה צי צוויי — אַלע זיינע אומקלאָרע אויפּרעגנדיגע געפילן האָבן דאָך איצט געקאָנט קומען פשוט דערפון, וואָס ער איז אויפגעשטאַנען א צו גרויסן פאַרטאָג:
 «מ'האָט באַדאַרפט אַנטשלאָפּן ווערן און אויפשטיין א פרישער».

אַז ער האָט איינגעגראָבן דעם קאָפּ אינם קליינעם בחורשן צוקאָפּנקישן, האָט ער גלייך דערזעהן פאַר זיך א פאַר אַלטע גרינליך אויסגעלאָשענע אויגן, פייכטע און טויטע, ווי די נאַסע שטיינדלאַך, געוואַשן מיט די כוואַליעס אויפן פלאַכן ברעג ים. די אויגן האָבן אַרום זיך געהאַט א סך קנייטשן פון א פאַרמעטגעלן פנים — פונם באַגעגנטן יידנס פנים. זיי האָבן פרעגנדיג אַרויפגעקוקט צו אים. חיים-משה:

«כ'מיין, דו דאַרפסט שוין ניט זיין קיין יונגער מאַן, אַ? און נאָך איין שאלה, א ניט דערוואָנטע:
 «כ'מיין, ביסט נאָך אַלץ, הייסט עס, א פרייער פויגל?...»
 וואָס זשע ביסטו עפעס פלוצים אַראָפּגעקומען קיין ראַקטנע? אומצופרידן מיטן אַלטן יידן, טיט זיין ניט דערוואָנטער שאלה, צי מיט זיך אַליין, האָט ער זיך מיטאמאָל גע-געבן א קער איבער צוריק אויף די פלייצעס און האָט געעפנט די אויגן:
 «פע !... חיים-משה».

און בשעת-מעשה איז ער שוין געווען שטאַרק אומ-צופרידן מיט עפעס א צווייטן חיים-משהן — א שלעכטן יונג, וואָס ליגט טיף אין אים און טרעפט דאָרט אויפצו-להכעיס דעם אַלטנס צווייטע ניט דערוואָנטע שאלה.
 «יעדנפאַלס דאַרף ער זיך אליין ניט פּייניגן מער, ווי ס'פּייניגט אים אַטדער אַלטער ייד פון זיין שטעטל».

ער איז אזוי געבליבן ליגן און האָט זיך פּאַרטראַכט:
 דעם יידנס גרינבליך נאַסע שטיינדלאַך, די אויגן — דאָס
 איז די אייביגקייט, וואָס זעהט גלייכגילטיג צו, ווי יונגע
 ווערן אַלט און בלייבן בייַ ניטבאַפּרידיגטע פּאַרלאַנגען.
 וואָס איז אזוינס אָטדער ייד? א פּיין פון אָפּגעלעבטע
 דורות, אַן אַלטער גלייכגילטיגער וועזן, וואָס אָנערקענט
 דיך ניט. וואָס וואָלט ער דען געזאָגט וועגן דיר, ווען
 ער זעהט, ווי דו פּלאַטערסט צווישן פּאַרטיי־חברים אונטער
 באַריקאַדעס? וואָרט. ס'איז א געדאַנק — ער וואָלט וועגן
 דיר גאַרנישט ניט געזאָגט; ער וואָלט נאָר א פּאַטש געטאָן
 איבער זיין פּושקעלע און וואָלט געטאָן וועגן דיר א
 קלוגישטן שמעק טאַפּיק. — ער איז דיר פּרעמד, אָטדער
 אַלטער, דאַרפסט פּאַרגעסן אָן זיינע צונויפגעצויגענע
 אויגן און אָן זיינע ניט דערזאָגטע שאלות . . .
 און צווייטנס:

וואָס וואָלט דען ער, היים־משה, געטאָן מיט זיין יוגנט,
 ווען ער האָט זי איצט נאָכאַמאָל? צי וואָלט ער גע-
 פּאָלגט דעם יידן און וואָלט געעפנט דאָ אין ראַקטנע א
 באַקאַלייקלייטל?
 «נאַרישקייטן»

אים געפעלט ניט דער ענין פון א באַקאַלייקלייטל, וועט
 ער דאָ אויפן בעט ליגן. דאָס צימער איז א היפש, א
 ריינס, מיט נייע ווייסע ווענט, ס'האָט א שטאַרק נידעריגע
 סטעליע, און דאָס פּרישע אָטשערעטגראָז, וואָס אויף דער
 ליימיגער פּריש אָפּגעשמירטער ערד, פאַרשפּרייט אַרום
 זיך א שאַרפן ריח פון נאָהענטן שבועות און פון גוישער
 דאַרפישער היימליכקייט. דאָס רויטע האַלבע פאַרהענגל
 פּלאַטערט פונם גרינגן ווינטל אויפן אָפּענעם פענסטער. —
 ס'איז אַן ענין — דער עיקר איז אומרוה. בוימערצווייגן
 נאָגן מיט א שטילן גערויש איבער גאָר דעם וואַלד — ס'איז

אויך אַן ענין: אַז מע וויל, קאָן מען זיך אויסמאָלן, ווי מע שפּאַצירט דאָ ארום אינצווייען מיט חוה פּוּיזנער און מען רעדט מיט איר, ווי א יונגער איינגעלעבטער סטודענט: «סאַרא מעלאַנכאָלישע מעלאָדיע», זאָגט חוה פּוּיזנער און הערט זיך איין אינם וואַלדס שטילן גערויש. «יאָ», ענטפּערט מען איר און מ'חידושט זיך, וואָס זי האָט געזאָגט אַזאַ «שיין וואָרט». טאַקע א מעלאַנכאָלישע מעלאָדיע – אַן אייביג אומעטיגע מעלאָדיע, וואָס באַגלייט דעם שטומען אומגליק פון גאָר דער וועלט. וואָס האָט זי געכטן אַזוי געקוקט אויף אים מיט גרויסע, כמעט בולטע אויגן? און ער איז דעמאָלט געשטאַנען אינמיטן מאַרק מיט די יונגע קרעמער, מיט וועלכע ער האָט דאָ אַמאָל אין איין חדר געלערנט. אים אַרן איצט אַטדי יונגע קרעמער, די טאַטעס מיט די בערד, וועט ער זיי איצט אויך אַרײַנבעטן אַהער צו זיך אין צימער און וועט זיי דערציילן א פשוטע מעשה וועגן זיך, חיים-משהן. זיי ווילן שטאַרק וויסן, צי ער איז א «געענדיגטער», נאָר ער וועט זיי פאַרלייגן א קלאַץ:

«זעקס יאָר, וועט ער זיי דערציילן, איז ער איצט געווען א לערער פון מאַטעמאַטיק אין יענער גרויסער שטאָט, וואו ער האָט זיך אַמאָל באַקענט מיט יצחק-בערן. ער האָט א סך דאַנקבריוו פון זײַנע תלמידים, וואָס האָבן אויסגעהאַלטן דעם קאַנקורס אין פּאָליטעכניקום. מערסטנ-טייל אָבער האָט ער רעפּעטירט מיט יינגלאַך גימנאַזיסטן און נאָך מער מיט יונגע מיידלאַך גימנאַזיסטקעס און האָט זיך מיט זיי תמיד געפילט בעל-מלאכה. קיין זײַטיגע שמועסן האָט ער מיט זיי נישט געפירט. זיי, די מיידלאַך, האָבן אויף אים געקוקט, ווי אויף אַן איבערגעוואַקסענעם בחור א ספּיעציאַליסט. פאַרוואָס איז בײַ אים שטענדיג אַזוי ריין אין צימער? און פאַרוואָס האָט ער אַזוי פיל

בערשטלאַך מיט עלעקסירן ביי זיך! אויפן וואַשקאַסטן?
און ער – ווי אזוי האָט ער אויף די מיידלאַך געקוקט?
עט! ער, חיים-משה, זאָגט זיי, די יונגע ראַקיסטנע
קרעמער: ס'איז נישט כדאי וועגן דעם צו רעדן...»

און נאָך קאָן ער זיי, די ראַקיסטנער קרעמער, דערציילן:
«אלע זיינען דאָך דאָרטן אין דער גרויסער שטאָט גע-
ווען זיכער, אז ער, חיים-משה, האָט קיינמאָל קיינעם ניט
ליב געהאַט. נאָר אין אמתן האָט ער שטאַרק ליב געהאַט
דעם טאַטן זיינעם – ער איז געווען א היגער, און זיי,
די קרעמער, האָבן אים באַדאַרפט קאָנען. ער, חיים-משה,
זאָגט זיי אויף נאמנות: קיין פּוסטן קאָפּ האָט אָטדער
אויסערליך פּרומער ייד ניט געהאַט. זאָלן זיי אים מוחל
זיין, וואָס ער האָט זיך אַלע יאָרן ארומגעטראָגן מיט זיין
פירוש אויף תהלים און מיט זיינע חנּדלאַך אויף אבן-עזרא.
דערפאַר אָבער האָט ער ווינציגער, ווי אַלע אַנדערע, אין
זינען געהאַט פּרנסה. ער איז געווען א וויסנסדאָרשטיגער.
אז דאָס היגע צווייטע ווייב איז געשטאָרבן, האָט
ער פּאַרקויפט די שטוב און איז אוועקגעפאָרן אויף צוויי
חדשים אויסקוקן פּאַלעסטינע. אלע מיינע יאָרן, האָט
ער נאָכדעם אים, חיים-משהן, געשריבן, האָבן אים, גע-
טראכט וועגן ארץ-ישראל. מיר טוט נאָר באנג, וואָס
אין האָבן ניט געהאַט אויף הוצאות אַראָפּצופאָרן און א
קוק צו טאָן אויף אלכסנדריה של מצרים.»

«און אז אים, חיים-משהן, איז איינמאָל אַנגעקומען
א בריוו, אַז דער פּאַטער זיינער האָט זיך געפּעלט, איז
דאָס געווען אין א הייסן זומערטאָג אַרום דריי אַזייגער
נאָכמיטאָג, און אָטדעם בייטאָג, שווערט ער, חיים-משה,
וועט ער שוין תמיד געדענקען מער, ווי אלע בייטאָגן
אין משך פון זיין לעבן. פון גרויס שטילקייט און היץ,
געדענקט ער, האבן דאָן גענודעט הימל און ערד, און

שטיל נאָגנדיגער בוים, און ווייטער האַריוואָנט. און פוסט איז דאָן די וועלט געווען — פוסט, זאָגט ער זיי, די קרעמער, און זיך אַליין, אין איר אומבאגרעניצטן חלל, אין אלע אירע ברואים און אפילו אינם ליידנשאַפטליכן אומעט, וואָס פארציהט זיך אַמאָל, ווי א רויכל, איבער בלויע יונגמיידלשע אויגן. און פלוצים האָט ער, חיים משה, דאן דערהערט, ווי ערגעץ ווייט, ווייט קעגנאיבער דעם וואַקואַל, וואָס ארויס גרויסער שטאָט אויף א בארג, פיינט אריין אין אַטדער וועלטפוסטקייט אריין א רעזערוו-לאַקאָמאָטיוו. קיינמאָל האָט ער צו זיך אין צימער ניט געהערט דעם פייף אין דער וועלטפוסטקייט אריין פון קעגנאיבער דעם וואַקואַל, נאָר דענסטמאָל האָט ער אים דערהערט.»

«און וואָס מיינען זיי, די קרעמער, איז געווען נאָכ-דעם?»

«ביי אים, חיים-משהן, אין צימער איז דאן געזעסן א יונגע בלאַנדע גימנאזיסטקע און האָט געהאלטן אין מיטן «אוראַק». און ביי אים אַליין זיינען שוין די הענט סיינזיי געווען צונויפגעלייגט, ווי צו «לישועתך קויתיי», און טיף פאררוקט צווישן די קני, האָט ער זיך צו איר, צו דער גימנאזיסטקע, צוגעבויגן און האָט ווייטער גע-זאָגט, ווי זיין שטייגער איז, מיטן ניגון פון פרק:

Итак . . . чему равняется $(a + b)^2$

און נאָך קאן ער זיי, די קרעמער, דערציילן:
«א חבר האט דאן ער, חיים-משה, געהאָט — א חבר, וואָס איז געווען יינגער פון אים מיט א יאָר דריי, און וואָס ער, חיים-משה אליין, האָט מיט אים געלערנט און האָט אים געגרייט צו פארשיידענע עקזאמענעס. ער האָט געהייסן מלך. ביידע האָבן זיי געהאָט א ידיעה אין די פארנעפלטע ספערן, א סך געלערנט צוזאמען מיט

יצחק-בערן און אליין. און אינאָונט האָבן זיי ביידע לאַנג אַרומגעשפּאַצירט אַרויס דער שטאָט, געקראָכן דאָרטן צו יצחק-בערן אויפן דאך און געזוכט גייע שטערן. און שטערן אויפן הימל זיינען געווען א גוזמא, און מלך, דער חבר זיינער, האָט ליב געהאַט א סך פון זיי און האָט תמיד וועגן דעם געשוויגן. אַך יאָ, מלך האָט געקאָנט שיינ שווייגן וועגן זיך און וועגן די שטערן, וואָס ער האָט ליב. איינמאָל איז ער, חיים-משה, שטיל אונטערגעגאַנגען צו מלכן און האָט אים געזאָגט:

«שווייג, שווייג, האָט ער אים געזאָגט, וועסט סוף כל-סוף אויסשווייגן א שיינ לעבן.»

«און אזוי האָבן זיי געלעבט, ער מיט מלכן, איינזאַם און איינצווייען; איינצווייען און איינזאַם. ווייל טיף אין זיך האָט טאַקע מלך ביון סוף מיט אים, חיים-משה, גיט מסכים געווען. וואָרום ער, חיים-משה, האָט געזאָגט, אז אין דער אַרומיגער אַומווערדיגקייט דאַרף מען דורכגיין איינער אליין, נע ונד, ווי א שאַטן. און שטאַרבן דאַרף מען אויך עלנט ערגעצוואו אין א פרעמדער גרויסער שטאָט, און די לוייה זאָל פאַרקומען אין בין השמשות, און קיינער זאָל זי גיט באַגלייטן. אויפן שלעכטן ברוק זאל זיך דעמאַלט טרייסלען דער אומצופרידענער קברן מיטן אַרון, און נאָר איינער א דורכגייער זאל, קוקנדיג אויפן אַרון, זיך אפּשטעלן און זאל דערפילן, אז ס'איז נאך איינער א קרבן.»

«א שטומער רמו אויפן אייביגן שטומען פּראָטעסט.»
 «און מלכן, דעם שעמעוודיגן לאַנגען מלכן, האָט פון תמיד אָן צופיל געצויגן צו יעדער שיינער הויז, וואו ס'איז פאַרהאַן א שיינ מיידל, און וואו מען וואָרט אויף א שמחה — גיט ער האָט אַהין געוואָלט און גיט ער איז אַהין געגאַנגען, נאָר אים האָט געצויגן... אלץ, וואס

ער, חיים-משה, האָט געזאָגט, האָט ער אָנגענומען פאַר אמת, נאָר א חשד איז דאָך געווען, אַז אינדערשטיל איז מלך אלעמען מוחל; ער האָט אויף יעדערן א זכות... פאַרט ער איינמאָל, מלך הייסט עס, צוגאָסט צו זיין מוטער דער אלמנה, וואָס האלט אין זיין ווייטליכן געבורט-שטעטל דעם טאָפּטאַק, און קומט נאָכדעם צוריק — דער-זעלבער שווינגנדיגער מלך מיטן פריהערדיגן שעמעוודיגן שמייכל אויפן פנים:

«גאַרנישט, זאָגט ער, אינדערהיים איז גאַרנישט ניט געשעהן»... די מאַמע זיינע, די אלמנה — זי לאָזט, ווי פריהער, אלעמאל אראָפּ עפעס פונם נחת, וואָס זי האָט געקלערט אין אים צו האבן. זי שאַקלט נאָר א ביסל צו מיטן קאָפּ. ס'איז מער ניט: צוריקוועגס פון דער היים, ווען זיין צוג האָט זיך איבעריגע צייט פארהאלטן אויף איינעם א וואָקזאַל, איז ער, מלך, דאָרטן איבערגעגאַנגען אויף דער צווייטער זייט, וואו ס'שטייען די בעל-עגלות, און האָט געזעהן: א היפשע שטאַט ליגט דאָרטן צעוואָרפן און באהאַלטן צווישן גרינע בוימער אויף א באַרג — א גלאַז דאָרטן אויף א דאָך מינעט זיך און שטראַלט אַקעגן דער זון פון זומערדיגן העלן טאָג. און בשעת ער שטייט אזוי, גייט צו אים צו א בעל עגלה און פרעגט: «איר זענט ניט ליפסקיס חתן, דער אינושענער? ...»

מ'האַט מיך אַרויסגעשיקט אייך נעמען.»

מלך שמייכלט, בשעת ער דערציילט עס. נאר פון דעמאלט אָן הייבט ער אָן פארפאלן ווערן אויף גאַנצע זומערדיגע בין-השמשות. ער צינדט ניט אָן קיין לאַמפּ און שפּאַנט דאָן אַרום גאַנצע שעהן ביי זיך אין צימער. און ווער ווייס אים? אפשר געדענקט ער נאך אלץ ליפסקיס חתן, דעם אינושענער... ער, חיים-משה, איז איינמאָל אין אַזעלכע בין-השמשות שטיל אונטערגעגאַנגען

צו מלכס אָפּענעם פענסטער און האָט זיך לאַנג איינגעהערט
אין זיינע טריט:

«מלך, האָט ער אים סוף-כל-סוף איבערגעשלאָגן,
האָסט, דוכט זיך, א נייגונג אונטערצוהאַלטן דער
וועלטס עקסיסטענץ.»

«און מלך האָט גענומען מיט א שמייכל דעם לאַמפּ אָב-
צינדן און האָט שעמעוודיג אַראָפּגעקוקט צום גלעזל, וואָס
ער טוט אָן:

«נאַר איינער», האָט ער אים דאָן געענטפּערט: «לאַך
ניט; ס'איז אַן ענין.»

«און סוף-כל-סוף איז מלך אַוועק צו א פאַרטיי, אינ-
גאַנצן צו א פאַרטיי. ער איז נאָכדעם צוויי יאָר געווען
פאַרשיקט און האָט ניט געשריבן וועגן זיך קיין בריוו.
ער האָט זיך געשעמט שרייבן וועגן זיך בריוו... ער איז
נאָכדעם אַוועקגעפאַרן אַהער קיין ראַקיסנע און האָט דאָ
מיט יצחק־בערס הילף געעפנט דעם קליינעם מאַגאַזין פון
וואוילשמעקנדיגע אַפטיקסחורות. דעמאלט איז מען אָפּט
געקומען אין דער גרויסער שטאָט צו אים, חיים־משהן,
און מ'האָט אים אָפּגעגעבן גרוסן:

«ער ווערט א חתן פאַר א קורסיסטין, מלך — ער האָט
איך געלאָזט גריסן.»

«מלך? האָט ער געשמייכלט, וואָס טוט ער דאָרטן,
מלך?»

«ער, חיים־משה, האָט זיך נאך אלץ געפונען דאָרטן,
אין דער גרויסער שטאָט, און האָט געזאַמלט האַנגי, ווי
א בין; אז ער וועט אַנזאַמלן האַנגי א סך, א סך, וועט
ער אַראָפּפאַרן קיין ראַקיסנע און וועט זיך דאָרטן טיילן
מיט יצחק־בערן און מיטן לאנגן מלכן. און אָט איז ער
איצט קיין ראַקיסנע אַראָפּגעפאַרן און האָט געטראָפּן —
מלך, האָט ער געטראָפּן, רוהט שוין קרוב צו דריי וואָכן

אויפן קליינשטעטלדיגן ראַקיטנער בית-עולם; פאַרוואָס
האַט מען אים עפעס געלייגט אין עק בית-עולם פונקט
לעבן א יונגן דאָקטער, וואָס האָט זיך געסמט? ... און
יצחק-בער איז א ביסל אַלט און צו אָפּגעלעבט — נעכטן
איז געווען שטאַרק ניט אנגענעם צו הערן, ווי דאָס ווייב
קריגט זיך מיט אים פאר דעם איינגעמאַכטן, וואָס זי וויל
פרעגלען. און ער, חיים-משה? ... אייגנטליך איז שוין
אפשר געווען גערעכט דער באַגענטער ייד מיט זיין ניט
דערזאָגטער שאלה:

«וואס טוט ער עפעס דאָ אין ראַקיטנע, חיים-משה? ...
צי האָט ער ניט, עפעס א זייטיגן מיין דערביי? צי איז
אים ביים אַראַפּקומען אָהער ניט אַרויפגעקומען א הרהור-
אז ער פאַרט אָהער אויספירן א געוויסן ענין? ...»

מיט א טאָג שפעטער, אַרום עלף א זייגער אינדערפריה,
איז חיים-משה אַרומגעגאַנגען איבער דער מיטלסטער
לאַנגער גאַס אָהן א שטעקל אין האַנט. ער האָט געהאט
אַזאַ צעטראָגן אויסזעהן, גלייך ער געדענקט ניט, ווען
איז ער פון וואַלד ארויס און ווען איז ער געקומען אין
שטאָט. און אז ער האָט באגעגנט א מענשן, האָט ער
אים אפגעשטעלט צו גיך, נאָך איידער, אַפנים, ער קאָג-
צענטרירט זיך, נאך איידער ער ווייס, צוליב וואס ער
דארף אים.

«הערט, האָט ער זיך דערפרעגט, צי ווייסט איר ניט,
וואו ס'וואוינט דאָ ליובער — עוזר ליובער?»
נאר דער טאג איז געווען זעהר א הייסער, און מענשן
האבן זיך באגעגנט זעלטן; אונטער דער צעגליהטער זון
האבן דעכער געשימערט מיט א פאַלשן יום-טובדיגן גלאנץ,
און די גאנצע שטאט האָט ווי געדרימלט מיט א לאַנגן
זומערדיגן דרימל. לעבן איינגעבראַכענעם האַלבקיילאַכדיגן

מאַרק האָט זיך חיים-משה אָפּגעשטעלט און האָט זיך אַרומגעקוקט. אַרום און אַרום איז שוין ניט געווען צו זעהן קיין איינציגן בעל-עגלהשן פּאַעטאַן – דער מאַרק איז געווען פּוסט, און נאר אויף דער שוועל פון זיין גרויסער כל-בו-קלייט איז אין א שוואַרצן לוסטרינענעם סורדעט געשטאַנען עזריאל פּוּיזנער – דער אָרטיגער רייכער קרעמער. ער האָט געהאַט א סאַמעט-פּאַרגאַסן פּוּן א צעוואַקסענעם לייטיש אויסגעאיידלטן גליך און האָט אַלעמאַל געפרובט מיט א גרינג הוסטל, צי די לונגען זיינען ביי אים ריין. אַמאַל האָט ער געליטן אויף דער לונג – שוין לאַנג איז דאָס געווען. איצט איז ער שוין אינגאַנצן געווען פּאַרגאַסן מיט געלע גאַלמאַגלס און מיט אייער, און דאָס פנים זיינס איז שוין אויך אַזעלכס – ס'האָט געשמעקט מיט געלן אייערקובל, מיט פּוטערגעבעקס און מיט שווייס. פּלוצים האָט חיים-משה דערזעהן, אַז ער איז ניט אַליין, אָטדער רייכער קרעמער – גאָר נאָהענט הינטער זיינע פּלייצעס שטייט די טאָכטער זיינע, די יונגע און שיינע חוה פּוּיזנער; זי שמייכלט; זי שפּאַרט אונטער איר פנים בייס פּאַטער אויפן אַקטל און קוקט אינאיינעם מיט אים אויף חיים-משהן, קוקט מיט אַזאַ מינע, גלייך זי וואָרנט:

«מיר נעמען אים אויף זיך, דעם «פּאַפּקא» אונזערן; מיר וועלן אים באַשיצן פון אַלע מענשן, וואָס האלטן פון אים ניט און רעדן אויף אים שלעכטס» . . .

פּלוצים האָט חיים-משה ווי מיטאַמאַל אויפּגעוואַכט און האָט צעטראַגענערהייט פּאַרקערעוועט לינקס צום בעריזשינעצער וועג. היינטיגער טאָג איז ביי אים פון אָנהייב אָן געווען א צעדרייטער – היינט גאַנץ פריה איז אַראַקטינער שמייסעריונג – א בעל-עגלה געקומען אין וואַלד אַריין האַלץ קויפן; ער האָט נאָך געטראַפן יצחק-

בערן מיט היים-משהן ביי טיי טרינקען. ער האָט גע-
וואלט יצחק-בער זאָל אים אָפּלאָזן די פּור האָלץ ביליג,
און האָט זיי דערציילט, וויאָזוי ער האָט מיט א פּאַר יאָר
צוויק דער ערשטער דערזעהן מלכּן אויפן וואָקזאַל. אין
א פינסטער ווינקל איז דאָס געווען, בשעת דער גע-
קומענער ביינאַכטיגער צוג האָט שוין באַדאַרפט אַוועק-
גיין, און אויף דעם פּלאַטפּאָרם זיינען די לאַמטערענס
געווען אויסגעלאָשן. דער בעל-עגלה האָט אַרומגעשנאַרעט
מיט דער פּאָכנדיגער בייטש אין האַנט און האָט גע-
נישטערט מיט די פּלוידערדיגע בעל-עגלה-אויגן אין אַלע
ווינקעלאַך — ער האָט געזוכט פאַרשויען, און פאַרשויען
זיינען ניט געווען. פּלוצים האָט ער דאָרט דערזעהן
דעם פּרעמדן בלאַנדן יונגענמאַן. ער איז געשטאַנען
טיף אַרײַנגערוקט אינם ווינקל צווישן פּאַסטקאַסטן און
הילצערנעם גאַניק, וואָס איז באַוואַקסן מיט ווילדן וויינ-
שטאַק, און געדאַכט האָט זיך, אַז ער שעמט זיך און
שלאָגט זיך מיט דער דעה — ער וויל אַוועקפּאַרן ווייטער
מיטן צוג.

דער בעל-עגלה האָט ביי אים געפרעגט:

«איז אפשר קיין ראַקיטנע, אָ? ... פּאַני!»

קיין ענטפּער איז ניט געווען.

דער בעל-עגלה האָט אָפּגעוואַרט און האָט זיך גענומען

קראַצן פּונהינטן, אין האַלז און נאַקן:

«וואָס-זשע שווייגט איר? ... אָ? פּאַני!»

VI

אַרויף צום בערעזשינעצער וועג איז געשטאַנען א
האַלבע ראָד פּון גלייכע יונגע טאפּאלן און האָט געמאַכט
יוב-טובדיג דאָס גראָז, וואָס אויפן עקסטן ליידיגן גרויסן
פּלאַץ. אין דער מיט פּון דער ראָד איז געשטאַנען עוור

ליובערס נײַ אויסגעבויט גביריש הויז; ס'האָט זיך געמינעט אַקעגן דער הייסער פריהמאַרגנזון און האָט געוואַרט. אַז א פרעמדער מענש וועט קומען, וועט עס זיך לאָזן באַטראַכטן פון אַלע זייטן, און דער פרעמדער וועט זאָגן: «א שײַן הויז; אין א קליין שטעטל איז פשוט זעלטן אַזאַ שײַן און ציקאַווע הויז».

זעהר הויך זיינען געווען די געזימסן אונטערן ווייסן דאָך; שטאַרק גרויס — די געגלעוטע וואָקזאַל־פענסטער. צוריק מיט א פאַר יאָר, ווען מ'האָט די פענסטער אַריינגעשטעלט, איז מען אַלע שבת־בייטאַג געצאַנגען פון שטאַט אויף דעם קוקן; — בעלי־מלאכות זיינען דאָ געשטאַנען אין שבתדיגע קאַפּאַטעס און האָבן איינער בײַם צווייטן געפרעגט:

«נו? ווי געפעלן זיי אייך עפעס — עוזר ליובערס פענסטער?» איצט זענען שוין אַלע אין שטאַט געווען צו דעם געוואוינט, און דאָס הויז האָט נאָך אַלץ געוואַרט, מען זאָל עס קומען באַטראַכטן.

פון צופיל זון אינדרויסן און פונפאַרנט, אינם הויכן גלע־זערנעם וועסטיביול, האָט די לופט אין די גוואַלדיג גרויסע חדרים זיך געדוכט, ווי אום בין השמשות, טונקל און האָט א ביסל געשווינדלט אין די אויגן. ס'איז דאָרט געווען קיל און אזוי פריש, גלייך מ'האָט נאָר וואָס פון נאָך פסח די צווייענדיגע פאַרקלעפטע פענסטער געעפנט און דאָס ערשטע מאָל דערהערט, אַז אויף די נאָהענטע בויער שוויטשערן פייגעלאַך. ערגעץ ווייט אין א זייטיג חדר האָט פון גאַנץ פריה אָן געשטעפט אויף א מאַשין דאָס געדונגענע מיידל, די נייטאַרין, און דאָ בײַם לאַנגן טיש, וואָס אין גרויסן עסצימער, דעם פעלד, האָט חנקע ליובער נאָך אַלץ געהאַט צו טאן מיטן איבערבייסן פון איר געגרייזלטן זיבניאַריגן ברודערל:

«נו, גיכער, מאָטיק, איינס און צוויי און דריי»
 ביים וואָרט «דריי» האָט מאָטיק באַדאַרפט עפענען דאָס
 מויל איינשלינגען דעם לעפל. ער איז מיטן פנים געווען
 זעהר ענליך צו די פיל פאַרטרעטן פון דער יונג
 געשטאַרבענער בעל-הביתטע, וואָס האָבן אַראָפּגעקוקט
 פון אַלע ווענט מיט בלויע פאַררויכלטע בוימלאויגן און
 האָבן דערמאנט, אַז «זי איז געווען א זעלטענער מענש»
 און אַז די גאַנצע שטאָט האָר נאָך איר געקלאָגט. די
 אויגן זיינען געווען אומעטיגע, טיפע דורך זייער מאַמע-
 דיגער איבערגעגעבנקייט. און אונטער זייער בליק האָט
 איצט מאָטיק באַדאַרפט אויסטרינקען זיין גלאַז קאַקאָאָ און
 ניט אָנגיסן אַפילו קיין איין טראָפּן אויפן נייעם בלויען
 טישטוך. מאָטיק אָבער האָט פריהער געוואָלט טרינקען
 ניט אַנדערש, ווי פון דער שאַל. דערנאָך האָט ער שוין
 דוקא מסכים געווען צו טרינקען פון דער גלאַז, דערביי
 זאָל ער שטיין אויף די קניען און זאָל דערווייזן, אַז ער
 קאָן טרינקען אָהן הענט — לחלוטין אָהן הענט.

«נו, איצט וועט שוין מאָטיק געוויס פאַרגיסן דעם סערוועט»
 ענערגיש, ווי א מאַמע, טוט חנקע א רוק אָפּ פון אים
 די גלאַז. זי איז דעם פריהמאָרגן א ביסל אויפגערעגט
 און געדענקט, אַז פונהינטן ביי דער טאַליע איז ביי איר
 אויף איין אָרט נאָך געבליבן אויפגעשפילעט דאָס קאַפּטל,
 און ס'זעהט זיך דאָרטן אַרויס א שמאַלער ווייסער פאַסיק.
 פלוצים בלייבט זי זיצן ווי פאַרשטיינערט און הערט זיך
 איין, ווי דאָס ברוגזע ווייבל די דינסט עפנט עמיצן אין
 וועסטיביול די גרויסע און שווערע פאַראדטיר און זאָגט
 דאָרטן עמיצן, אַז דער בעל-הבית, עוזר ליובער, זיינען
 נישטאָ אינדערהיים.

«שאַ!» זאָגט חנקע אין גרויס איינהערעניש צו מאָטיק
 און טוט דערביי צוויי מאָל א פינטל מיט די אויגן.

ס'איז געווען א מעשה:

צוריק מיט א שטיק צייט איז פון אָטדעם הויז אַרויס-
געפלויגן מיט א קנאַק דער יונגער און שיינער סטודענט
בריל — א דרייאונצוואַנציגיאַריגער געראַטענער בחור,
וועמען עוזר ליובער האָט פריהער מיט א פאַר יאָר אַראָפּ-
געבראַכט צו זיך אין הויז פאַר א לערער, און וואָס אין
שטאָט האָט מען אויף אים געזאָגט, אַז ער וועט סוף-כל-
סוף נעמען חנקען. אַרויסגעפלויגן איז ער איבער א
מיאוסער מעשה, וואָס האָט זיך געטראָפן מיט אים און
מיט לאהקע דער שוואַרצער — דער נייטאַרין, וואָס
שטעפט איצט גאַנצע וואָכן אויף דער מאַשין ביי עוזר
ליובער אין הויז. און איצט, זאָגט מען, האָט ער זיך
שוין ווידער אומגעקערט אַהער קיין ראַקייטנע, אָטדער
סטודענט בריל — ער וואוינט אין עק שטאָט ביי א גוי
אין א שטיבל און גרייט זיך דאָרט צו זיינע לעצטע
עקזאַמענעס מיט אַזאַ אימפעט, גלייך מיט יעדן ניי אויס-
געזוּרטן גראָבן בוך צעטרעט ער אַלע מיאוסע קלאַנגען,
וואָס טראָגן זיך וועגן אים ארום אין שטאָט.

איז אָט: זינט אַהער, קיין ראַקייטנע, האָט זיך אומ-
געקערט דער סטודענט בריל, האָט חנקע באַקומען. א סך
אויפרעגונג ביי זיך אונטער דער ברוסט און בלייבט זיצן
ווי פאַרשטאַרבן איטליכס מאָל, וואָס עמיצער טוט פונ-
דרויסן א קלונג אין דער גרויסער און שווערער
פאַראַדטיר.

אין וועסטיבול אַבער איז שוין צוריק שטיל, הייסט
עס, אַז קיינער איז ניט געקומען. חנקע שטאפט שוין
ווידער מאַטיקן די גלאַז קאַקאַאַ אין מויל אַריין.

«קיינמאַל, זאָגט זי, קיינמאַל נעמט זי אים שוין מער
מיט זיך ניט מיט צו עטל קאַדיס. מאַטיק מעג זיך עס
פאַרשרייבן אויפן שטערן.»

נאָר אין א וויילע ארום דערהערן זיך דאָך פון וועסטי-
 ביול א פאָר שטילע מאַנסבילשע טריט, און חנקע מוז א
 רגע פאָרגעסן אָן מאָטיקן און זיך אָפשטעלן אַקעגן דער
 פיגור, וואָס טוט א שווינדל אין טיר. נעכטן בייטאָג איז
 דאָ אַקעגן איר, אין עסצימער געזעסן עטל קאָדיס און
 האָט דערציילט, אַז מען רופט זי אַרויס מיט א דעפעש
 צום זיידן אירן, וואָס איז שטאַרק פאַרשלאָפט געוואָרן.
 זי האָט געזאָגט, אַז נאָכן שליסל פון מלכס שטיבל וועט
 שוין חיים-משה מוזן אַריינקומען אַהער צו די ליובערס
 אין הייז. און איצט איז ער טאַקע אַהער אַריינגעקומען,
 חיים-משה. איצט געדענקט שוין חנקע לחלוטין ניט, אַז
 פונהינטן ביי דער טאַליע זעהט זיך איר אַרויס א שמאָלער
 וויסער פאַסיק פונם ליה. און נאָכדעם זיצן זיי שוין
 איינס אַקעגן אַנדערן ביים טיש, און חנקע טוט אויף אים
 צום ערשטן מאָל גאָר פונדערנאָהענט א קוק; סך הכל
 איין מאָל טוט זי אויף אים גאָר פונדערנאָהענט א קוק,
 נאָר בשעת מעשה טוען זיך ביי איר צוויי מאָל א הייב
 די לאַנגע טונקעלע וויעס און לאָזן זיך באַלד צוריק
 אַראָפּ: — זי האָט געמיינט, אַז ער איז א ביסל שענער,
 חיים-משה — א ביסל שענער, ווי ער זעהט אויס איצט,
 זיצנדיג אַקעגן איר דאָס ערשטע מאָל ביים טיש.

דער שמועס האָט זיך צום אָנהייב ניט געקלעפט.
 חנקע האָט דערציילט, וויאָזוי עטל קאָדיס איז נעכטן
 אומיסטן געקומען, כדי צו לאָזן דאָ דעם שליסל, און ווי
 אַזוי עטל האָט זיך פאַרגעסן און האָט סוף-כל-סוף טאַקע
 דעם שליסל דאָ ניט געלאָזט.
 «אַפּטמאָל», האָט זי א שמייכל געטאָן, «קען זיך מיט זיי
 אַזוי טרעפן: מען קומט איינע צו דער אַנדערער, מען פאַר-
 זיצט זיך, און מען פאַרגעסט, צוליב וואָס מען איז געקומען».

נאָר בשעת זי האָט זיך באַגעגנט מיט זיינע אויגן, וואָס באַהאַלטן עפעס אויס, בשעת זיי קוקן איר אין פנים אַריין. האָט זיך איר פּלוצים דאַכטן גענומען, אַז דאָס אַלץ ווייסט ער שוין פּונלאנג — זי האָט עס אים שוין איינמאַל דער-ציילט. זי איז געבליבן זיצן ווי פאַרשעמט. זי האָט ווידער אַראָפּגעלאָזט די לאַנגע וויעס און האָט מער ניט געהאט וועגן וואָס צו רעדן. דער קליינער געגרייזלטער מאָטיק איז דערוויייל געקומען צו לויפן פון די אַרומיגע חדרים און האָט זיך געקלאָגט, אַז ער האָט זיך דאָרט א קלאַפּ געטאָן אין א פינגער. האָט אים חנקע באַטראַכט, אָטדעם פינגער, און האָט אים גלייך געגעבן א רפואה: «זאָל ער אַרויפלייגן ביידע הענטלאַך אויפן האַרצן און זאָל א קוק טאן אַרויף צום באַלקן און נאָכדעם זאָל ער א קלאַפּ טאן דריי מאָל מיטן פיסל».

נאָך אָטדער סגולה האָט מאָטיק נאָכאמאל באַטראַכט זיין פינגער און האָט אליין מודה געווען, אַז ער טוט אים שוין ניט וויי. לעבעדיג און צופרידן איז ער אַוועק-געלאָפן צוריק צום ווייטן חדר, פּונוואַנען ס'הערט זיך דאָס לאַנגע שטעפן פון דער מאַשין, און זיין פּרייליכע טופּעריי האָט פּריי אָפּגעהילכט איבער א גאַנצער רייה גרויסע יום-טובדיג צוגעקליבענע חדרים, אין וועלכע ס'איז קיינער ניטא. נאָר אט האָט זיך היים-משה פאַרקוקט אויף איינעם פון די פיל פאַרטרעטן פון דער יונג געשטארבענער בעל-הביתטע, וואָס קוקן אַראָפּ פון אַלע ווענט מיט בלויע פאררויכלטע בוימלאויגן. חנקע קען זיך שוין מער ניט איינהאַלטן און קען שוין ניט באַמערקן, אַז פּונקט אויף אָטדעם זעלבן פאַרטרעט האָט זיך פאַרקוקט מלך, בשעת ער איז צום ערשטן מאל געזעסן דא, ביי זיי אין היז. דער שמועס הייבט זיך שוין אָן קלעפן. חנקע האָט שוין דערציילט, וויאָזוי קיינער האָט זיך דא אין שטאט צוריק

מיט אנדערהאלבן יאר אויף מלכן ניט געריכט; קיינעם איז ניט איינגעפאלן, אַז אין עק שטאט אינם רויןן ניי אויסגערעמאנטירטן שטיבל וועט ער עפענען א אַפטייק-מאַגאַזין.

מעגליך, אַז דעם אינווענטאַר מיט די מעדיקאַמענטן האָט מען אים אַהין געבראַכט צו פירן ביינאַכט. נאר איינמאל אינדערפריה זיינען זיי דארטן אין עק שטאט די גאַס אדורכ-געגאַנגען – זי און עטל קאדיס, און האבן דאָרטן דער-זעהן דעם אַפטייקמאַגאַזין א פארטיגן, א גרייטן, מיט דער ניי אַרויסגעהאַנגענער שילד, מיטן רויןן פאַרהענגל, וואס אויף דער האלבגלעזערנער טיר און אַפילו מיטן גלעקל, וואס אינווייניג, עטל קאדיס האָט דעמאלט נאר-וואס געהאט פארלאזן אירע ניט דערענדיגטע אויסלעב-דערשע קורסן און האָט זיך אומגעקערט אַהער צו איר מוטער אַהיים – זי האָט אויך ניט געוואוסט, צו וועמען דער נייער אפטייקמאַגאַזין געהער, און איז צוזאמען מיט איר, חנקען, אַהין אויפצוקאוועסט אריינגעקומען. זיי האבן זיך דאָרטן געקויפט נייע צאָנבערשטעלאך, צו שטיקלאך זייף און נאך עפעס קלייניגקייטן. נאר זיי איז שוין דעמאלט געפעלן געוואָרן מלך. ער איז געווען א וואוקסיגער, פמעט א לאַנגער; ער האָט געהאט קורצע בלאנדע האר, און די מאנושעטן אויף זיינע הענט זיינען געווען קיילאכגע און מאדנע הארטע; אז ער האָט זיך געטאן א ריר, האבן זיי געקלאפט הילכיג, ממש ווי ביינער-נע. ער איז געשטאנען פון יענער זייט הויכער גע-פאלירטער סטויקע און האָט געלייענט עפעס א נייעם גראבן בוך, און איטליכס מאל, וואס זיי, די מיידלאך, האבן ביי אים געפרעגט דעם פרייז אויף עפעס א נייעם מין סחורה, האָט ער געמוזט ארויסקוקן פונם בוך, פונאנדער-לייגן די חשבונות, וואס זיינען אים צוזאמען מיט דער

סחורה אנגעקומען, און אריינקוקן, וויפיל דער געפאדער-
טער מין קאסט.

«אזויפיל און אזויפיל, האָט ער געזאָגט, קאָן איך דער-
פאַר נעמען».

«אפשר עפעס ווינציגער?» האָבן זיי איבערגעפרעגט,
חנקע לויבער און עטל קאדיס, און האָבן דערביי ניט
אויפגעהערט אויף אים צו קוקן.

דעמאָלט האָט ער פונסניי גענומען פונאָנדערלייגן די
חשבונות און פונסניי: ׀ זיי אַריינקוקן.

«יאָ, האָט ער געזאָגט, מעגליך, אַז מען קען דערפאַר
נעמען עפעס ווינציגער».

ער האָט געהאט א שטיל ברוסטקול, אַן אָנגעשפּאַלטנס
א ביסל און אַן אַנדערס, ווי ביי אַלע מענשן. ס'האָט זיך
געדאַכט, אַז יאָרנלאַנג האָט זיך עס אויסבאַהאַלטן, אָטדאָס
קול, נאָר איצט האָט עס איינמאַל פאַר אַלעמאַל באַ-
שלאָסן:

«סע וועט רעדן!»

זי, חנקע, האָט נאָכדעם די ערשטע אָנגעהויבן וועגן
אים צו רעדן:

«ער דאַרף זיין אַן אינטערעסאַנטער», האָט זי געזאָגט,
זעהר אַן אינטערעסאַנטער».

נאָר עטל קאדיס האָט שוין דעמאָלט מערסטן געשוויגן;
זי האָט שוין זעלטן געענטפערט אַפילו אויף די פּראַגן,
מיט וועלכע מען פלעגט זיך צו איר ווענדן. אינגיכן
האָט זי זיך טאַקע פאַרשפּאַרט, עטל, און האָט אָפּ-
געשוויגן מער ווי צוויי חדשים אין איר צימער, וואָס ביי
איר מוטער אינדערהיים.

חנקע האָט געשיט, געשיט, וואָס מער זי האָט דער-
ציילט, אַלץ אומעטיגער און פאַרשלאָפּענער האָבן געקוקט
אירע היפשע בלויהליכגרויע אויגן. זי האָט גערעדט אָהן

א מינדסטער אַנשטרענונג. אָהן א פּוּיע אַפּילו. און דער-
פאַר האָט זיך געדאַכט. אַז אינווייניג אין זיך איז זי גלאַט.
מאָדנע גלאַט: די ווערטער האָבן דאָרטן ניט ביי וואָס
זיך צו פאַרהאַלטן. און חיים-משה האָט זי נאָך אַלץ פאַר-
וואונדערט אַנגעקוקט און איז נאָך אַלץ געזעסן אַקעגן
איר אין אַזאַ משונהדיגער פּאָזע. גלייך אַט-אַט-אַט טוט
ער זיך מיטאַמאָל א גליטש אַראָפּ פונם בענקל און בלייבט
זיצן מיט אַלע פיר אויפן סאַמעטגלאַטן קאָברייך. וואָס
אונטערן טיש. איבער אַטדעם ווייכן סאַמעטגלאַטן קאָברייך
האָט ער געפילט. אַז די אַפּסאַצן פון זיינע זומערדיגע שיד
זיינען שטאַרק דין; זיי באַשטייען כמעט פון איינאייני-
ציגן בעטל. און אין דערוועלבער צייט האָט ער גע-
דענקט. אַז פונפאַרנט. אינם הויכן גלעזערנעם וועסטיביול.
איז איינגעמויערט אַן אומגעוואוינליך גרויסער געשליפענער
שפיגל; פריהער אַביסל. ווען ער איז דעם וועסטיביול
דורכגעאַנגען. האָט אים דאָרטן אַטדער גרויסער שפיגל
אַפּגעשילדערט פון איינער א זייט. און אין די אויגן האָט
אים א שווינדל געטאָן זיין אייגענע מידע פיגור: א
קליינע און מאָדנע דאָ אינם רייכן הויכן הויז. א פרעמדע
פיגור. ער האָט ניט אויפגעהערט מידערהייט צו קוקן
אויף חנקען.

«נו. און מלך? . . . האָט ער פּלוצים און מאָדנע שטיל
ביי חנקען א פרעג געטאָן: אפשר קאָן ער ביי איר וויסן.
פון וואָס איז געשטאַרבן מלך? . . .»
נאָר חנקען איז גאָר מיטאַמאָל שטאַרק בלאַס געוואָרן
און האָט אים דערויף גאַרנישט ניט געענטפערט. זי האָט
זיך פּלוצים אויפגעהויבן פון אָרט.
«אך. יאָ. האָט זי געזאָגט. דער שליסל פון מלכס
שטיבל». חיים משה קען געוויס וועלן צוגיין צו עטל
קאָדיס אַהיים נאָכן שליסל . . .

VII

אויף מלכן האָט זיך דאָ קיינער די ערשטע צייט ניט אומ-געקוקט: דאָס איז געווען א פאַקט. אין ראַקיטנע איז יעדערער געווען פארנומען מיט זיין אַרבעט. אין אַלבאַם ביי חנקע ליובער איז געווען פארצייכנט, אז דאָס לעבן איז א ים — א ים פון ליבע אויסגעטאַקטע קלייניגקייטן און פון פרייליכער פאַרהוילענער דאָרשט. עמיצער פון אירע באקאנטע האָט עס איר פאַרצייכנט צום טאָג פון איר געבוירן:

«יעדער מענש, האָט ער איר פערצייכנט, ווארפט זיין נעץ אין ים אריין, און יעדערן שיקט זיין מזל עפעס צו. יעדערער האָט פאר זיך א טרייסט.»
איז אָט. אַמאָל קאָן דאָך טרעפן:

נאָך לאַנגע יאָרן שלעפט א מענש זיין נעץ פון ים ארויס און זעהט, אַז זי איז פוסט — זיין מזל האָט אים גאַרנישט ניט צוגעשיקט. «מילא, זאָגט דער מענש צו זיך, וועט שוין זיין אזוי... וועל איך שוין ווי ס'ניט איז דורכומען אָהן א טרייסט, אָהן א פרייד ביי זיך אין האַרץ.»

ער פאַרט אוועק אהער קיין ראַקיטנע, וואו קיינער קאָן אים ניט, און עפנט דאָ אַ קליינעם אַפטייקמאגאזין.
«יאָ, ענטפערט ער איטליכן קונה, וואָס דינגט זיך מיט אים פאר א וואָסער ניט איז מין סחורה: מעגליך, אז מען קאָן דערפאַר נעמען עפעס ווינציגער.»

ער איז בכלל א בנעימותדיגער, א שטילער און האָט אויף קיינעם ניט קיין האָס. אין די שטילע זומערדיגע פאַרנאכטן זעהט מען אים אינדרויסן לעבן דער טיר פון זיין מאַגאזין. ער שטייט איינער אליין און קוקט מיט גוטע אויגן, ווי די גאַס לעבט אויף אין בין השמשות.

ווייט, ווייט אויף די טרעפלאך פון עזריאל פויזנערס כל-
 בוקלייט, וואס מיט די אייזערנע טירן, ביזטן זיך די
 פיגורן. און דאָ צו אים קומט קיינער ניט, אַחוץ חייקע
 דער דינסט פון איינפאָרהויז, וואָס טראָגט אים עסן. זי
 האָט ליב אלעמען צו באַרעדן, חייקע די דינסט, און איילן
 איילט זי קיינמאָל ניט. בייטאָג, אז זי ברענגט אים עסן,
 איז זי אויסגעפוצט אין די הויכע ענגגעשפילעטע
 קאמאַשן; זי דרייט זיך פרייליך אַרום איבערן מאַגאַזין
 און דערפּרעגט זיך:

«נו, וואָס הערט זיך? איר האָט שוין, ווער ס'זאָל אַנך
 ראמען די צימערן?»

און פאַרנאַכט קומט זי נאַכאַמאָל: זי היילט זיך ביי
 אים דעם גראָבן פינגער, וואס רייסט איר שוין א היפשע
 צייט. און נאַכדעם שטייט זי מיט אים אינדרויסן ביי דער
 טיר, פלוידערט אָהן א ברעג וועגן אלע שטאָטנייסן, און
 ער שטייט ביי דער וואַנט, ווי ביי א הרובע, און שמייכלט
 מיט זיין שטענדיגן שעמעוודיגן שמייכל:

«אזוי?» שמייכלט ער מיט וואונדער און פאַראיני-
 טערעסירט זיך אלץ מער און מער.

ער ווייסט שוין א סך ניסן פון שטאָט.

«פּרעגער, דער פאַרוואַלטער פון תלמוד-תורה, דער-
 ציילט חייקע, איז א גרויסר עזותניק, א לץ און א
 פאַרשלעפטע קרענק».

פּרעגער שיכורט אָפט ביי זיינוויל פּאָטשטער אין א זייטיגן
 חדר אינאיינעם מיט זאלקערן, דעם בעריזשינעצער אַגענט
 פון זינגערס ניימאַשינעס, און אינאיינעם מיט שאולקע
 שניידער, מיט שאולקע הפּקירונג, וואָס מאַנט איין זאלקערן
 די חובות ביי די היגע שניידער. און זינט חוה פויזנער.
 דעם רייכן קרעמער עזריאל קרעמערס געבילדעט מיידל.
 האָט געוואָרפן אויף אים אן אומחן, האָט ער, אויפצו-

להכעיס אַלע היגע געהייבענע לייט, אָנגעהויבן צושטיין צו איר, חִיַקען, און זאָגט, אז זי געפעלט אים, און אז ער וועט זי נעמען. חִיַקע אליין זאָגט, אז אין אָטדעם פרעגערן האָט זי פונקט אַזאַ אמונה, ווי אינם צלם.
 «אז פרעגער, זאָגט זי, רעדט, און דער הונט בילט, איז אַלץ איינס».

«אזוי?!» פרעגט מלך מיט וואונדער און זעהט אויס פאַראינטערעסירט.

ער ווייסט שוין אויך, אז דאָ אין ראַקיטנע איז פאַרהאַן איינע א מיידל, א קורסיסטין, וואָס האָט זיך פאַרשפּאַרט אין איר צימער, ביי איר מוטער אינדערהיים, און שווייגט — שוין דעם צווייטען חודש שווייגט זי.

«אזוי?! פרעגט ער איבער פאַראינטערעסירט, און וויי-אזוי רופט מען זי?»

«עטל, רופט מען זי, עטל קאַדיס».

«עטל קאַדיס?»

«יאָ, וואָס איז דען?»

«אזוי... גאַרנישט, עפעס ווי א באַקאנטער נאָמען...»
 נאָר מעגליך, אז אים איז ניט גאָר אנגענעמן, וואָס מענשן זעהען אים אַלע טאָג אינדרויסן לעבן זיין אַפטייק-מאַגאַזין אינאיינעם מיט חִיַקע דער דינסט. ראַקיטנע קוקט מיט אויגן; ראַקיטנע זעהט אלץ, וואָס טוט זיך אפילו דאָן, ווען אינדרויסן איז שטאַרק טונקל און די גאַסן זענען פול מיט פרייליכן גערויש, און אין די סיטקעס רוישן שנעקן, שפילן לעבן די הייזער און ווארפן אינ-דערהויך דעם שטוב.

ער הייבט אָן אַלע פאַרנאַכט פאַרשליסן זײַן מאַגאַזין אויף א שעה און אויף צוויי און לאָזט זיך ערגעץ אוועק. ניט ער גייט, נאָר ער גנבעט זיך, ער רוקט זיך איינער אליין, ווי מיטאזייט ארויס דער שטאַט.

זינקט א שטאָט טיף אין בין השמשות. רוישט און צינדט ביז שפעט אינאָווענט קיין לאָמפ ניט אָן, און אינם ברייטן זייטגעסל, וואָס אין איינעם פון אירע שטילע עקן שטייט אַן אָפגעקומען הויז מיט דרויסנדיגע אַלטע ניט געפאַרבטע לאַדנס, און א מיידל א קורסיסטין דערשווייגט דאָרט אליין איר נשאר יוגנט. וועמען גייט עס אָן? די ערשטע צייט האָט מען זיך דערמיט אינטערעסירט. איטליכס מאָל, וואָס אין שטאָט אריין איז געקומן א פרעמדער גאסט, האָט מען אים ארומגעפירט איבער ראַקייטנע; מ'האָט אים באַוויזן דעם פעלוז, וואָס בײַם טײַך, און די שול און דעם בית עולם, וואָס ליגט אויף צוויי בערג; מען האָט אים אויך צוגעפירט צום ווייטן און ברייטן זייטנגעסל און מ'האָט אים דערציילט:

«איר זעהט אַטדאָס הויז, מיטן קרומען דאָך און מיט די אַלטע ניט געפאַרבטע לאַדנס? א מיידל א קורסיסטין שווייגט דאָ שוין דעם צווייטן חודש.

נאָר איצט איז מען שוין דערצו געוואוינט. דערצו איז נאָך גראַד צו יענער צייט געשעהן אין שטאָט נאָך א נײַס: בײַ עוזר ליובער אינם רײַכן הויז, האָט אויסגעבראָכן דער באַוואוסטער סקאַנדאַל. שבתצונאַכטס איז מען דאָרט גע-זעסן בײַ א ליכט אויפן באַלקאָן, וואָס גייט ארויס מיט א האלבער ראַד פון יונגע טאָפּאַלן צום עקסטן ליידיגן גרינעם פּלאַץ; מ'האָט געטרונקן טיי און אויפגענומן געסט, און פּלוצים האָט מען דערהערט א יאושדיגן קוויטש פון הינטערן הויז און פון הינטערן סאָד, וואָס קוקט צו די בערעזשינעצער פעלדער. אז מען האָט זיך אהין געלאָזט לויפן, האָט מען געפונען לאַהקע די שוואַרצע זיצנדיג אויף דער ערד. אוי גוואַלד! האָט זי געשריגן און האָט געריסן אויף זיך דאָס קאָפּטל, ער איז פון מיר אַנטלאָפן... נאָרוואָס איז ער פון מיר אַנטלאָפן.

זי האָט געהאט א קורצן אָטעם און האָט ניט געקאנט רעדן. נאָר דער סטרוזש, וואָס האָט זיך אהין געלאָזט לויפן פון דער אַנדערער זייט, האָט געפאַקט דעם אוועק־געלאָפענעם — ער האָט אָפגעריסן דעם יונגן סטודענט ברילן א גאַנצע לאַץ פון זיין נייעם גרויען סטודענטישן רעקל. פונדעמאָלטאָן באַקומט חנקע אסך אויפּרעגונג ביי זיך אונטער דער ברוסט — זי האָט מורא צו באַגעגענען זיך מיטן סטודענט בריל, וואס איז שוין כמעט געווען איר חתן, און אז זי גייט פאַרנאַכט געוואָרווערן צו עטל קאָדיס, פירט זי מיט זיך האַרט ביי דער האנט דעם ברודערל אירן, דעם געגרייזלטן מאָטיקן. ער איז נאָך אפילו זעהר א קליינער מאָטיק, אָבער פונדעסטוועגן, א שטיקל שמירה איז ער דאָך... איטליכס מאָל, וואָס זי קומט אריין אין ברייטן, אין שטילן זייטגעסל, טוט איר פשוט א קלאַפּ אין האַרץ פון שרעק: עפעס א לאַנגער מאַנספאַרשויך, א הויכער ווי א שאַטן, שאַרט זיך דאָרט אלע בין השמשות אַרום געסל. ווער זאָל דאָס זיין? אז חנקע דערנעהנט זיך, דרייט זיך די פיגור אוועק און בלייבט ניט. אז חנקע דערגרייכט איינמאָל שפעט פאַרנאַכט דאָס זייטיגע געסל, באַגעגנט זי זיך מיט דער לאַנגער פיגור אזוי נאָהנט לעבן עטלס טיר, אז זי ווערט אַזש בלאַס און דערקאַנט זי: דער לאַנגער יונגעראַמאן פונם נייעם אַפטייקמאַגאַזין.

אוי!... גיט זיך חנקע א וואָרף און טוט א שטילן היכץ פון שרעק. נאָר די פיגור האָט שוין באַקומן א מאָדנע וואַקסענע צורה, זי טוט אן אידיאָטישן שמייכל, זי הויקערט זיך שולדיג איין און בלאַנזשעט שטיל אוועק פון געסל.

דער סוף איז געווען אזעלכער: אינאַנהייב איינעם אַן אַוונט איז מלך אַרײַנגעקומען אינם אָפּגעקומענעם הויז,

וואָס מיט דרויסנדיגע ניט געפאַרבטע לאַדנס, די פרייה געבליבענע אלמנה קאָדיס איז ניט געווען אינדערהיים. עטל איז געלעגן איינע אליין ביי זיך אין צימער און האָט קיין לאַמפּ ניט אָנגעצונדן: סיי וויססי האָט זי דאָך געשוויגן: פּלוצים טוט מען א קלאַפּ אין טיר. עטל שווייגט. זי זעהט: די טיר עפנט זיך און ס'גליטשט זיך אריין אינווייניג א לאַנגער שעמעוודיגער שאַטן, מלכס שאַטן. ער שטייט א וויילע ביי דער שוועל ווי דערשראָקן און האָט ניט וואָס צו זאָגן. ער זעצט זיך סוף-פּל-סוף צו אקעגן אויף דער קאַנאַפע און זיצט אָפּ אזוי א מינוט צעהן.

«אזוי» ברומט ער א פאַר מאָל ארויס. ער שאַקלט מיט די ליפּן, נאָר דערפון קומט גאָרנישט ניט ארויס. ער הייבט זיך אויף אוועקצוגיין, נאָר פאַר דער טיר בלייבט ער שטיין מיט א שולדיגן אראַפּגעלאָזענעם קאַפּ. און פּלוצים, ווי אומגעריכט לאָזט ער ארויס אַזאַ משונה-דיגן אָנגעשפּאַלטענעם קלאַנג, גלייך ס'הייבט פּלוצים אָן צו רעדן ניט קיין מענש, נאָר א טיש אָדער א בענקל: «האָט קיין פּאַראיבל ניט, זאָגט ער און קוקט ניט אין די אויגן, מיר האָט זיך די גאַנצע צייט געדוכט, אז איך האָב אייך עפעס צו זאָגן».

אז ער עפנט די טיר, גיט ער צו:

«שיר, שיר האָב איך אייך עפעס געהאט צו זאָגן...»

און ער פאַרשווינדט.

עטל האַלט די גאַנצע צייט אונטערגעהויבן דעם קאַפּ און קוקט מיט גרויסע פּאַרחדושטע אויגן. זי האָט ניט פאַרשטאַנען: וואָס זאָל דאָס באַטייטן? אויפּמאַרגן האָט זי, צום ערשטן מאל נאך דריי חדשים שווייגן, זיך אָנגעטאָן און איז אוועקגעגאַנגען צו אים אין אפטייקמאַנזין נאָך א פירוש.

איז אָט. פונדעמאָלטאָן האָט מען אין ראַקיסנע זיך
אַנגעהויבן אינטערעסירן מיט מלכן; מ'האָט געוואָלט וויסן,
וואָס וועט זיין דער סוף:
«מלך וועט אַמאָל ווערן א חתן פאַר עטל קאַדיס,
צי ניין?»

מ'האָט אים אָפט געזעהן גיין צו עטלען אהיים. די פרייה
געבליבענע אלמנה איז דעמאלט אריינגעקומען צו עזריאל
פויזנערן אין קלייט זיך אַפּרעכענען פאר די עטליכע טויזנט
רובל, וואָס זי באהאלט ביי אים אויס פון איר רייכן שטאַרק-
קמצינישן שווער. ס'איז געווען פונקט פארן גרויסן ראַקיסנער
יריד, ווען פויזנערס רייכע קלייט איז פול געפאַקט
מיט פריש אַנגעקומענע סחורות. קיין מזומן געלט האָט
ער איר דעמאָלט ניט געקאָנט געבן, ער האָט איר נאָר
געקאָנט איבערשרייבן די אלטע קוויטלאַך אויף נייע.
דערפאַר אָבער האָט ער איר אַפּגעגעבן פיל מער כבוד, ווי
אן אנדערש מאָל; ער איז מיט גרויס דרך־ארץ געזעסן
אקעגן איר אין קלייט ביים טישל און האָט א פאַר מאָל
א פּרוב געטאָן מיט א גרינג הוסטל, צי די לונגען זענען
ביי אים ריין.

«כ'האַב געהערט רעדן, האָט ער ביי איר געפרעגט,
מע זאָגט, אייער טאַכטער נעמט זעהר א פיינעם חתן?»
דערויף האָט אים די אלמנה קאַדיס געענטפערט פאַר-
שטעלט מיט א פרומען זיפן, ווי ס'פאַסט פאר א לייטישער
מחותנתע:

«וואָס קלערט איר, האָט זי געזאָגט: אז גאט וויל,
קאָן ער אוודאי העלפן.»

נאָר פארוואָס האָט מלך צו יענער צייט אויסגעזעהן
נאָך מער דערשלאָגן, ווי תמיד? פארוואָס האָט פונקט דאָן
אויסגעפוצטערהייט אַנגעהויבן צו אים אריינגיין די
געראַטענע חוה פויזנער?»

דאָס אלץ איז חיים-משה עטליכע טעג נאָך זײַן קומען
געוואָרענעוואָרן ביי דער נײַנצנאַריגער, לײַטיש אויפֿ-
געצויגענער חנקע ליובער און מער האָט ער פֿון איר
גאַרנישט נישט געקאָנט וויסן. אז ער האָט זיך נאָכדעם
אינאַנהייב אָוונט אומגעקערט צוריק אין וואַלד אַרײַן,
איז ער געווען א ביסל מיד און צעטראָגן. ער איז
געזעסן מיט יצחק-בערן אין דער באַלויכטענער האַלבער
זײַט און האָט געשמייכלט.

«די ספּערן, האָט ער געזאָגט, זענען שוין אפשר
גאַרנישט אזוי פאַרנעפּלט: זיי הייבן אָן קלערער צו ווערן.
און נאָכדעם איז ער ביז שפּעט אינדערנאכט נישט
אנטשלאָפֿן געוואָרן. ער איז געלעגן אנגעטאָן אינ-
דערפֿינסטער בײַ זיך אין צימער און האָט עפּעס אפּאַר
מאָל צו זיך אליין א רעד געטאָן. יצחק-בער האָט בײַ
אים פֿונקעגנאייבער דער וואַנט א פרעג געטאָן:

«זאָגסט עפּעס, חיים-משה? ...»

«נײַן, האָט ער געענטפּערט, גאַרנישט».

און אין א רגע ארום האָט ער דאָך צוגעגעבן:

«מלך, זאָג איך, האָט ער אריבערגעשריען דורך דעם
דינעם ווענטל, שטענדיג האָט זיך אים אויסגעוויזן, אז
ער האָט עפּעס צו זאָגן; שיר, שיר, האָט ער עפּעס
געהאַט דער וועלט צו זאָגן».

ער איז שלעכט געשלאָפֿן די גאנצע נאַכט און אויפֿ-
מאַרגן בײַטאָג איז ער דאָס ערשטע מאָל ארײַנגעקומען
אין מלכס קלײנעם געשלאָסענעם אַפטיקמאַגאַזין. דאָרטן
האָט געשמעקט מיט שאַרפּער קאַרבאָל, מיט שימלדיגן
גוטאַפּערטש און מיט נאָך עפּעס א ריח, א ריח, וואָס
בלייבט אין יעדער שטוב, פֿונוואַנען מע האָט נישט לאַנג
ארויסגעטראָגן א טויטן. ס'איז דאָרטן נישט געווען אויף
וואָס צו קוקן. נאָר אינם צווייטן קלענערן חדר, אינם

חדרל, וואו מלך האָט געטאָגט און גענעכטיגט, האָט ער געטראַפֿן א גאָלדן שטראַלכל, וואָס שפּילט מיט שטויב אויף א שוואַרצן באצויגענעם טישל, א גאָלדן שטראַלכל, וואָס דערגרייכט אהין ערשט שפעט נאָך האלבן טאָג און דערמאנט אן נידעריגער פארנאכטיגער זון, א טשערעפענעם דאָך, וואָס שימערט שיין, ווי גינגאַלד פונדערווייטן, און אָן מלכן אליין, דעם לאַנגן שעמעוודיגן מלכן, וואָס איז דאָ איצט שוין נישטאָ. אויפן זעלבן טישל לעבן שטראַלכל איז געלעגן א קליין אפטייקפודעלע, א ליידגיס און א פארגעלטס פונאינווייניג, און לעבן דעם האָט זיך געוואַלגערט דאָס קליינע דעקל. וואָס איז דאָס געווען פאַר א פודעלע? חנקע ליובער איז אויך געווען מיט חיים-משהן דאָרטן אין מלכס שטיבל. זי איז געשטאנען גאָר נאָהנט לעבן חיים-משהס אַקסל, און אוממעגליך איז געווען צו וויסן, אויף וואָס האָט זי דאָס די גאנצע צייט געקוקט: אויפן שטראַלכל, צי אויפן פודעלע.

«מלך, האָט זי פלוצים א זאָג געטאָן און האָט זיך פאַרטראַכט, ער איז שוין אפשר צו פריה געשטאַרבן, מלך».

דעמאָלט האָט זיך חיים-משה מיטאמאָל צו איר אויס-געדרייט און האָט אויף איר געטאָן אַזאַ פאַרוואונדערטן קוק, גלייך ער וואָלט זי אַקאָרשט איצט צום ערשטן מאָל אין לעבן דערזעהן.

«אַך יא, האָט ער פאַרוואונדערט נאָך איר איבער-געחזרט, ער איז שוין אפשר צו פריה געשטאַרבן, מלך...»
 ער האָט זיך דעמאָלט מיט גרויס אינטערעס געפאַרקעט אין איינעם א שופלאַד, וואו א סך פאַפירן זענען געווען אַרומגעלייגט אַרום מלכס גרויסן בייכיגן טייסטער. ס'האָט זיך געדאַכט, אז אין טייסטער ליגט מלכס א צוואַה, ניט אַנדערש. נאָר אז ער האָט דעם טייסטער געעפנט, האָט ער

דאָרטן געפונען ניטמער, ווי א קליין אָפגעבראָכן שטיקל פישביין פון א מיידלשן ליף און א היפשן רוסישן בריוו, וואָס איז געווען געשריבן מיט א מיידלשער האַנט און האָט זיך אָנגעהויבן מיט די ווערטער:

«דער טייוול איז פאַרפירעריש און קלוג... דער טייוול איז אפשר מער אומגליקליך, ווי קלוג.»

ס איז געווען קלאָר: איינע א מיידל האָט אָפגעבראָכן אַטדאָס שטיקל פישביין פון איר ליף און האָט עס אינ-איינעם מיטן בריוו צוגעשיקט מלכן א מתנה. אָבער נאָך מער משונה איז געווען, וואָס דער לאַנגער, תמיד שע-מעוודיגער מלך האָט געהאַלטן דאָס שטיקל פישביין אָפֿ-געהיט ביי זיך אין טייסטער. חיים-משה האָט דעמאָלט באַוויזן חנקען דעם בריוו און האָט געפרעגט:

«ס'איז ניט עטל קאדיסעס האַנטשריפט?»

נאָר פאַרוואָס איז חנקע פלוצים געוואָרן אזוי רויט? זי האָט געענטפערט, אז ניין:

«עטלס האַנטשריפט, האָט זי געזאָגט, איז לחלוטין אַן אַנדערע.»

און באַלד האָט זי אַוועקגעדרייט דאָס פנים אַנאַזייט, זי האָט בשום אופן ניט דערלאָזט, מען זאָל איר א קוק טאָן אין די אויגן אַריין.

ווען חיים-משה האָט זי נאָכדעם באַגלייט אַהיים, האָט זי נאָך אַלץ געהאַט א סך אויפּרעגונג ביי זיך אונטער דער ברוסט. זי האָט געקוקט אַראָפּ צו די טריט, וואָס זי מאַכט, און האָט געשוויגן. פלוצים האָט זי ביי חיים-משהן א פרעג געטאָן:

«איר קאָנט חוה פּויונער?»

חיים-משה האָט אויף איר מיט גרויס וואונדער א קוק געגעבן:

«חוה פּויונער?»

ער האָט עפעס געכאַפט ביי איר אין פנים און האָט גלייך צוגעגעבן:

«כ'האָב זי א פאַר מאָל געזעהן».

ער האָט זיך פאַראינטערעסירט; ער האָט שוין לאַנג געוואָלט פּרעגן:

«וואָס פאַר א מענש איז זי?»

«וואָס פאַר א מענש?»

חנקע האָט נאָך אַלץ געקוקט אַראָפּ צו אירע טריט און

האָט געענטפערט, אַז ס'איז שווער צו זאָגן:

אַדרבא. זי, חנקע, וואָלט א בעלן געווען, אז חיים-משה

זאָל זיך מיט חוה פּוּיזנער נעהנטער באַקאַנען און זאָל

אַליין זאָגן, וואס פאַר א מענש איז זי. דאָ אין ראַקייטנע

איז זי, אזויצוזאָגן, דער שפיגל — אלעמען געפעלט זי.

אפילו מלך האָט אין איר אויך עפעס געפונען, ער פלעגט

שמייכלען איטליכס מאָל, וואס זי פלעגט דורכגיין פאַרבני

זיין מאַגאַזין און זיך טאָן צו אים א נייג. ער האָט געזאָגט,

אז זי איז אַן אינטערעסאַנטע, זעהר אַן אינטערעסאַנטע.

איינמאָל האָט אים עטל דערציילט, וויאָזוי קינדווייז,

בשעת זי מיט חוהן האָבן געלערנט אין שטאַטשול, פלעגט

איר חוה איבערקערן דעם טינטער אויפן העפט, כדי דער

לערער זאָל איר שטעלן א צוויי. נאָר מלך האָט גע-

שמייכלט. ער האָט געפונען, אז אויך די מעשה מיטן טינטער

איז אינטערעסאַנט. אָפּטמאָל פלעגט ער זיצן מיט חוהן

אויף די טרעפלאַך פון איר פּאָטערס קלייט — חוה האָט

דאָרט ליב געהאַט צו זיצן אלע פאַרנאַכט, נאָכדעם ווי

מען שליסט צו די קלייט. ער איז דאָרט קיינמאָל ניט

געווען מיט חוהן אליין. תמיד פלעגן זיך דאָרט לעבן

חוהן געפינען נאָך צוויי צי דריי יונגעלייט, און חוה

האָט פון זיי געלאַכט. זי האָט געזאָגט, אז יידישע

יונגעלייט גייען קיינמאָל ניט צו קיין מיידל אליין. תמיד,

האַט זי געזאָגט, גייען זיי אינצווייען, צי אינדרייען, און אז זיי קויפן זיך נייע קאלאַשן, האָט זי געזאָגט, לייגן זיי אהין אריין צוגעשניטענע שטיקלאַך פאַפּיר, פּדי זיי זאָלן זיך ניט פאַרנעצן. אָפּטמאָל פלעגט חוה אוועקפאַרן אין קרייזשטאָט און זיך דאָרטן אפּזאמען א וואָך צו צוויי. אז מ'איז דעמאָלט דורכגעגאַנגען פאַרנאכט אין מאַרק, האָט מען געזעהן, ווי די טרעפלאַך ביי דער געשלאָסענער קלייט זיינען פּוסט. נאָר איינמאָל איז חוה אויף א לענגערער צייט אוועקגעפאַרן קיין קרים, און מלך פלעגט דאָן אלעטאָג גיין אויף דער פּאָסט. איינמאָל האָט אים זי, חנקע, דאָרטן אין עק שטאָט לעבן דער פּאָסט באַגעגנט; ער איז געגאַנגען אָהן א היטל און איז געווען שטאַרק פאַרטיפּט אינם בריוו, וואס ער האָט נאָרוואס באַקומען. «מלך, האָט זי, חנקע, ביי אים געפרעגט, וואו איז אייער היטל?»

דעמאָלט איז מלך געווארן שטאַרק רויט און האָט שעמעוודיג גענומען שמייכלען.
 «אַך יאָ, האָט ער געזאָגט, כ'האָב אפנים פאַרגעסן מיינ היטל אין פּאָסט».
 «איז אָט» ...

חיים־משה האָט איר פּלוצים איבערגעשלאָגן:
 «זייט איר זיך משער, אַז דעם בריוו האָט מלך דעמאָלט באַקומען פון חוה פּויזנער?»
 «פון חוה פּויזנער?»
 חנקע איז ווידער מיטאמאָל געוואָרן רויט.
 «וואַרט, האָט זי געפרעגט, איך האָב דען געזאָגט?» ...
 דעמאָלט האָט חיים־משה אויסגענוצט איר פאַרלוירנקייט און האָט ביי איר פּלוצים א פרעג געטאָן:
 «נו, און וואס האָט מלך איינגענומען פאַרן טויט? דאס ווייסט מען נישט?»

און דערויף האָט זיך איינגטליך דער שמועס איבער-
געריסן. חנקע איז געוואָרן בלאַס און האָט מער ניט
געקאָנט רעדן, און חיים-משה האָט זיך געפילט שולדיג,
גלייך ער האָט זי נאָרוואס מיט עפעס שטאַרק באַליידיגט.

IX

גייענדיג אייבער אליין צוריק אין וואלד אריין, האָט ער
אומבאמערקט פאַר זיך אליין אָנגעהויבן טראכטן וועגן
מלכן, אומבאַמערקט פאַר זיך אליין גענומען פירן
מיט אים אין געדאַנק א שמועס: «ער, חיים-משה און
מלך, דאס זיינען, אין תוך גענומען, איין מענש; ער,
חיים-משה, איז אָפגעזונדערט און שטרענג, וויל ער ניט
מוחל זיין קיינעם, וויל ער אָנשמעקן אין לעבן מער, ווי
אין דעם איז פאַראַן, ער מוז סוף כל סוף אין זיך גובר
זיין זיין אייגענעם ווייך שמייכלדיגן מלכן, וואס האָט
אויף יעדערן א זכות און קומט אריין אין יעדער שטוב
און לאָזט דארטן איבער זיין ברכה. נאָר אָט איז א פאקט:
מלך האָט דוקא איצט נאָכן טויט באַקומען מער וואָג —
מלך מיט זיין שעמעוודיגן ווייך שמייכלדיגן פנים...»
פלוצים האָט ביי אים עפעס א בליץ געטאָן אין געדאַנק.
דער מוח איז גלייך שיפור געווארן, און אין זיינע אייגענע
אויגן איז מיטאַמאָל פאַרגרעסערט געווארען דער ווערט
פון דעם וואס ער טראַכט:

«וואס איז אזוינס א מענש, מלך?»

«גאַרנישט, חיים-משה, א פרוב אָדער א צייטווייליגער
צופאל.»

«נו, און א מענשנס לידן?»

«פונם זעלבן מין, חיים-משה.»

«און ווער איז אייביג?»

«אייביג בין איך, דער געשטארבענער מלך.»

«האַסט נאָכן טויט באַקומען מער זיכערקייט, מלך...»
 ער האָט פאַרגיכערט די טריט.
 ער איז געקומען אין וואַלד אריין. אָפּגעזוכט אין
 יצחק-בערס האַלבער זייט טינט און פעדער און האָט זיך
 ביי זיך אין צימער גענומען פארצייכענען אלץ, וואס ער
 האָט פאר די לעצטע מינוטן פאַרטראַכט ביי זיך אין מוח
 ער האָט פלינק געטראַכט און פלינק געשריבן. אָבער
 וואָס מער ער האָט געשריבן. אלץ מער איז געפאלן ביי
 אים די שטימונג מיט דער זיכערקייט. אז דאָס, וואס ער
 טוט. איז וויכטיג. ער האָט איבערגעלייענט דאס אָנ-
 געשריבענע און איז ארויס אומצופרידן. די באַגייסטע
 רונג מיט זיין גאַנצער פאַרטראַכטער זאך איז פאַרשוואַנדן.
 נאָר אויב אזוי. איז די גאַנצע מעשה מיט זיין אַראַפּקומען
 אהער קיין ראַקייטנע איבעריג און נאָריש... נאָריש... ער
 האָט מיט יאוש אוועקגעשפּאַנט איבערן צימער: יואס איז
 אזוינס באַמת געווען מלך? אַ בנעימותדיג קליינשטעטלידיג
 געטעלע; ער האָט ווייך געמאַכט די הערצער ביי קליינ-
 שטעטלידיגע מיידלעך. און חוה פּויונער האָט אים דערפאַר
 אָנגעצונדן אַ לעמפל אויפן צווייטן טאָג נאָך זיין טויט;
 אים. חיים-משהן. וועט זי קיין לעמפל ניט אָנצינדן...
 די גאַנצע נאַכט נאָכדעם איז ביי אים געווען אַ צעדרייטע.
 אַן אויפגערעגטע. און דער מוח איז אים געווען פול מיט
 פּלוידער. ער האָט געדענקט חוה פּויונער. דעם עזותדיג
 קלוגן בליק פון אירע היפשע, פּמעט בולטע אויגן
 דעם גאַנצן שטאַלט פון איר גלייכער בויגיגער פיגור.
 מיט איר בריוו און מיטן שטיקל פּישביין, וואס ביי מלך
 אין טייסטער פּאַרוואָס שמייכלט זי תּמיד, בעת זי
 זעהט אים, חיים-משהן. דורכגיין? פּאַרוואָס קוקט זי
 אויף אים תּמיד פּונדערווייטנס מיט אזאַ עזותדיגן שמייכל
 אין די אויגן. גלייך זי איז גרייט צו זאָגן:

«ער איז דאָך אַראָפּגעקומען אהער נאָר צוליב מיר, אָט-
דער חבר מלכסי, חיים-משה, ער האָט דאָך מער ניט
געהאט צוליב קיינעם אהער אַראָפּצוקומען, פארוואָס זשע
גייט ער צו מיר גלייך נישט צו און זאָגט ניט אויס דעם
אמת?» ...

פּלוצים האָט ער זיך דערמאנט אָנבאָרן עקסטן ליידג
גרינעם שטאַטפּלאַץ און אן חנקע ליובער, וואס איז
דאָרטן אוועקגעגאנגען פון אים באליידיגט און בלאָס מיט
א סך אויפּרעגונג אונטער דער ברוסט. ער האָט זיך
מיטאַמאַל דערפילט שטאַרק זינדיג און שלעכט און האָט
זיך גענומן דרייען פון איין זייט אויף דער צווייטער:
«פּו! האָב דיר אכציג שוואַרצע יאָר!»

און אין דערזעלבער צייט האָט ער געדענקט, אז מיט
אַטדער קללה פלעגט זיך שעלטן זיין טאטע, אז ס'איז
א קאַריקאַטור, אַטדאָס, וואס ער שעלט זיך פונקט ווי זיין
טאטע, און אז אפילו אַטדער לעצטער געדאַנק זיינער איז
שוין אויך ניט נײַ, און ער האָט אים שוין פיל מאָל
געטראַכט:

«די גרעסטע קאַריקאַטור, האָט ער געטראַכט, אז א
מענש איז ענליך צום טאטן».

מיטן טאגליכט האָט ער גענומען איינדרילען מיט
א טיפער איבערצייגונג, אז אלץ, וואָס ער האָט אויף זיין
לעבן געטראַכט, טויג אויף פּפרות, אז ער, חיים-משה, איז
א פּוסטע פלי און אז בכלל דרייט ער זיך ארום אלע זיינע
יאָרן ליידג, און אָט צוליב וואס, אשטייגער, איז ער איצט
אַראָפּגעקומען אהער קיין ראַקיטנע? דעם ענין, וואס ער
האָט דאָ אָפּצוטאָן, האָט ער גרוינגער ווי אלץ געקאָנט
אויספירן דאָרטן, אין דער גרויסער שטאָט, וואו ער האָט
געלעבט. און אין תוך ... אין תוך איז קיינעם קיין נפּקא
מינה, ניט, אויב דא אין ראַקיטנע אין עק בית-עולם וועט

אין איין שורה מיט מלכס קבר צוקומען נאָך איינער, א
 נײַער... ער איז אנטשלאָפן געווארן. אקעגן אים איז
 געזעסן מלך מיטן שטיקל פישביין אין האנט און האָט
 געשמייכלט מיט אזא מינע, גלייך ער וויל זאגן:
 «דאָס איז אלץ, חיים-משה, אלץ וואס איך האָב גענומען
 פון דער געליבטער פרוי».

און פלוצים איז מלך פאַרשוואונדן. און דא ארום אים,
 חיים-משהן, איז שוין גאָר געווען חוה פויזנער; זי איז
 געווען ניט איינע, נאר עטליכע. זי איז געווען עטליכע
 חוה פויזנערס, וואס כאַפן שטארק דעם אנבליק איינע
 פון דער צווייטער און אלע האָבן זיי געזונגען מיט דינע
 האַרציגע ברוסטשטימען, און צו אלעמען האָט צוגלייך
 געצויגן דאס האַרץ.

ער איז אָפגעשלאָפן ניט מער ווי א שעה דריי. פונ-
 דעסטוועגן איז ער נאָכדעם אויפגעשטאנען גאנץ פריה
 א צופרידענער און פארגיטיגטער, אזא גרינגער, גלייך
 פאר דער נאכט האָט ער מיטאמאָל אָנגעוואָרן א גאנצע
 האַלב פון זיין וואָג. פלוצים האָט אים שטארק א ציה
 געטאן צו די ניטדערשריבענע שורות, וואס זיינען פון
 נעכטן געבליבן אויפן טיש, און דאס האַרץ האָט געגעבן
 וועגן זיי א קלאפ מיט פרייד:

«און ווער איז אייביג?»

«אייביג בין איך, דער געשטארבענער מלך»...

ער האָט זיך אָפגעוואשן ביי זיך אין צימער אקעגן
 שפיגל און האָט באַמערקט די מאַגערגעוואָרענע באַקן,
 וואָס אויף זיין אויסגעצויגענעם געזיכט. די אויגן האָבן
 געגלאנצט מיט פייערלאַך אזעלכע, מיט בענקשאַפט צו די
 ניטדערשריבענע שורות, וואס ביי אים אויפן טיש. איצט
 איז אין אים אלץ געווען פאַרטיג: אין אַטדעם שטילן
 זומערדיגן טאָג מיטן הויכן בלויזען הימל, וואס ציהט זיך

רוהיג איבער אים, איז חוה פּוּיוּנער שוין מער ניט געווען
 איינע אליין; זי איז געווען א סך, א סך, און אלע
 האָבן זיי געהאט קליינע געטעלאַך אַזעלכע און האָבן זיי
 געדריקט צום האַרץ, יעדערע — איר אייגן קליין געטעלע
 אלע בייטאָג האָבן זיי אויסגעצויגן זייערע געטעלאַך
 און זיי געלייגט שלאָפן:

«באַי, באַי», האָבן זיי געוויגט זייערע געטעלאַך און
 האָבן דערביי געזונגען מיט דינע און האַרציגע ברוסטן-
 שטימען.

זיי זיינען געשלאָפן, אַטדי געטעלאַך, נאָר איינס פון
 זיי האָט געהאט א שעמעוודיגן שמייכל אויפן בלאַסן
 קלאַרן געזיכט: מלכס שעמעוודיגן שמייכל...

אַרום דריי אזויגער בייטאָג איז ער ארויסגעגאנגען פון
 זיין צימער מיט אַזאַ הייס פאַררויטלט פנים, אז ער האָט
 זיך פונסני געמוזט אָפּוואַשן מיט קאַלטן וואַסער. ער
 איז געווען אויפגעלייגט און צופרידן. ער האָט זיך
 געווערטלט אין דער צווייטער האַלבער זייט מיט דער
 קראַנקער יצחק־בעריכע, ער האָט זיך אָנגעטאַן אין א
 בייעם אנצוג און האָט זיך איינער אליין אוועקגעלאָזן אין
 שטאַט.

ער איז געגאנגען מיטן שמאַלן שטעגעלע, וואָס באַהאַלט
 זיך אין גרינעם וואקסנדיגן גראָז און האָט געזעהן פונווייטנס
 גאַנץ ראַקייטנער שיפּוע. די צוויי קלויסטערשפיצן מיט
 דער שוליאַרמלקע האָבן געשטעקט העכער די דעכער,
 העכער אלע שטאַטישע געשטאלטן און האָבן געשפּילט
 מיט פאַררויכלטער זון פון זומערדיגן האַלבנטאָג. און אלץ,
 וואָס דאָרטן איז געווען, האָט איצט אויסגעזעהן פונדער-
 ווייטנס, ווי דער חלום פון זיינע קינדעריאָרן; ער האָט
 ניט אויפגעהערט אהין צו קוקן, און די שעמעוודיגע
 שאַטנס פון די קינדעריאָרן האָבן ניט אויפגעהערט צו

פלאָנטערן זיך אַרום זיין נשמה. ער האָט זיך דערמאנט, ווי ער איז אמאל דא, אין אטדער שטאט געווען שטאַרק רעליגיעז. דאס האַרץ האָט דערביי געטאָן זעהר א שנעלן קלאַפ, און אין דערזעלבער צייט איז שוין דער מוח געווען פארשיכורט פונם געדאנק, וואס טוט פלוצים אין אים א בליץ.

«דער עלטסטער ליגנער, דער קינדערשער סידור זיינער, וואלגערט זיך דאָ ערגעץ אויף א בית־מדרשבוידעם צווישן אלטע פאַרשטויבטע שמות.»
און ער האָט ווי נקמה געהאט אין אַטדעם אלטן גרויסן ליגנער.

אין שטאָט האָט ער זיך דעמאָלט געפילט גרינגער, ווי אלעמאָל. איטליכס מאָל, וואס יידן האָבן אים דאָרטן געפרעגט, וואס טוט ער עפעס דאָ אין ראַקייטנע, האט ער קוים קוים אונטערגעשמייכלט און האָט געענטפערט, אז גאָרניט:

«ער איז געקומען אהער זיך א ביסל ארומשלאַיען.»
און אליין האָט ער דערביי גוטמוטיג אריינגעקוקט די יידן אין די פנימער; ער האָט געהאט הנאה, וואס ער ענטפערט זיי מיט אזא טאָן, ווי זיי איז ניחא. ער האָט ניט אויפגעהערט צו געדענקען די גרינע טאפאלן, וואס מאַכן יום־טובדיג דאס גראָז לעבן עוזר ליובערס שטוב. ס'האָט געצויגן אהין צו חנקען, צום גוטן וואָרט, מיט וועלכן ער דאַרף זי איבערבועטן, נאָר אליין איז ער נאך אלץ געשטאנען, געשמועסט מיט די יידן וועגן דעם אלטן קבצנישן טייל שטאָט און האָט געזעהן, ווי די טרעפלאַך לעבן עזריאל פויזנערס גרויסער קלייט זיינען ליידג: אפנים חוה פויזנער איז נאָך אלץ געווען אין קרייזשטאָט. פלוצים האָט זיך אים שטאַרק פארוואָלט בארגאָראָפ צום אלטן קבצנישן טייל שטאָט און צו די נידעריגע ניט

ברוקירטע געסלאַך, וואו ער איז אמאָל אויסגעוואקסן.
ער האָט באַנייט קוים קוים שמייכלדיג גענומען ביי די
יידן זיך נאָכפרעגן:

«וואס זשע הערט זיך עפעס דאָרטן, אין די נידעריגע
געסלאַך?»

און געענטפערט האָט מען אים, אז גאָרניט:

«וואס זאל זיך דאָרטן הערן?»

«קויטיגע געשעפטן».

«קבצנים ווי אמאָל».

אין די אונטערשטע ניטברוקירטע געסלאַך איז, ווי
תמיד אין דער צייט, געווען שטאַרק לעבעדיג און רעשדיג.
קינדער האָבן געשפילט אין אלע שמאַלע דורכגענג, און
די שעה איז שוין געווען ניט קיין פריהע; די זון האָט
געהאלטן ביי זעצן זיך; דער שטויב, וואס יעדער דורכ-
לויפנדיגע פור האָט געלאָזט נאָך זיך באַרגאַראָפּ אין דער
לופט, האָט אויסגעזעהן א גאָלדענער, אַן אמאָליגער,
אויגעלאַך און פנימלאַך האבן אין אים געבלאנדזשעט, ווי
אין א קרענקליך זעהונג, און נאָך זיי האָט געבלאָנדזשעט
נאָך עפעס; א חלום פון די חומשיאָרן. פון ערגעץ א
שטוב האָט זיך געלאָזט הערן א לאַנגאַנגי שטעפן פון א
מאַשין; א מאמע א שלאַק האָט דאָרטן איצט צו זונזעצן
געהאלטן אין איין עסן איר איבערגעוואקסן מיידל די
ברויטגעבערין, אלמאי זי האָט גענומען א ניימאַשין אויף
אויסצאָלן:

«אז איך האָב געזאָגט, האָב איך: איך דארף אים אויף
פפרות, זאלקערן דעם אגענט, און וויל ביי אים ניט נעמען
קיין מאשין».

נאָר אָט איז א שטוב א צווייטע און א דריטע. אין
אן אָפענער טיר באווייזט זיך א באַרוועס ווייבל; זי גיט

א שטעק ארויס דעם קאָפּ און כאפט אים באלד אריין צוריק:

«אוי. איך וועל זיך א מעשה אָנטאָן. חיים־משה גייט ו... און באלד האָבן זיך אין טיר ארויסגעשטעקט א קאָפּ. א צווייטער און א דריטער. ס'האָט זיך ארויסגעוויזן. אז דא אין די אלטשטאָטיגע הינטערגעסלאַך. וואו ער איז אמאָל אויסגעוואקסן. דערמאָנט מען אָפט זיין נאָמען; מען געדענקט אים נאָך פון די קינדעריאָרן. מען וויל נאָר וויסן: איז ער נאָך אזא וואוילער. ווי אמאָל. חיים־משה? אייניגע ווייבלאָך קערן אים נאָך דא דערצו אָן קרובות. מ'האָט געשמייכלט. בשעת מען האָט אים געפירט צו זיך אין די קליינע אָרעם אויסגעמעבלטע צימערן. און אויך ער האָט געשמייכלט. בשעת ער איז זיי אהין נאָכגעגאנגען:

«גאָרניט. האָט ער געשמייכלט. וואס זאל זיך הערן? מען לעבט».

און אלע האָבן זיך געקלאָגט אויף פּמעט איינעם און דעמזעלבן: פריהער מיט עטליכע יאָר. ווען די טאָרפּ פּאבריק אונטער ראקיטנע האָט געארבעט. האָט מען דאָרטן עפּעס געהאט. און איצט איז אודאי ערגער: מען מוז שטוקעווען.

און אלע האָבן געוואלט. אז חיים־משה זאל צו זיי אריינקומען. אז ער זאל ביי יעדערער פון זיי אין שטוב א ביסל זיצן.

אויף איינער א אלטער אקעגנדיגער שטוב ווייזט דאָרטן חיים־משה אליין אן מיטן פינגער:

«אט איז זי!» ...

דער לאנגער טשערעפענער דאָך איז געלעגן אויף אטדער שטוב אויסגעקרימט. ווי דער רוקן פון א קאָץ. בעת זי ציהט זיך. און איז אינגאנצן געווען פארגאסן מיט

דער שייך פון פארגייענדיגער זון. די שטוב האָט ניט געהאט קיין גאניק. איר פארנטיגע טיר איז געווען צעפראלט אפן און צוגעבונדן צו דער וואנט מיט א שטריקל, כדי זי זאל זיך ניט פארמאכן. דער פידאשעק איז געווען אָפּגעוואלעט, און אויף דער הויכער שוועל איז דארטן געשטאנען א לאנגער יונגערמאן מיט אן אויסגעצויגן און לאנג פנים. ער איז געווען אנגעטאן אין אן אלט צערסן שטוברעקל; ער האָט געהאלטן א קליין זויגקינד אויף די הענט, דאס צווייטע קינד, א יינגעלע פון א יאר דריי, האָט אים געשטופט דאס קעפל צווישן די לאנג-טאטעדיגע פיס, און אליין אין די גרויסע שווארצע אויגן און אינם גאנצן מאטן אומעטיגליכן געזיכט האָט ער געהאט עפעס פון די יוצאי מצרים און פון דער זון, וואס פארגייט. — דאס איז געווען פישל ריכטמאן. אמאל אין די יונגע יאָרן איז ער אויך געווען אן עקסטערן, און איצט פארט ער צוויימאל אין וואָך צום וואקזאל און האנדלט, ווי דער שווער זינער, מיט זעק. דאס איז ער אמאל געווען חיים-משהס א חדר-חבר, דא אין ראַקיסנע; דאס איז ער דער ערשטער געפאָרן אינאיינעם מיט חיים-משהן פון וואקזאל.

«חיים-משה!» האָט ער צו אים געשריגן פון דער אָפּענער טיר מיט א צופיל אויסגעצויגן קול, ווי א יידענע, «און ווען וועסטו שוין ארייגיין צו מיר, חיים-משה?»

«טאַקע באלד, האָט חיים-משה אים געענטפערט פון קעגנאויבער דער גאַס, טאַקע די מינוט, פישל».

נאר אויפן וועג אהין האָט אים איבערגענומען גאָר איינע א באַיאָרטע קרובה זינע. צוליב זיין כבוד האָט זי זיך נארוואס אויסגעשלייערט אינם ברוינעם נאָך ניט געניצטן זינדענעם טיכל, און איצט האָט די גאנצע גאַס געקוקט, ווי זי דערנעהנט זיך צו אים מיט אזעלכע בעריעש

וויבערשע טריטעלאך, גלייך זי וועט אים אָננעמען פאַר דער האנט און וועט זיך דאָ אינמיטן גאס אוועקלאָזן מיט אים אין א קונציגן מחותנתאָגן.

«וואס-זשע דען? האָט זי געזאָגט, זי ווייסט דען ניט, אז חיים-משה איז שוין היינט פון די גרויסע, גאָר גאָר פון די גרויסע?»

און אַרום-אַרום איז מען געשטאנען אין די אָפּענע טירן און מען האָט געקוקט, ווי דער גוטער יאָר האָט זי נאָך ניט גענומען, אָט די קלייניטשקע פעסי זאָליוואַנסקי; זי קאָן נאָך שוין רעדן מיט א מענשן; ניט אומזיסט איז איר מאַן עליו השלום אַלע זיינע יאָרן געווען א חשוב, א בורר און א פּלהאַנקוקער ביי אלע ניישטעטיגע גבירים, וואס אין אויבערשטן ברוקירטן טייל ראַקטינע.

«זעה נאָר, האָט זי זיך געוואונדערט, אָטדא אינדרויסן וועט זי מיט אים שטיין?»

און זי האָט אים גלייך גענומען פירן צו זיך אינם קליינעם שטיבעלע, וואו די ציכטיגע פּאָדלאָגע איז נאך געווען אָפּגעשמירט מיט פעטן עלי-נעפט, און וואו אין איינעם א ווינקל איז נאך געשטאַנען דער שרייבטיש פון איר געשטאַרבענעם מאַן, דעם חשוב און דעם בורר ביי גבירים. חיים-משה איז דאָרטן מיט איר געזעסן און האָט געקוקט, ווי דער ברייטער שרייבטיש מיט אלע זיינע טיכטיגע שרייבמכשירים פאַרנעמט דאָרטן דאס בכבודיגסטע אָרט. אמאָל האָט ער געגעבן פרנסה דא אין שטוב אָטדער טיש, און איצט האָט ער אויסגעזעהן ווי א יורד, א פּוסטע פלי.

פעסל האָט עפעס דערציילט וועגן זיך און וועגען איר אלמנהשאפט, און חיים-משה האָט נאך אלץ געקוקט אויף אָטדעם טיש. פעסל האָט א זיפץ געטאָן.

«אז ווער האָט מיך איצט אין זינען? האָט זי געזאָגט.

אז קיינער האלט ניט אונטער אין אָטדער שלעכטער צייט».

און פון אָטדי לעצטע ווערטער אירע איז חיים-משה געווארן ווי צעטראָגן; ער האָט זיך ארומגעקוקט און האָט ניט געוואוסט, וואס צו טאן.
 «אמת, האָט ער פארוואונדערט איבערגעחזרט, ס'איז א שלעכטע צייט; קיינער האָט יענעם ניט אין זינען».
 און פלוצים האָט ער דערזעהן, ווי זי לאָזט אראָפּ די אויגן, פעסל זאָליוואַנסקי, זי בלייבט אזוי אקעגן אים שטיין און וואַרט.

X

אין געסל האָט מען דערציילט, אז חיים-משה האָט איר דעמאָלט אָפּגעגעבן גרויס פּבוד: ער האָט איר געגעבן גאַנצע הונדערט רובל. פעסל אליין האָט איבערגעגעבן, ווי אזוי חיים-משה איז מיט איר געזעסן ביים שרייבטיש און האָט זיך נאָכגעפרעגט אויף איר הויזגעזינד: וואו איז אהינגעקומען איר יונגע שיינע טאָכטער, וואס האָט אמאָל חתונה געהאַט פאר א רייכן יונגמאַן, זי האָט זיך געגט? ער האָט דערמאנט אַלע קלייניגקייטן פונאַמאָל, ער האָט ביי איר געפרעגט:

«איז וואָס-זשע וועט זיין ווייטער, א, פעסל?»
 «וואָס זאָל זיין? האָט געענטפערט פעסל, איך, חיים-משה, בין שוין ניט קיין יונגט, כ'בין שוין פאַרזאָרגט, און דו דאַרפסט חתונה האָבן, חיים-משה».

«חתונה האָבן?» האָט זיך געוואונדערט חיים-משה.
 און ביידע האָבן פריינטליך געלאַכט, זי און חיים-משה. ווען די קלאַנגען וועגן דעם האָבן דערגרייכט צו עזריאל פּוילזערן אין דער גרויסער קלייט, האָט מען דאָרטן פאַר-פּירט וועגן דעם א שמועס. מ'האָט באַוואונדערט חיים-

משחס גוט האַרץ. עזריאל פּוּינער אַליין האָט דעמאָלט אויפגעהערט א וויילע איבערצושרייבן פון איין בוך אין צווייטן.

«אַזוי? האָט ער זיך געהידושט. גאַנצע הונדערט רובל?»
און נאָכדעם האָט ער מיט גרויס ישוב־הדעת איבער-
געלייגט דאָס היפשע שטיקל וואָס פון איין אויער אין
אַנדערן; ער האָט גענומען זוכן צווישן די חשובונות איינעם
א טעות און האָט בשעת מעשה צוגעגעבן:
«נו. זעהר פּיין.»

ער האָט בכלל ליב געהאַט די ווערטער «זעהר פּיין».
און אַלע האָבן געפונען. אז זיי פּאַסטן פאַר אים דעם
בכבודיגן פאַרמעגליכן קרעמער. וועמען אַלמנות און דינסט-
מיידלאַך פאַרגלויבן אויף א פשוטן קליינעם קוויטל זייער
ציטעריג פאַרמעגן. דער עיקר איז געווען זיין שיינע
נהגה מיט מענשן. דער סבֿר־פּנים־יפות און די לייטישע
אויפפירונג מיט די יונגע לייט. וואָס קומען אַרײַן צו זיין
שיינער געראַטענער טאַכטער. דאָסמאָל איז בײַ אים אין
קלייט געזעסן דער מאַדאַם בראָמבערגס פרעמדשטאַטיגער
קרוב. א רייכער יונגער בחור. א סטודענט. וואָס האָט
צוריק מיט א פאַר יאָר זיך באַקאַנט מיט זיין טאַכטער
ערגעצואו אין קרים און האָט פונדעמאָלטאָן גענומען
נאָכשלעפּן זיך נאָר איר אַהער קיין ראַקײטנע. ער איז
געווען א בנעימותדיגער און א שטילער. אויפן שטעקל
און אויפן זילבערנעם פאַרטציגאַר האָט ער געהאַט א סך
גילדענע מאָנאַגראַמעס. וואָס האבן דערמאנט אַז א סך
מענשן האָבן אים ליב און שענקען אים מתנות. און אליין
האָט ער ליב געהאַט סקולפּטור. דאָס ערשטע מאָל. ווען
ער איז אַהער אַראָפּגעקומען האָט ער זיך פאַראינטערע-
סירט מיט מלכס פנים און האָט אים גענומען אויסקנעפּן.
די סטאַטוע איז אַרויס א מיניאַטירקליינע. א חנעוודיגע.

א באַשיינטע מיט מלכס שטילן שעמעוודיגן שמייכל. נאָר
 חוה פּויזנער איז שוין דעמאָלט געווען ערגעצוואוהין אַוועק־
 געפאַרן פּונדערהיים. זי האָט אים געלאָזט איינעם אליין
 אין ראַקייטנע, און ער האָט ניט געוואוסט, וואָס מיט דער
 סטאַטועטע צו טון, ער האָט זי סוף־כל־סוף אַוועקגעשענקט
 חנקע ליובער צום טאָג פון איר געבוירן, און אליין האָט
 ער נאָך נאָכדעם אַרומגעבלאָנקעט עטליכע טעג דאָ אין
 ראַקייטנע און איז סוף־כל־סוף אַוועקגעפאַרן צוריק אין דער
 גרויסער שטאָט, פּונוואַנען ער שטאַמט. איצט איז ער
 ווידער אַהער אַראָפּגעקומען. ער האָט ניט געטראָפּן חוה
 פּויזנער אינדערהיים, איז ער געקומען זיצן צו איר פּאָטער
 אין קלייט, ער מיט די פּיל גילדענע מאָנאָגראַמעס אויפן
 שטעקן און אויפן זילבערנעם פּאַרטציגאַר, וואָס דער־
 מאנען, אז א סך מענשן האָבן אים ליב.

«איז וואָס־זשע הערט זיך?» האָט ביי אים פּויזנער מיט
 בטוחישער לייטישקייט געפרעגט, «שוין מן הסתם חתונה
 געהאַט, אז?»

«ניין נאָך, האָט דער סטודענט מיט א שולדיגן שמייכל
 געענטפערט און האָט זיך פאַרשעמט, דוקא ניין...»
 «אַזוי גאָר?»

עזריאל פּויזנער האָט געפרובט מיט א גרינג הוסטל,
 צי די לונגען זינען ביי אים ריין, און האָט זיך געחידושט.
 נאָר באַלד האָט ער זיך פאַרכאַפט און האָט מיט דעם־
 זעלבן וואונדער צוגעגעבן:
 «אַזוי? נו, זעהר פּיין»

און דאָס אַלץ איז געווען געזאַגט געוואָרן פון הוילער
 לייטישקייט וועגן, כדי דעם צווייטן ניט צו פאַרשעמען.
 אייגנטליך אָבער האָט זיך פּויזנער אין יענעם הייסן
 זומערטאָג ניט איבעריג רוהיג געפילט און האָט צו אָפט
 געוואָרפן בליקן אין מאַרק אַרײַן. א ביסל שפעטער איז

ער צוגעגאנגען צו דער שוועל פון דער אָפענער קלייט
 און ווידער אַמאַל. ווי אינדערפריה גענומען קוקן. צי
 ס'פאָרן ניט די וואָקואַל-בעלי-עגלות פונם צווייטן צוג.
 די זאָך איז באַשטאַנען דערין, וואָס חוה פּוּיזנער, די
 געראַטענע טאַכטער זיינע. איז געווען אַוועקגעפּאַרן אין
 קרייזשטאָט וואו זי האָט זיך נאכאַמאַל באַדאַרפט באַ-
 געגענען מיטן יונגן בעריזשינעצער דעסלערן. סוף-כל-
 סוף האָט באַדאַרפט קלאָר ווערן. צי איז ער פאַר איר א
 פאַר. צי ניין. נאָר אָט איז שוין אַריבער א וואָך און
 צוויי. און זי האָט זיך נאָך אַלץ פון קרייזשטאָט ניט אומ-
 געקערט. צי האָט עס ניט געקאָנט הייסן. אַז די פּראַגע
 איז פאַר איר דאָרטן זעהר א הארבע? עזריאל פּוּיזנער
 וואָרט מיט אומגעדולד. אַז זי זאָל אַנקומען מיט יעדן צוג.
 אַלעמאַל גייט ער צו צו דער אָפענער טיר פון קלייט
 שטעלט צו א פּלאַכע האַנט צום שטערן. כדי צו פאַר-
 שטעלן די זון. און קוקט זיך אַיין: א בעל-עגלהשער
 פּאַעטאָן שוואַרצט זיך אין דער ווייטער טיף פון גאַס.
 גלעקלאַך קלינגען. א היטלפּודל זיצט פאַרנט מיטן פּור-
 מאַן אויף דער קעלניע. נאָר דער פּאַעטאָן פאַרקערעוועט
 אין א זיטגעסל; א פּרעמדער מיידלשער וואואַל טוט א
 שווינדל דורך פאַרביי די אויגן. דערצו נאָך זיצט דאָ אינ-
 דערטיף פון דער קלייטקילקייט אַטדער פּרעמדשטאַטיגער
 סטודענט. דער מאַדאַם בראמבערגס רייכער קרוב. רויכערט
 פאַפּיראַסן און זאָגט ניט אויס. אויף וועמען ער וואָרט
 איטליכס מאַל. וואָס צו אים. עזריאל פּוּיזנערן. אין קלייט
 קומט אַריין זיין פּרוי. שטערט זיי אַטדער סטודענט זיך
 דורכצורעדן. עזריאל פּוּיזנערס פּרוי שטייט מיט א שוואַרצן
 גארעסענעם שאַרף אויפן קאָפּ ביי דער שוועל פון קלייט.
 זי שטייט אויסגעפּוזט. זי זעהט נאָך אויס גענוג יונג און
 שיין און קוקט צוזאַמען מיט איר מאַן אינדערטיף פון גאַס.

«נו, וואָס?» פרעגט זי ביי אים.
 עזריאל פויזנער ענטפערט ניט. ער קוקט אין גאַס און
 טראַכט; זיין פנים איז א ביסל פאַרקנייטשט.
 «דו! זאָגט ער פלוצים צום עלטערן קלייטמשרת, וואָס
 שטייט די גאַנצע צייט אין גרויסן שטילשווייגנדיגן דרך-
 ארץ קעגנאיבער דער סטויקע, דו, ווי אזוי רופט מען
 דורך?»

«יוסף, ענטפערט דער עלטערער קלייטמשרת.
 «יא, יוסל. אהערצו גיי. שטיי דאָ ביי דער קאַנטאַרקע,
 יוסל.»

און אליין פאַרשפילעט ער אויף זיך די שוואַרצע לוסט-
 רינענע קאַפּאַטע און לאָזט זיך פאַמעלאַך אַראָפּ פון די
 טרעפּלאַך. ער גייט פּויל, ווי איינער, וואָס האָט אינ-
 מיטן הייסן וואַכעדיגן העלן טאָג באַשלאָסן צו באַזוכן א
 באַקאנטן אָן אַבל. ער גלעט אָהן אויפהער די באַרד צום
 האַלז צו, און אַז ער באַגעגנט מענשן, קוקט ער אויף זיי
 פונדערזייט מיט צוואַמענגעצויגענע קורצזיכטיגע אויגן
 און דערקאַנט ניט קיינעם, גלייך ער געפינט זיך אין א
 פרעמדער שטאָט. אזוי פעלט ער אויס דעם מאַרק. ער
 גייט אים אַרום פון דער לינקער זייט און לאָזט זיך אַראָפּ
 באַרגאַראָפּ צו דער אַלטער נידעריגער שטאָט און צו די
 ווייטסטע אָרימע געסלאַך.

דאָרטן אין דער טיפּער נידעריג, אויפן פּלאַץ, וואָס
 פאַרן אונטערשטן שלעכט ברוקירטן מאַרק, גרייט מען זיך
 צום גרויסן יאָרִיד, וואָס אין דער צווייטער נאַכשבועות-
 דיגער וואָך. בייַדלאַך ווערן אויפגעשטעלט שורותווייז
 און צעוואָרפן, האַמערס קלאַפן, שאַלאַשן ווערן פאַרטיג,
 פורן לאָדן זיך אויס לעבן אויפגעשלאָגענע געצעלטן. און
 דער טאָג איז הייס און נודנע, ווי דאָס לעבן פון אַטדער
 גאַנצער אַלטער שטאָט, ווי דאס לעבן פונם שליממזל דעם

מלמד, וואָס קנעלט נאָך דאָ ערגעצוואו אין אַן עקגעסל.
 ס'הערט זיך פון דאָרטן, ווי ער חזרט מיט זיינע אָפּגעריסענע
 חדרקינדער די אַלטע נאָכפסחדיג נודנע פרשה חומש:
 ואם — און אויב, בבית — אין שטוב, ישוב — וועט
 זיך אומקערן, ופרח — און וועט בליהען, הנגע — די פלאג.
 ואם — און אויב . . .

קלאַפט דער האַמער, וואַקסן די געצעלטן, חזרט דער
 מלמד. און א קליינער פאַרבלאָנדזשעטער חדראינגל פאַר-
 געסט שוין אויפלאַנג, וואו ער געפינט זיך, שטייט אָפּ
 גאַנצע שעהן דאָ לעבן די נייאויפגעשטעלטע ביידלאַך און
 קוקט מיט וואונדעראויגן: עפעס פרעמדשטעטיגע ווייבלאַך
 פאַרקען זיך אין דער ביידלקיל דאָרט אינווייניג ביי די
 סחורות; האַרעפאַשנע ווייבלאַך און רירעוודיגע אַזעלכע
 מיט פלינקווייבערישע הענט. זיי עסן אָהן טעלער פון
 די געבראַכטע טעפלאַך און שמייכלען צו צו די יונגעלייט,
 וואָס מען קאָן ניט וויסן, צי זיינען זיי זייערע העלפער,
 צי זייערע געליבטע.

עזריאל פּויוזער איז שוין דורכגעגאַנגען פאַרבײַ דעם
 גאַנצן אַלטן מאַרק און שאַרט זיך פון איין הינטערגעסל
 אין צווייטן. מיידלאַך קוקן אויף אים פאַרחידושט, זיי
 האָבן אים נאָך קיינמאַל דאָ אין די הינטערגעסלאַך ניט
 געזעהן. ס'איז ניט נאָך זײַן כבוד נאָך, ער זאָל דאָ גיין,
 און נאָך אינמיטן דער וואַך. ביי איינער א מיידעלע
 פרעגט ער וועגן עפעס, ער שטעלט זיך אָפּ. דאָס מיידעלע
 ווייזט אים אָן אויף איינער א שטוב אינמיטן געסל, אויף
 זײַנוול פאַטשטערס האַלבאַכסנייהדיגער שטוב.

«אַט דאָ, זאָגט דאָס מיידעלע, וואוינט ער; מ'גייט
 אויף דער הינטערטיר.»

נאָר ביי זײַנוול פאַטשטער וואוינט דאָך איצט קיינער
 ניט, אַחוץ פרעגערן, דעם פאַרוואַלטער פון תלמוד-תורה.

וואָס איז אַמאָל געווען פאַרליבט אין חוה פּוּזנער און וואָס איצט, זאָגט מען, שטייט ער צו צו חַיִּיקע דער דינסט פון איינפאַרהויז און זאָגט, אַז ער וועט זי נעמען.
 «אויפצולהכעיס שונאים, זאָגט ער, וועט ער זי נעמען»

בײַ זײַנוול פּאַטשטער אינם לאַנגען אַכסנידיגן אונטער-הויז קלאַפט מען אין א שטויסל. זײַנוולס ווייב, די קליינע דאַרגופיגע עקרה, זיצט דאָרטן מיט אַלע פיר אויף דער ערד, זי זיצט אינדערקיל, לעבן דער קיכטיר, ווייט פונם פיטשנאַסן פּערדישן מיסט, וואָס טריקנט קיינמאָל נישט אויס לעבן אַפּענעם הויזטויער; זי שטויסט צימערניג צוליבן שבועותדיג געבעקס. און אביסל ווייטער, אין איינעם פון די קליינע און קילע זײַטיגע חדריםלאַך ליגט פּרעגער בײַ זיך אויפן האַרטן באַנקבעטל. ער ליגט אינם ברייטן בלויזנדיגעם שטובהעמדל און אין די ווייכע גע-שטריקטע שטעקשיך און רוהט אָפּ פון נאָך זײַן שווערער טאַגטעגליכער לערעראַרבעט אין תּלמוד-תורה. ער האָט זיך נאָרוואָס אומגעקערט אַהיים. ער האָט אָהן מידקײַט געאַרבעט מיט דרײַ פּולאיבערגעפּולטע קלאַסן כּסדר. היינטיגן טאַג האָט ער באַוויזן וואונדער: ער האָט דער-וויזן דעם צווייטן לערער, וויאַזוי מען קאָן אין די לעצטע הייסע טעג פאַר די זומערדיגע וואַקאַציעס מיטאַמאָל לעבעדיג-מאַכן אַלע קלאַסן. ער האָט נאָך חוץ דעם צום לעצטן מאָל גערעפּעטירט און געגרייט די קינדער-אַרטיסטן צום יערליכן אַוונט, וואָס דאַרף געגעבן ווערן לטובת דער תּלמוד-תורה. איצט איז ער צופּרידן-מיד און פילט אונטער זיך זײַן קראַפט; א גאַנצע געגנט איז מקנא ראַקטימע אויף דער תּלמוד-תורה, וואָס ער האָט דאָ אַוועקגעשטעלט; א גאַנצע געגנט געדענקט א מעשה:

צוריק מיט א יאָר פינף איז קיין ראַקטנע אַראָפּגעקומען
 ער, פרעגער, א באַרימטער עזותניק, א שאַרפּער קאָפּ,
 א צולהכעיסיונג און א ווילדער אַפיקורס; ער האָט שוין
 אפשר אַליין אַרויסגעלאָזט וועגן זיך א קלאַנג, אַז ער
 האָט צופיל ליב דעם ביטערן טראָפּן. יעדנפאלס האָט אים
 קיינער קיינמאָל ניט געזעהן שיכור. ער האָט זיך באַלד
 צעקריגט מיט אַלע חשובסטע ראַקטנער בעלי-בתים און
 זיי גלייך געגעבן צו וויסן, אַז זיי זיינען ביי אים בלאָטע.
 ער האָט מיט דריי מיטלסטע פינגער געגעבן א דריק צו די
 פענסטע צו דער נאָז און האָט זיי געזאָגט:

«איר זענט ביי מיר ערגער פון שאולקע הפקריונג, פון
 שאולקע שניידער, מיט וועלכן איך כאַפּ אַפּט א שנאַפּס
 ביי זינטוול פאַטשטער אין א זייטיג חדר».

ער האָט באַלד פאַראינטערעסירט ראַקטנע. אין אים
 האָט זיך פאַרליבט עזריאל פויזנערס זעכצניאָריג גע-
 ראָטן מיידל, חוה.

אַלעמאָל האָט דעמאָלט חוה פויזנער פונסניי צוגעזאָגט
 טאַטע-מאַמע, אַז זי וועט זיך מער מיט אים ניט באַגעגענען,
 און אַלע פרייטאָגצונאַכטס איז זי דאָך געלאָפּן צו די בראמ-
 בערגס אין הויז און האָט דאָרט געוואַרט, אפשר וועט ער
 קומען.

«אמת? האָט זי ביי דער מאַדאַם בראמבערג געפרעגט,

ער האָט אן אומגעוויינליכן שטערן . . .»
 דאָס איז געווען פריהער, מיט גאַנצע פינף יאָר צוריק.
 איצט אָבער נעמט זי ביי אים שטיקווייז די נשמה, אָט
 די אויסגעוואַקסענע, שענער געוואַרענע חוה פויזנער, און
 קיין עק וועט ער ביי איר קיינמאָל ניט דערגיין. איר
 אויפצולהכעיס שטייט ער איצט צו צו חייקע דער דינסט
 און זאָגט אַלעמען, אַז ער וועט זי נעמען, נאָר חוה פויזנער
 אַרט זאָט ניט. פרעגער געדענקט, אַז זי געפינט זיך שוין

די צווייטע וואָך אין קרייזשטאָט און אַז אָהן איר איז
ראַקייטנע פּוסט מיט אַלע אירע שיינע זומערדיגע טעג; ער
קוקט אויף דער סטעליע און וויל וויסן:

«וואָס וויל פון אים האָבן חוה פּויונער?»
און נאָך:

«סוף-כל-סוף וועט זי אים פאַרמאַטערן».

פּלוצים, א שטילער קלאַפּ אין טיר און נאָך א מער
שטילער אַרײַנקומען פון א מיושבדיגן פאַרמעגליכן טאַטן.
וואָס האָט א גלחיש אויסגעאידלטע צורה און זעהט אויס
א ביסל פאַרענדערט, גלייך ער פילט, אַז ער איז אין א
וואַכעדיגן טאַג געקומען גוט-יום-טוב ביטן.

פון גרויס אומגעריכטיקייט פאַרגעסט פּרעגער, אַז זײַן
פענסנע ליגט אויף דער שוואַרצער צעראַטע אויפן טישל
און טוט א דריק די מיטלסטע דרײַ פינגער צו דער הוילער
נאָז, נאָר סוף-כל-סוף טוט ער די פענסנע אָן און רוקט
זיך צו נעהענטער צום טישל.

«זיצט, כ'בעט אייך» אַזוי זאָגט ער צו עזריאל פּויונער
און קוקט ניט צו אים.

און ביידע זיצן א ווײַלע איינער קעגן אַנדערן און
שווייגן.

«כ'בין אייך שוין לאַנג שולדיג א וויזיט», אַזוי זאָגט
עזריאל פּויונער און טוט דערביי א שמייכל און בויגט א
ביסל אייך זיינע גלחיש ברייטע פלייצעס.

ביידע קוקן נאָך אַלץ נישט איינער צום צווייטן.
א פּויע.

איצט, געקומען צו זיך, ווייסט ערשט ניט פּרעגער
באַנײַס א קאָן, וואָס קאָן באַטײַטן אַטדער געהויבע-
נער וויזיט. צווישן אים מיט אַטדעם מיוחסדיג רײַכן
און באַוואוסטן קרעמער דעם פאַטער פון זײַן גע-
ליבטן מיידל, זײַנען איינמאַל פאַר אַלעמאַל איבערגעהאַקט

געווען אַלע וועגן. די לעצטע צײַט האָט ער אויפגעהערט אַרײַנצוקומען צו אים אין הויז. איינמאָל אום ווינטער, חנוכהצײַט איז דאָס געווען, איז פרעגער צוגעגאַנגען תחילת אָוונט צו עזריאל פּוּזנערס נײַעם הויז, א ביסל נידעריגער פונם אײַנגעבראַכענעם האַלבקיילאכטן מאַרק, און האָט דאָרטן געטראָפּן וואָרטן פאַר דער פאַראדטיר אן אויסגעפּוצטע פאַר פּערד מיט אן אויסגעפּוצטן שליסן. צי איז דאָס נײַט געווען דעם יונגן דעסלערס אויסגעפּוצטער פּוּלישער שפּאַן? אינדרויסן האָט געשטאַן א שניי פּונאַנהייב אָוונט, דער פּורמאן אויפן שליסן האָט זיך געהויקערט און געדרימלט, און אינווייניג אינם קליינעם באלויכטענעם קאַרידאָר, וואוהין פרעגער איז אַרײַנגעקומען, איז איינע אליין געשטאַנען פּוּזנערס פּרוי און מיט גרויס ליבשאפט געגלעט דעם שפּאַגלנײַעם מאַרדערנעם טולופ, וואָס איז געהאַנגען אויף דער שאַראַגע; צי איז דאָס נײַט געווען דעם יונגן בעריזשינעצער דעסלערס שפּאַגלנײַער מאַרדערנער טולופ? זי האָט זיך אויפן אַרײַנגעקומענעם פרעגערן אפילו נײַט אומגעקוקט.

«הערט», האָט געזאָגט פרעגער און האָט דערביי פּאַמעלאַך אויסגעווישט די פּאַרהויכטע פּענסנע, וואָס ער האָט אַרפּגענומען פּון נאַז, «בײַ אײַער מאן איז דאַכט זיך, אויך פאַראן אן אמתער מאַרדערנער טולופ?»

«יאָ, האָט, נײַט אומקונדיג זיך, געענטפּערט פּוּזנערס פּרוי, אָבער מײַן מאַנס טולופ איז שוין אזא אלטער, אן אָפּגעטראָגענער.»

זי האָט נײַט אויפגעהערט צו גלעטן דעסלערס טולופ. דעמאָלט איז פרעגער אוועקגעגאַנגען און האָט אלעמען אין שטאָט דערציילט וועגן דעם וואָרט, וואָס ער האָט דאָרטן דער פּרוי פּוּזנער געזאָגט:

«איר מיט אייער מאן, האָט ער איר פאַרן אוועקגיין געזאָגט, איר מיט אייער מאַן זענט אפשר אויך אמאָל געווען ניי; מן הסתם, זענט איר אמאָל געווען ענליך צו מענשן, נאָר איצט זענט איר שוין אַפּגעטראַגן... שטארק אַפּגעטראַגן און אלט».

און פונדעמאָלטאָן האָט ער מער ניט אריבער-געטרעטן פּוּזנערס שוועל. זעקס חדשים צייט איז ער דאָרטן אין שטוב ניט געווען און האָט זיך סוף-כל-סוף דערווארט אויף אָטדעם געהויבענעם וויזיט, דאָ ביי זיינול פאָטשטער אינם זייטיגן חדר. נאָר פארוואָס פילט זיך אזוי שטארק, אז פּוּזנער איז געקומען צו אים ניט מער, ווי אויף געציילטע מינוטן? ער זיצט, ווי אויף שפּילקעס זיצט ער.

«פון אייך, פּרעגערן, זאָגט ער, האָב איך שטענדיג געהאַלטן. וואָס, וואָס, א גוטן קאַפּ האָט איר, און מײַן טאָכטער, גלויב איך, זענט איר אן אמתער גוטער פּריינט, אפשר דער בעסטער גוטער פּריינט. אז ניט, וואָלט איך איצט צו אייך ניט געקומען».

פּרעגער שפּרינגט שוין שיער ניט אונטער.

«איז וואָס-זשע?» פּרעגט ער, ניט אויפהייבנדיג דעם קאַפּ. נאָר פּוּזנער טוט דערויף ניט מער ווי א קליינעם שאַקל מיטן פנים.

«עט», זאָגט ער, און וואָרט אָפּ.

ער שמייכלט צו:

«איר זענט שוין גאָר ניט, זאָגט ער, אַזוי יונג, ווי אומגעדולדיג...» דאָס וויל ער געבן צו וויסן, אַז אַחוץ דעם, וואָס ער איז לחלוטין ניט פּאַסיג פאַר זײַן טאָכטער, איז ער נאָך עלטער, א סך עלטער פון איר.

«אין שטאָט, זאָגט ער, רעדט מען צופיל וועגן אייך און וועגן מײַן טאָכטער. מסתמא ווייסט איר עס

גלייך מיט מיר; שוין עטליכע יאָר, זינט מען הערט ניט אויף וועגן דעם צו רעדן. מסתמא ווייסט איר אויך, אז צו מײַן טאָכטער האָט די לעצטע צײַט אָנגעהויבן צו פֿאַרן דער יונגער בערזשינעצער דעסלער, דער אינ־זשענער דעסלער. און איר זענט דאָך מײַן טאָכטער אָן אמתער גוטער פריינט, אין דעם גלויב איך... און אָן אָרנטליכער מענטש זענט איר...»

נאָר פרעגער קאָן שוין מער ניט וואַרטן.

«איז וואָס־זשע ווילט איר?» פרעגט ער. און הייבט זיך מיט־אַמאָל אויף פון אָרט. «וואָס דאַרף איך פון איינערטוועגן טאָן?»

נאָר פויזנער איז רוהיג. ער שמייכלט צו:

«כדי אין שטאָט זאָל מען אויפהערן צו רעדן וועגן אײַך און וועגן מײַן טאָכטער, בעט איך אײַך, אין מײַן נאָמען און אין נאָמען פון מײַן ווייב און פון מײַן טאָכטער, איר זאָלט אויף אַ חדשים פינף־זעקס אַוועק־פֿאַרן פון ראַקײַטע.»

«אין נאָמען פון איינער ווייב און פון איינער טאָכטער?...»

נאָר וואָס אַזוינס איז פלוצים געשעהן מיט פרעגערן? וואָס האָט אים מיטאַמאָל אַזוי אָפגעבריהט? ער האָט ניט געהאַט קיין ווערטער. ער האָט געגעבן אַ שטייפן דריק צו די פענסנע צו דער נאָז און געשווינד גענומען אַרומ־שפּאַנען אַהין און צוריק איבערן חדר. אָקאַרשט אין אַ ווײַלע אַרומ, ווען פויזנער איז שוין פון זײַן צימער געווען אַרויסגעגאַנגען, האָט ער זיך פלוצים אָן עפעס דערמאָנט. ער איז געשווינד אַרויס אין אונטערהויז צום אָפּענעם טויער און האָט פון דאָרטן גענומען נאָכשרײַען פויזנערן אויף אַ קול:

«הערט, איר זענט אָן אומגעוויינליך איידעלער מאַן. איר מיט איינער ווייב און מיט איינער טאָכטער, אָן אומ־געוויינליך איידעלער מאַן...»

אין א פאַר טעג אַרום האָט פּרעגער אָפּגעפּראָוועט א פּרייליכן שנעפּסל ביי זיך אין צימער. פּרעגער אַליין האָט שוין דעמאָלט אפילו דאָס פאַרהענגל ניט אַראָפּגעלאָזן און דאָס אָפּענע פּענסטער ניט צוגעשלאָסן. אַזוי גלייכ־גילטיג איז ער געווען צו אַלץ, וואָס גאַנץ ראַקיסנע וועט וועגן אים זאָגן. דער עיקר איז ביי אים געווען, ס'זאָל זיין פּרייליך.

«איר זיצט אויף א געהויבן אָרט», האָט ער געשריגן צו שאולקע שניידער, צו שאולקע הפּקריונג, וואָס מאַנט אַינן זאַלקער דעם אַגענטס חובות ביי די אָרטיגע שניידער, «צוריק מיט א פאַר טעג איז דאָ אויף איינער אָרט געזעסן עזריאל פּויזנער אַליין.»

און אַלע אַרום טיש האָבן דערפון פּרייליך געלאַכט, כאַטש קיינער האָט אויפקלאָר ניט פאַרשטאַנען, אין וואָס סע באַשטייט דער אויפטו. זאַלקער, דער בעריזשינעצער אַגענט פון זינגערס ניימאַשינען, האָט געלאָזט פּריי זיין קליין יינגלש רירעוודיג גופּל. ער האָט פּרייליך געריבן די הענטלאַך איינס אָן צווייטן און האָט ניט אויפּגעהערט צו שמייכלען צו זיך אין די יונג־גרויע וואָנסעס, גלייך ער האָט דאָ אומגעריכט געטראָפּן אויף אַן אומגעוויינליך אַנגעלייגטן ברית. נאָר נאָכן פּערטן גלעזל האָט ער באַקומען א סך פּלעקן אויפן שייגעצדיגן רויטן פּנימל און אויפן פּעסטן, נאָך מער רויטן קאַרק, און האָט זיך ברייטליך אָפּגעווארפן צום ווענטל פון שטול.

«ווי איך בין א ייד, פּרעגער, האָט ער געזאָגט, קומט צו מיר פאַר א שותף, לאַמיך קריינקען, אויב איר וועט ניט פאַרדינען פּינף מאָל אַזויפיל, ווי לעבן די בעל־הבתישע שרצים אין תּלמוד־תּורה.»

דערויף האָט פּרעגער געענטפּערט מיט אַנגיסן אַלעמען נייע פּולע גלעזלאַך:

«לחיים, האָט ער געזאָגט, זאָלן פּלאַצן אַלע ראַקיסנער געהויבענע און לייטישע בעלי-בתיים».

און ביידע זיינען דערפון אַרויס פון די כלים, סײַ זאָלקער דער אַגענט און סײַ שאולקע שניידער. אָטדער ראַקיסנער הפּקירונג מיט דער ציגײנערשוואַרצער טשופּרינקע אויפן קורצן שטערן און מיט די היפשע פּלוידערדיגע אויגן איז קיים אײנגעזעסן פון פּרייד. ער איז צו מיטן פולן גלעזל אין האַנט צו זײנוול פּאָטשטער, וואָס קוקט די גאַנצע צײט אַרײַן דורך דער אָפּענער טיר פון קאַרידאָר, און האָט זיך גענומען שווערן, אַז אין פּרעגערן האָבן אַלע פּראָסטע מענשן א טאַטן דאָ אין ראַקיסנע.

«אַן אמתן גוטן ברודער, ווי איך בין א ייד . . . און עפעס קאָפּ, אַ? פאַרשטייט אין די קליינע אותעלאַך . . .» דעמאָלט האָט זײנוול פּאָטשטער א הויב געטאָן די באָרד, זיך פאַרצויגן מיטן פּאַפּיראַס און אַרויסגעלאָזט דעם רויך הויך צום באַלקן. ער איז געווען א רויטליכער גבר א ייד. נאָר אין דער יוגנט האָט ער געמסרט דרײַ יידן, איבערגעטראָגן אויף זיך א פינפּיאָריגן חרם און איז געוואָרן ווי אַפּגעזונדערט פון דער גאַנצער שטאָט. פונדעמאָלטאָן איז ער געבליבן א שטייפער שווייגער; געשמייכלט צו זיך אין דער רויטער באָרד, וואָס הייבט אָן גרוי ווערן, און מער גאָר; געשטאַנען גאַנצע לאַנגע זומערטעג אָנגעשפּאַרט אָגם גרויסן טויער פון זײַן אַכסניהדיגן אונטערהויז, געפּיפקעט פונם לאַנגן היל-צערנעם ציגאַרשפּיץ, געוואַרט אויף זײנע צעהן פּערד-און בודקעס, וואָס צעפירן דעפעשן אין דער אַרומיגער געגנט, און געדענקט, אַז ער האָט אַמאָל געמסרט דרײַ יידן. פון פּרעגערן, זײַן קוואַרטיראַנט, האַלט ער, פון תמיד אָן, א וועלט האַלט ער פון אים. נאָר ער שווייגט;

ער ווייסט ניט, ווי אזוי וועגן דעם צו רעדן. פלוצים דרייט ער זיך אַוועק פון קאַרידאָר צו זיך אין די חדרים, קערט זיך אום פון דאָרטן מיט צוויי אָנגעצונדענע ליכט אין די שבתדיגע לייכטער און שטעלט זיי אַוועק לעבן פרעגערן און פון טיש. צי מיינט ער מיט דעם די שמחה דאָ אין חדר צו פאַרגרעסערן? צי אפשר וויל ער נאָר מען זאָל דאָ אים זיינוול פאַטשטערן, באַמערקן?

«זיינוול, שרייט זאלקער דער אַגענט, א קרענק אין דיינע ביינער, סעק זיך אַנידער און טרינק»

«וואָרט», שרייט אויס פרעגער אינם צעכראַסטעטן בלויזדידענעם העמדל מיטן פולן קעלישיק אין האַנט. ער וויל שטייענדיג האלטן א קליינע רעדע וועגן דעם פינטעלע מענש, וואו איז דאָס געבליבן? ניטמער, ווי אינם פשוטן גוטן ברודער, אינם אגענט פון זינגערס ניי מאַשינעס, אין שאולקע הפקריונג און אין זיינוול מוֹסר. נאָר זאלקער שלאגט אים איבער די רייד. ער געפינט פלוצים אונטערן טיש אן איבעריגן פוס אין א לאַקירטן שטיוול און וויל וויסן, וועמענס איז ער: זיינער, צי שאולקע שניידערס. דער פוס אינם שטיוול, לאַזט זיך אויס, איז שאולקעס, נאָר זאלקער לאַזט אים ניט אָפּ; ער וויל, אַז שאולקע זאָל די מינוט זינגען «כבקרחת»; ער קיינט פון געלעכטער. א יידענע אין געסל קראַצט זיך מיטן ארויסגעשלעפטן זאָקנשפּיזל אין קאַפּ און הערט, ווי שאולקע זינגט און רייסט זיך איבער, און א פאַר יינגעלאַך קוקן אריין דורכן אָפענעם פענסטער: זיי שטייען אויף די שפיץ באַרוועסע פיס און האַלטן זיך אָן מיט די הענטלאַך אן דער שאַלעוואַניע. וואָס קומט דאָרטן פאַר אין חדר? ס'איז דאָרטן אָנגערויכערט און הייס, ס'ברענען אויפן טיש צווישן פולע און ליידיגע פלעשער צוויי ליכט, און שאולקע שניידער שלאַגט זיך מיט ביידע

פויסטן אין האַרץ און וויינט, אַלמאי זאלקער האָט אים
ניט ליב:

«ווי איך בין א ייד, וויינט ער, ער מיינט, אַז איך
דין ביי אים פאַר געלט, מיינט ער, און איך האָב אים
ליב . . . אָט זאָל איך ניט פאַרמאָגן, וואָס אָטדער
קעלישיק בראַנפן באַטרעפט, און נאָיך, פאַני פּרעגער,
די נשמה, ווי איך בין א ייד, אָט פּרובט, זאָגט א
וואָרט . . .»

נאָך אָטדעם געוויינליכן חברשן טרונק ביי זיינוול
פאָטשטער אין זייטיגן חדר איז פּרעגער ביי א וואָך צייט
אַרומגעאַנגען מיט א קאַליע געוואָרענעם האַלז און האָט
גערעדט הייזעריג, ווי א שטיק האַלץ, ווי נאָך א הולקע
אויף א לאַנגער גוטאידישער חתונה. אינדרויסן האָט
דעמאָלט גערעגנט. ביי דריי מעתלעך כסדר איז די
שטאָט געשטאנען פּאַרקילט, פינסטער און פיטשנאַס.
מע איז געאַנגען אין גאַס מיט פּאַרקאַשערטע הייזן אין
קאַלאָשן; מע האָט געטרעטן מיט די פיס אין בלאָטע, פול
אַפּגעריסענע גרינע בלעטער. און אז דער רעגן האָט
אויפּגעהערט, זיינען ווי אויף שטענדיג הענגען געבליבן
די פּייכטע שוואַרצע וואַלקנס, די קילקייט מיטן וויינט.
ער האָט געפייניגט דעכער און שטאַרק צעשאַקלטע
בוימער, אָטדער וויינט. ער האָט געטריבן וואַלקנס און
האָט פאַרפינסטערט מיט זיי די לופט. ס'האָט זיך גע-
דאַכט, אַז דער הייסער זומער איז אין זיין אָנהייב אַוועק
אויף אייביג; ער וועט מער קיינמאַל ניט קומען צוריק.
אין יענע קילע טעג האָט דער פאַרוואַלטער פּרעגער
פאַרענדיגט זיין לערנסעזאָן אין תּלמוד-תּורה און אַליין
האָט ער שוין ווידער געהאַלטן אין איין צושטיין צו הייקע
דער דינסט פון איינפאַרהויז און אין איין זאָגן, אַז זי

נעפעלט אים, און אַז ער וויל מיט איר חתונה האָבן, אויפצולהכעיס גאַנץ ראַקייטנע חתונה האָבן.

די רירעוודיגע חייקע מיט די פּאָר האָרעפּאַשנע בעריעשע הענט איז אין יענע טעג אַרומגעגאַנגען אויסגעפּוצט, ווי אַ כלהמיידל, און די בעל־הביתטע, אַ קראַנקע יידענע, אַן עגונה, האָט זיך געהאַלטן אין איין קלאַנג, אַז די מויד האָט דאָס גענאַר.

«זי האָט שוין אויפּגעהערט אפילו ראַמען אין די צימערן, די מויד.»

נאָר חייקען איז דאָס ווינציג אָנגעגאַנגען. זי אַליין האָט געזאָגט, אַז אין פרעגערן האָט זי אַזאַ אמונה, פונקט ווי אינם צלם:

«אַז פרעגער, האָט זי געזאָגט, רעדט, און דער הונט אינדרויסן בילט, איז ביי מיר אַלץ איינס.»

פונדעסטוועגן האָט זי זיך אַלע פאַרנאַכט אויסגעפּוצט און איז אַלעמאָל געלאָפּן אַ קוק טון, צי פרעגער וואָרט גיט אויף איר ביי פאַרקאַן אונטערן טויער. פרעגער האָט דאָרטן אין דער פינסטער געקאַנט אָפּשטיין מיט איר גאַנצע שעהן, ווי אַ פאַרעבאָק מיט אַ שיקסע, גלעטן איר די הענט און איר איינרעדן, אַז נאָך דער חתונה וועלן זיי אַ גאַנצן זומער אָפּוואוינען אין עקסטן עק שטאָט אויף דער זון ביי אַ גוי אין אַ שטיבל, און חייקע וועט דאָרט האָבן אירע הינדעלאַך און וועט זיי שיטן פּראָסע.

«נו, האָט ער ביי איר געפרעגט, ווי געפעלט עס איר, חייקען?»

דערזויף האָט אים חייקע געענטפערט מיט אַ פריינטליכן קוק, מיט אַ רייצנדיגן שמייכעלע און מיט אַ פייערל אין די צר־הרע־אייגעלאַך.

«פרעגער, האָט זי דאָרטן אים געענטפערט, דער רוח זאָל אייך וויסן, פרעגער...»

XI

חוה פּוּיוּנער האָט זיך אומגעקערט פון קרייזשטאָט פּונקט
 פּרייטאָג, ערב־שבועות, און אויף איר פנים איז גאָר-
 נישט ניט געווען קענטיג; מע האָט ניט געקאָנט וויסן, צי
 זי וועט סוף-פל-סוף חתונה האָבן פאַר דעסלערן, צי ניין.
 פאַרנאָכט איז זי, ווי איר שטייגער, געזעסן אויף די
 טרעפּלאַך פון דער געשלאָסענער קלייט, און אינאיינעם
 מיט איר איז דאָרטן געזעסן אַנשלאַ צודיק, א דרייסיג-
 יאָריגער וואוקסיגער בחור, אַן אַרטיגער פּאָך, וואָס האָט
 שוין איינמאָל געדרוקט מאמרים אין א העברעאישן זשור-
 נאַל און האָט זיך ניט לאַנג אומגעקערט פון פאַלעסטינע.
 געזעסן איז דאָרטן אויך דער רייכער און שטילער סטוד-
 דענט, דער מאַדאָם בראַמבערגס פרעמדשטאַטיגער קרוב.
 אַך יאָ, אָטדער רייכער און שטילער סטודענט, אים איז,
 אַפנים, געווען אלצאיינס, צי חוה פּוּיוּנער וועט חתונה
 האָבן פאַר דעסלערן, צי ניין. דער עיקר איז געווען, ער
 זאָל דאָ לעבן איר קאַנען רוהיג זיצן און רוהיג רויכערן
 די פאַפּיראַסן פון זיין שיינעם זילבערנעם פאַרטציגאַר.
 ער האָט זיך דאָ מיט פאַרגעניגן באקאנט מיט חוה פּוּיוּ-
 נערס אַלע נאָהענטע און איז יעדן פון זיי געווען א
 הארציגער גוטער פּריינט. דער עיקר איז געווען, אַז
 חוה זאָל מער ניט אוועקפאַרן און אים מער ניט לאָזן זיך
 אַרומדרייען דאָ איינעם אַליין. וואָס איז שייך צו נע-
 דרוקטע מאמרים, האָט ער אַמאָל געשריבן אין דער
 גרויסער רוסישער קאַמערצישער צייטונג, וואָס זיין רייכער
 פאַטער האָט אין דער גרויסער און ווייטער שטאָט סוב-
 סידירט. א שאַד נאָר, וואָס אַנשלאַ צודיקס מאמרים זיינען
 געשריבן אויף העברעאיש, אויף א שפּראַך, וועלכער דער
 סטודענט פאַרשטייט ניט.

«נאַר אפשר געפינען זיך בײַ צודיקן אייניגע איבער-
געזעצטע זאַכן». ער וועט זיי מיט פארגעניגן דורכ-
לייענען.

זײַן באַציהונג צו גאַנץ ראַקיטנע איז געווען, ווי צו
א שטאַט, וואָס באַשטייט בלויז פון איין משפּחה; אלע
אײַנוואוינער קערן זיך אָן קרובים. און אָט איז ער, דער
פרעמדער און רייכער סטודענט, אן אָפּגעריסענער אַיבֶר
פון עפעס א גרויסער ווייטער שטאַט: ער האָט זיך צו
ראַקיטנע צוגעשאַרט און איז שוין געוואָרן אן אַלגעמײנער
קרוב, אַלעמענס א פּרײַנטל. אַלע רופן אים בײַ זײַן
פשוטן נאָמען.

«באַרײ, זאָגט מען, אָט איז דורכגעגאַנגען באַרײ».
אז חוה פּוּיזנער איז ניט געווען אינדערהיים, אָדער זי
איז געשלאַפּן שפּעט אויפן טאַג, איז ער געגאַנגען זיצן
צו חנקע ליבער אַהיים און האָט דאָרטן לאַנג געקוקט
אויף מלכס מיניאַטיורקליינער סטאַטועטע.

«א שאַד, האָט ער געזאָגט, פון אָטדער סטאַטועטע
וואָלט אפשר נאָך עפעס געווען געקאָנט ארויס.
אים האָט באַנק געטאַן, וואָס מלך איז אזוי יונג גע-
שטאַרבן, און גערעדט האָט ער וועגן דעם אָפּט, אָפּט,
גערעדט האָט ער וועגן דעם אויך איצט, זיצנדיג מיט חוה
פּוּיזנער און מיט צודיקן אויף די טרעפּלאַך.

חוה פּוּיזנער אבער איז געווען פּאַרטראַכט. זיצנדיג
אויף די טרעפּלאַך האָט זי אַרומגענומען מיט ביידע הענט
די קנין, אזוי, זי זאָל קאָנען אָנשפּאַרן אויף זיי דעם
קאָפּ, און האָט באוואונדערט ראַקיטנע:

«ווען מע רעכנט צו די אלטע שטאַט צו דער נײַער,
פארמאגט ראַקיטנע בײַ נײַן טויזנט אײַנוואוינער, פונדעסט-
וועגן האָט זי ביז איצט נאָך ניט ארויסגעגעבן קיין איין
אינטערעסאַנטן מענשן».

זי האָט דערביי געהאַלטן אין איין שמייכלען און אין איין קוקן אויף אַנשול צודיקס וואלועלן פּאָווער. מעגליך, אז זי האָט עס געזאָגט נאָר אים אויפצעפּוקעניש. זי האָט ניט געהאַלטן פון יידישע יונגע לייט. נאָר צודיק איז געווען ביי זיך צו געדולדיג, אַז דאָס זאָל אים נעמען. ער האָט א פּאָר יאָר געלערנט אין ביירוט. חוץ דעם, האָט ער אין פּאַלעסטינע פּערזענליך געקאָנט ברענערן און נאָך אייניגע אַנגעזעהענע מענשן. אַלעמען האָבן דאָרטן פּאַר-אינטערעסירט זיינע מאַמרים, נאָר ניט דא איז געווען דער אָרט וועגן דעם צו רעדן. אויב ער איז אָפט גע-גאַנגען צו חוה פּויזנער אהיים און איז אָפט געזעסן מיט איר דאָ לעבן דער געשלאָסענער קלייט אויף די טרעפּלאַך, איז דאָס געווען נאָר דערפּאַר, וואָס זי איז א שיינ מיידל; חוה פּויזנער האָט עס סוף-פּל-סוף באדארפט פּאַרשטיין אָהן לשון, פשוט פונם קרומען שמייכל, וואָס ביי אים אויף די ליפּן:

«Tak» האָט געזאָגט אַנשול צודיק, און דער שמייכל אויף זיינע ליפּן איז נאָך געוואָרן א ביסל קרימער.
דער שמועס אָבער האָט זיך שוין ווידער געהאַט גע-דרייט ארום דעם געשטאָרבענעם מלכן און ארום חיים-משהן.

«וואָס טוט ער דאָ, חיים-משה?»
«פּאַרוואָס האָט אים מלך אזוי שטאַרק ליב געהאַט און אזוי אָפט וועגן אים גערעדט?»
«פּאַרוואָס פילט זיך, אז חיים-משה מיט מלכן זיינען געווען מאָדנע נאָהענטע, ווי איין מענש: עפעס ברידער און ניט ברידער?»

«מיט וואָס באשעפטיגט ער זיך בכלל, חיים-משה?»
«האָט זיך ארויסגעוויזן, אז דער מאָדאָם בראַמבערגס קרוב, דער סטודענט, ווייסט שוין עפעס אויך וועגן חיים-

משהן; חיים-משהן קאן ער פון דער גרויסער שטאָט
וואו עס האָט געענדיגט דער אָרטיגער דאָקטער גראַביי;
חיים-משה איז א כעמיקער, אן אינוזשענער.

«פארוואָס גראד א כעמיקער? ס'איז שווער צו זאָגן.
ער האָט בכלל אן אומגעוויינליך גוטן קאָפּ און קען אויס-
געצייכנט מאַטעמאַטיק, אזוי זאָגט דער דאָקטער גראַביי;
ער איז אַן אָפּגעלאַזענער, אן אנדערער אויף זײַן אָרט
וואָלט שוין געוויס ביו איצט געווען באַרימט. נאָר וואָס
ס'איז שייך צו זײַנע פאַרדינסטן, גיט ער, דאַכט זיך,
אוראַקן פון מאַטעמאַטיק און האָט אָפּגעדרוקט סך הכל
צוויי ביכער, וואָס סטודענטן נוצן פאר די עקזאַמענעס,
און איז לחלוטין ניט רייך.

דער סטודענט געפינט אויך, אז די הונדערט רובל, וואס
ער האט ניט לאנג געגעבן פעסל זאליוואַנסקי, זײַנען פאר
אים א צו גרויסע נתינה. ער קאן רעדן וועלטליך, אָטדער
סטודענט, און איז, ווייזט אויס, בטבע ניט קײַן שלעכטער.
«יעדנפאַלס, זאָגט ער, איז הונדערט רובל לחלוטין ניט
לויט זײַן באַשטאַנד».

און אלע הערן עס מיט אינטערעס. מע שווייגט א וויילע
און מע רעדט ווידער.

«וואָס וואָלט געווען, אשטייגער, ווען מלך לעבט און
קומט איצט צו אַהער צו די טרעפלאַך?»

און אלעמען וואונדערט, וואָס אטדי פראגע גיט אויף
דוקא זי, חוה פּוּזנער, צי הייסט עס ניט, אז צווישן
איר און מלכן איז ווירקליך אמאָל עפעס פאַרגעקומען?
צי הייסט עס ניט, אז ווען מלך לעבט איצט און גייט אהער
צו, וואָלט זי געבעטן צודיקן מיטן סטודענט אוועקגיין און
וואָלט מיט אים געבליבן דאָ זיצן ביו א שפעטער שעה
נאָך א האַלבער נאכט?

בײַ הוה פּוּזנער איז די שטימונג פון טאָג צו טאָג אַלץ-
 מער אויפגערעגט און פּרייליך אויפגערייצט.
 אַלע פּאַרנאַכט איז זי געזעסן לעבן דער געשלאָסענער
 קלייט אויף די טרעפלאַך, און וואָס מער טונקעלער דער
 פּאַרנאַכט איז געוואָרן, אַלצמער האָבן זיך געלויכטן און
 געגלאַנצט אירע היפשע, כמעט בולטע אויגן. איר גאַנצער
 אויסזעהן איז געווען אַזאַ גליַיַך זי האָט אַלע יאָרן גע-
 וואַרט אויף איינעם א מאַדנע אַנגעלייגטן גאַסט. און אָט
 איז שוין שבועות; ס'איז פּאַרנאַכט: די גאַס איז צוגעקערט,
 זי איז אַנגעטאָן, און דער גאַסט איז נאָך אַלץ נישטאָ...
 זי האָט מער דעסלערס נאָמען ניט דערמאָנט.
 דערצונאָך האָט זי געהאַלטן אין איין אַרומגיין מיט
 וויזיטן. זי איז געקומען צום דאָקטער גראַבײַ און האָט
 זיך פאַר אים געקלאָגט אויפן קליינגען, וואָס זי הערט
 שעהנלאַנג אין לינקן אויער. דאָס איז געווען אַרום פינף
 א זייגער בײַטאָג. דער מיטלואוואקסיגער צייגנערש
 שוואַרצער דאָקטער האָט זיך נאָרוואָס מידערהייט געהאַט
 אומגעקערט פונם זעמסקי שפיטאַל, וואו ער אַרבעט טאָג-
 טעגליך פון אינדערפריה אָן, און בײַ אים אין ווייניגע-
 קאלכטן נייעם הויפל איז געווען שטאַרק הייס פון זון,
 וואָס פאַרגיסט עס א גאַנצן טאָג, און פון דאָקטערשער
 טרוקנקייט. זי האָט דאָרטן דעם דאָקטער גליַיַך באַוויזן
 דעם קליינעם געטאָקטן אויער אירן, ער איז געווען
 שטאַרק רויט און האָט געברענט, ווי א העליש פּייער; ער
 האָט פונקט געשמעקט, ווי אירע האָר, ווי אירע קליידער.
 נאָר דער דאָקטער גראַבײַ האָט איר אין אויער אַפילו קיין
 קוק ניט געוואָלט טאן און האָט געזאָגט, אַז ס'איז גאָר-
 נישט; דאָס לאָזן איר גריסן אַלע זיידעס, גוטע יידן, פון
 איר מוטערס צד, און מער גאָר:
 «ס'איז נעכטיגע טעג»

בײַ אַטדעם באַליבטן און שטאַרקאַנגענומענעם ראַקײטנער
 דאָקטער איז אַלץ געווען נעכטיגע טעג, אַפילו דאס,
 וואס ער איז אַמאָל געווען אַן אָנגעזעהענער פאַרטיי-
 רעדנער ערגעצוואו אין דער גרויסער שטאָט, וואו ער
 האָט געענדיגט, און איצט דערמאָנט דאָרטן קיינער ניט
 זיין נאָמען: אַפילו דאס, וואס אים האָט צוריק מיט א היפש
 שטיקל צײַט אַוועקגעווארפן זײַן אומגעוויינליך שײנע
 פרוי, די גערימטע פאַרשוין, און האָט אים דא אין ווייט-
 געקאַלכטן, מיט זון פאַרגאַסענעם הויפל געלאָזט איינעם
 אַליין מיטן קליינעם געראַטענעם מיידעלע און מיט דער
 אויסגעמושטירטער גויאישער דינסט.
 «ס'איז נעכטיגע טעג», האָט געזאגט דער דאָקטער
 גראַביי.

דערבײַ האָבן געשמייכלט זײַנע יונגליכע גרויע אויגן,
 און די פיל קנייטשן אַרום זיי האָבן זיך אויסגעלייגט אין
 אַזאַ מינע, גלײַך זיי ווילן וועגן זיך זאָגן:
 «קלוג ווי טויזנט רוחות אַייער דאָקטער גראַביי, א?
 האָט נאר אויף אונז ניט קיין רחמנות».

און כּדי קיינער זאָל אויף אים קיין רחמנות ניט האָבן;
 כּדי חוה פּוּזנער זאָל ניט טראַכטן, אַז אויפן פּערציגסטן
 יאָר פון זײַן דאָקטערשן לעבן נויטיגט ער זיך שטאַרק אין
 שלאָפן בײַטאַג, האָט ער זיך אָנגעטאַן כּוח און איז חוה
 פּוּזנער געגאַנגען באַגלייטן. ער האָט בעריעש געוויגט
 זײַן שווערליכן און מידן קערפּער אויף די קורצע און
 פּעסטע רעסאַרנדיגע פּיסלאַך און האָט געהייבן מיט חסד
 די שליאַפע אַלעמאָל, וואס אים האָבן זיך געגריסט זײַנע
 אָרטיגע פּאַציענטן-חסידים. ער האָט זיי ווי ניט באַ-
 מערקט, אָטדי חסידים זײַנע, נאר דאָך געענטפּערט אויף
 זייערע גרוסן. אין די אויגן האָט ער געטראָגן א טרוי-
 מערישע מידקײַט, א לאַנגאַנענדיגע און פאַרנעפּלטע.

ווי דאס גאַנצע מזלדיגע לעבן פון אים, דעם באַליבטן און אויף דער גאַנצער געגנט באַוואוסטן דאָקטער. און אז ער האָט אינמיטן וועג באַגעגנט חיים-משהן, האָט ער זיך מיט אים אָפגעשטעלט, ניט קוקנדיג דערויף, וואס חוה פּויונער איז מיט אים ניט געווען באַקאַנט:

«אַט איז נאָך איינער» האָט ער א טיטל געטאָן אויף חיים-משהן מיטן פינגער און האָט א שמייכל געגעבן מיט אַלע קנייטשן, וואס אַרום זיינע לענגליכע גרויע אויגן; גלייך אויך פאַר אים, חיים-משהן, פילט ער זיך פונאַמאָל פאַר עפעס שולדיג און וויל, ער זאָל אויף אים קיין רחמנות ניט האָבן.

«באַקאַנט זיך» האָט ער באַלד צוגעגעבן; ער האָט צע-טראַגענערהייט פאַרלייגט די הענט אַרונטער, אונטערן ווייטן זומערדיגן רעקל און האָט גלייך גענומען דערציילן. ווי אזוי ער, דער דאָקטער גראַביי, האָט אַמאָל פינף יאָר נאָכאַנאַנד נאָכן ענדיגן דעם אוניווערסיטעט דעם סטודענט-טישן סורדעט מיטן סטודענטישן הוט ניט אויסגעטאָן און האָט געהאַלטן איין גלענצנדיגע רעדע נאָך דער צווייטער. זיין פאַרטיי איז דאָרטן אין דער גרויסער שטאָט געווען די שטאַרקסטע. געדענקט ער, ווי היינט, איינעם א טאָג. «דער גרויסער דיסקוסיאָנסטאָג האָט מען אים גערופן». דאס איז געווען אום יום-כפור, א פאַרשפעטיגטער זומערטאָג, וואס בריהט, ווי אום תמוז. גרויסשטעטיגע שולן זיינען איבערגעפולט און די שולהויפן נאָך מער. אינווייניג שרייען טאַטעס דעם אַלטן «ונתנה תוקף», און אין די פולגעפאַקטע הויפן דיסקוסירט יונגוואַרג. אים, דעם דאָקטער גראַביי, פירט מען דעמאלט אַרום פון איין שולהויף אין צווייטן, מען טוט אים גלייך א הייב אויף די הענט, און ער רעדט. ער טראַכט שוין לחלוטין ניט וועגן אינהאַלט, אַזויפיל מאל האָט ער שוין זיין רעדע

איבערגעזעצט און זיך איבערצייגט, אַז זי קלעפט זיך און ווירקט. און אומעטום, אין יעדן שולהויף, באַגעגנט ער זיך דעמאָלט מיט די אויגן פון אַטדעם (דער דאָקטער גראַביי האָט נאָכאַמאָל א טייטל געטאָן אויף חיים-משהן און ווידער א שמיכל געטאָן מיט אַלע קנייטשן אַרום די אויגן): איז אט נאָך דעמאלט האָט ער, דער דאָקטער, איינמאל פאַר אַלעמאָל באַשלאָסן:

«ער דאַרף זײַן ניט קיין נאר, אַטדער רויטליכער יאַט». וואס האָט געוואָלט דער דאָקטער? צי האָט ער גע- מיינט פשוט חיים-משהן פאַר חוהן אין די אויגן א חניפה טאן? צי אפשר איז דאס שוין געווען ניטמער, ווי איינער פון זײַנע מאַנירן: א מאַניר אויף צוצוּציהען דא אין ראַקיסטע חסידים צו זיך, דעם געלונגענעם דאָקטער גראַביי, און פאַרגעסן מאַכן אַלעמען אָן דער מידקייט, וואס ער טראַגט שוין מיט זיך, און אַנאָס ווייב, דער פאַרשוין, וואס האָט אים, ניט קוקנדיג אויף אַלע זײַנע מעלות, אַוועקגעוואָרפן ...

חיים-משה האָט זיך געפילט שלעכט. ער האָט ניט געוואוסט פונדאס צו זאָגן. ער איז נארוואס געקומען פון וואָלד, וואו ער האָט געהאַט א געלונגענעם טאָג, א געלונגענעם און א צעטראַגענעם א ביסל, ער האָט געשריבן. און איצט האָט ער פלוצים צום ערשטן מאל דערזעהן חוה פויזנער אַזוי נאָהענט לעבן זיך. ס'איז געשעהן א נס: א גאַנצן פרייהמאַרגן האָט ער געטראַכט וועגן איר און וועגן מלכן און איצט בײַם אָנקומען אין שטאָט אַרײַן האָט ער זי גלייך דערזעהן. איר שטאַלטנע בויגיגע פיגור איז, ווי תמיד, געשטאַנען אויף די הויכע שיכקאַרקעס א ביסל אָנגעבויען, ווי אויף שטאַלצעס, נאר די אויגן אירע זײַנען שוין גאַרניט געווען אזעלכע בולטע, ווי דאס האָט זיך

פּונווייטנס געדאַכט; זיי זײַנען נאר געווען גרויס און איבערגעשפיצט קלוג ערגעץ ווייט אין דער טיפּטסער מיידל-טיף זייערער, און איטליכס מאל, וואס זיי האָבן אויף אים א קוק געטאָן, האָט ער געמוזט אָפווענדן זײַן פנים איב-אַזײט, אַזוי שטאַרק האָבן זיי אים דערמאנט אָן זיך, חיים-משה, אָנס ערשטן טאג פון זײַן קומען קיין ראַקײטנע, אָנס געשטאַרבענעם מלכן, און אַפילו אָנס לעמפל, וואס זי האָט מלכן אנגעצונדן אויפן צווייטן טאג נאך זײַן טויט.

«מלך איז אַמאָל געשטאַנען נאהענט צו אַרבעטער?»

«האָ?»

חיים-משה האָט זיך מיטאַמאָל ווי אויפגעכאַפט. און אַז ער האָט זיך אויפגעכאַפט, האָט ער דערזעהן, אַז דאָקטער גראַבײ איז פאַרטראַכט, אַז אַלע דרײַ שפּאַנען זיי אין אײן שורה אַראַפּגאַס צום מאַרק, און אַז די ווערטער «מלך איז אַמאָל געווען נאָהענט צו אַרבעטער» האָט בײ אים גע-פרעגט חוה פּויונער; זי האָט זיי א זאג געטאָן מיט א כּוּן, אַפנים, מיט א ווילן אים צו פאַרוואונדערן און אים בשעת מעשה א פארש טאן מיט די אויגן.

«יא» האָט ער איר מאַדנע וואכעדיג געענטפערט און האָט זיך צו איר גיט אומגעקערט «מלך איז דערפאַר גע-ווען צוויי יאר פארשיקט.

«נו, און נאכדעם? נאכדעם האָט ער זיך באַזעצט אין

ראַקײטנע?»

«נאכדעם? איצט האָט ער אויף איר א קוק געטאן, נאכדעם איז מלכן געווען א בזיון, וואס ער איז שיר, שיר גיט געווארן א גרויסער מענש».

און פלוצים האָט ער דערפילט אַן אומצופרידנקייט מיט זיך אַליין, מיט דעם, וואס ער ענטפערט צופיל וואכעדיג און צופיל קלוג, אַן אומצופרידנקייט, וואס זײַן געפיל צו איר, חוה פּויונער, איז שוין אַזאַ לאַנגאַנעדיגס און אויס-

געשטאַנענס, א געירשנטס פון מלכן און אַן איבערגעזען־רטס וויפיל מאל אין חלום. ער האָט דערזעהן, ווי ס'קומט אונטער דער מאַדאַם בראַמבערגס קרוב, דער סטודענט, האָט ער זיך וואַכעדיג געזעגנט און האָט זיך אומגעקערט אַן אומצופרידענער צוריק מיט דער גאַס צו מלכן אין שטיבל; וואס טוט ער אייגנטליך דא אין ראַקייטנע?

ער וויל דא פאַרענדיגן זײַן אנגעהויבענע זאַך, און מער גאר. ער וויל דא אפּוואוינען א פאר חדשים בײַ יצחק־בערן אין וואלד און אויספרובן, צי ער איז פעהיג אפֿ־צוטאן איינעם אַן ענין . . . ער וועט אים שוין גאר אינגיכן אויספרובן, אַטדעם ענין . . . נאר אַט האָבן פון מלכס מוטער דער אלמנה אנגעהויבן אנקומען זעהר אומ־רוהיגע בריוו; מען רײסט דאָרטן פון איר די הויט אין דער לײַאונשפאַרקאַסע, וואו זי האָט פאר מלכן די עטליכע רובל געליהען, און אויף אים, חיים־משהן, ליגט שוין אויך אין דעם זין א שטיקל חוב; ער מוז פריהער איבערשרייבן אַלץ, וואס אין אַפטיקמאַגאַזין איז גע־בליבן, און ציהען זיך א קונה אויפן אינווענטאר מיט די מעדיקאמענטן, איידער ער ענדיגט זײַן זאַך.

ער האט געאַרבעט רעגלמעסיג אלע בײַטאג אקעגן א פאר שעה בײַ מלכן אין קליינעם אפטיקמאַגאַזין, געעפנט דאָרטן נײַטמער, ווי איינעם א פארנטיגן לאדן און גע־סארטעוועט די סחורות.

אַפּטמאַל האָט ער זיך דאָרטן אויף א היפשער וויילע געקאנט פארגעסן און זיך מיט גרויס אינטערעס נעמען גראַבלען אינם צווייטן קלענערן הדרל צווישן די פאפירן בײַ מלכן אין שופלאד; געלייענט איין בריוו נאכן צווייטן, גענישטערט, געזוכט און ווידער געלייענט. ס'האָט זיך ארויסגעוויזן, אז חוה פּוּיזנער האָט איין צײַט געשריבן

מלכן בריוו פון אומעטום, וואו זי איז געפאָרן. מלך איז דעמאלט אין זײַן גראד געווען א קליינער קיסר. נאר חוה פויזנער האָט דאך אין יעדער בריוו אירן פארדרייט איר חתימה אַזוי, אַז קיין בן-אדם זאל זיך ניט אנשטויסן, אַז זי האָט זיי געשריבן; גלייך זי וואלט ניט גלויבן איר אייגענער איבערגעגעבנקייט צו אים און וואלט מורא האָבן. אַז אַטדי בריוו זאלן איר שפעטער ניט שאדן. נאר אויב אַזוי, איז מלכס גאנצע חתנווייכקייט בנוגע צו דער ניט איבעריג שיינער און שווינגנדיגער עטל קאדיס שוין געווען ניטמער, ווי א קונץ, אָדער א חובזאך? ווי אַזוי האָט מען באדארפט דערויף קוקן?

איצט איז געווען קלאר, פארוואס חנקע ליובער האָט זיך אַזוי באליידיגט דאן, ווען ער, חיים-משה, האָט איר באוויזן דעם בריוו מיטן אפגעבראכענעם שטיקל פישביין און האָט בײַ איר געפרעגט:

«קלערט איר, הייסט עס, אַז דעם בריוו האָט אנה-געשריבן חוה פויזנער?»

«ווארט, האָט זי בלאס ווערנדיג איבערגעפרעגט, איך האָב דען געזאגט?»

אָט די גבירישע, לייטיש אויפגעצויגענע חנקע האָט געקאנט בלאס ווערן און זיך שטארק באליידיגן נאר דערפאר, וואס מען איז זי חושד, אַז זי איז פעהיג צו רעדן איבעריגס; אַז זי קאן אויסגעבן א צווייטנס אויס-באהאלטענע סודות . . . ס'האָט מיטאַמאָל א ציה געטאן צו איר דאס הארץ; ס'האָט זיך געוואלט איבערבעטן זי, פארפירן מיט איר, ווי פריהער, א לאנגן רוהיגן שמועס און ארויסבאקומען נאך אייניגע קלייניגקייטן, אייניגע איינצלהייטן וועגן מלכן און וועגן עטל קאדיס. נאר ווען ער איז געקומען צו איר אהין אין עוזר ליובערס רייכן הויז, האָט ער זי ניט געטראפן אינדערהיים; זי איז

געווען אוועקגעפארן מיטן קליינעם מאטיקן אין דער אייגענער רויטער, פירגארנדיגער בייטלמיל, וואס געפינט זיך אנדערהאלבן וויאָרסט פון שטאָט און גרייט זיך איצט אויסארבעטן עלעקטריע פאר גאנץ ראקיטנע. עוזר ליובער אליין האָט זיך נאָך אַלץ געפונען אין קיעוו, פונוואנען ער האָט צוליב דער עלעקטריע איבערגעפעקלט איין מאַשין נאָך דער צווייטער, און אין הויז איז קיינער, אחוץ די דינסטן, ניט געווען. ביי חנקען אין צימער, אויפן ווייסן פוקס, וואס לעבן בעט, האָבן זיך געוואלגערט דעם קליינעם מאטיקס א פאר שפילכלאך, און אויפן פאר-פוצטן טישל איז געלעגן ניטמער ווי דער אלבאם, אין וועלכן ס'איז געשטאנען, אַז דאס לעבן איז א ים:

«א ים פון ליבע אויסגעטאקטע קלייניגקייטן און פון פרייליכער פארהוילענער דארשט».

חיים-משה האָט אים דאָרטן פונסניי א בלעטער געדטאן, אָטדעם אלבאם. ער איז דאָרטן געשטאנען א ביסל און האָט זיך אומגעקערט צוריק אין מלכס קליינעם אפטייק-מאגאזין.

נאכדעם איז געקומען נאָך איינער א טאג, א נייער, א וואכעדיגער און א הייסער.

א לופטל א בייטאגדיגס שאקלט דאן פאמעלאך אין עק גאס מיט די יונגע בוימלאך, וואס זיינען ארומגעגריזעט פון בהמות און פון ציגן, און הייזער דרימלען אַזוי אין גרויס היץ, אדער אפשר באהאלטן זיי אין זיך א קיל מיט א פאר פרויען, וואס דרעליווען וויינפערלאך. אין שטאָט קומט ניט אָן קיין פור.

א וואלקן, אַלעמאַל א נייער, לויפט נאר געשווינד איבערן בלויזען הימל, לויפט אויך א שאטן אין דער נידער, יאָגט איבער גארער לענג פון גאס און איבערן קיילאָכדיגן מארק; יוב-טובדיג גאלד אנטלויפט און וואכע-

דיגער שאטן יאגט איבער. און אויך אַזוי איז שוין דאָרטן בײַ עמיצן אין האַרץ: יום־טובדיג גאָלד אנט־לויפט און וואכעדיגער שאטן יאגט איבער. א שַכּנָה אין עק גאס ארבעט א זאָק לעבן די טרעפלאך פון איר שטוב און ווארפט אַלעמאָל א בליק לינקס צו מלכס קליינעם אפטייקמאגאזין; שוין עטליכע טעג זינט זי באמערקט. אַז דער אפטייקמאגאזין איז אלע בײַטאג אפן. זי קומט סוף־כל־סוף אַהין אריין און דערזעהט חיים־משהן. ער שטייט איינער אליין אין א נײַעם אנצוג צווישן די הויכע געשפיגלטע אפטייקשאפעס, וואס קוקן פון הינטערן שטוב גרויזאם און פארטראכט, ווי א שבעהזיצער. ער וועגט מעדיקאמענטן, שרײַבט אין א ביכעלע און פארפאקט אין פעקל נאכן צווייטן.

«זעה נאר, וואונדערט זיך די יידענע, און איך האב געמיינט. אַז דא איז עמיצער פאראן.»

חיים־משה שטייט אין די ווייטע ארבל און טוט אויף דער יידענע ניטמער ווי א קוק: אַזוי פארנומען איז ער און באשעפטיגט. נאר אַז די יידענע גייט אוועק, גע־דויערט סך־הכל א קליינע וויילע, ס'טוט ווידער א קלונג דאס שארפע אפטייקגעלעקל, און ס'שטעלט זיך אריין חוה פויזנער. איר גלייכע פיגור שטייט, ווי תמיד, א ביסל אנגעבויגן אויף די הויכע שיכקאַרקעס. נאר אַליין איז זי אנגעטאָן אין א ווייס גאַרעסן קאַפּטל און אין א שארף אויפן קאַפּ; מער איינפאַך, האָט זי, דאכט זיך, אָנטאן זיך ניט געקאַנט. אַזוי קומט מען פארברענגען צו א מענשן אַן אייגענעם, א נאָהענטן.

«איך וועל אײַך ניט שטערן?» פרעגט זי באלד בײַם אריינקומען, בײַ דער טיר.

און איר בליק איז, ווי שטענדיג, א שמייכלדיגער, אַן עזותדיג קלוגער און פארוואונדערטער. פון צעטומלט־

קייט הערט חיים-משה לחלוטין זיך ניט איין אין אירע לעצטע ווערטער, קוקט אויף איר פארוואונדערט און ווייסט ניט, וואס צו טאן. אַז ער קומט סוף-כל-סוף צו זיך, זיצט זי שוין אויפן בענקל, וואס ער האָט צוליב איר מיט זיין נאָזטיכל אַפגעווישט פון שטויב. און ער שטייט נאך אַלץ אַקעגן איר גרייט צו דינען. ער איז פאַר-וואונדערט און האלט זיין פארשטויבט טיכל אין האנט.

«ווארפט אוועק איינער טיכל» זאָגט זי און שמייכלט. דאס איז איר געוויינליך קול. אירע אויגן קוקן אויף אים נאך אַלץ שפאטיש און עזותדיג קלוג; זי הייסט ער זאל אוועקווארפן זיין טיכל.

דעמאָלט באמערקט ערשט חיים-משה אַז ער האלט ווירקליך די גאנצע צייט א פארשטויבט טיכל אין האנט. ער פילט זיך שולדיג און פאַלגט זי.

«אַך יא» זאָגט ער.

און ער ווארפט אוועק זיין טיכל. צום אָנהייב דאַכט זיך, אַז איר גאַנצער וויזט איז א פארשייטער פרוב, און ניטמער; א לצנותדיגער אויפטו. הייסן הייסט עס אַזוי: איצט אינמיטן לאנגן און הייסן זומערטאָג וועט זי שאפן אַן אינטריגע.

נאר חיים-משה קוקט אויף איר און באמערקט: אירע אויגן פאַלן פלוצים אריין אין א פארטראכטקייט און בא-קומען מיטאַמאָל א סך טיפן. זי קוקט זיך ארום דאָ ביי מלכן אין מאגאזין, ווי אין אַן אלטער היים.

«גלייך איך האב דא אַמאָל עפעס געקויפט...»

אַזוי זאָגט זי, בשעת זי הייבט זיך אויף פונם בענקל און פרובט א שפאציר טאָן אין טיף פון צימער.

דעמאָלט שלאגט חיים-משה איר פלוצים איבער די רייד. «גלייך איר האָט דא אַמאָל עפעס געקויפט, זאָגט ער, און האָט פארגעסן אַפצוצאָלן».

«יאָ, טאַקע, חזרט איבער חוה פּוּיזנער מיט אַזאַ פּאַר-
וואונדערט פנים, גלייך זי גלויבט ניט, אַז ער, חיים-משה,
האַט עס געזאָגט, גלייך איך האָב דא אַמאָל עפּעס גע-
קויפט און האָב פאַרגעסן אָפּצוצאָלן».

זי זעצט זיך צו צוריק אויפן בענקל און זיצט אַזוי א
וויילע מיט אַן אראָפּגעלאָזטן קאַפּ. איר איז, אפנים, מיט-
אַמאָל געוואָרן דא שווער, שטאַרק שווער. און חיים-משה
קוקט אויף איר און שווייגט. איצט געדענקט ער אירע
בריוו, וואָס ליגן ביי מלכן אין שופּלאַד. קיינמאָל האָט
ער זיי נאָך ניט געדענקט אַזוי קלאַר, ווי איצט, בשעת
ער קוקט אויף איר; איבערגעבונדענע ליגן זיי דאָרטן,
אויסגעצייילטע.

«איר בלייבט דאָ, אין מאַנאַזין?»

אזוי פּרעגט חוה פּוּיזנער, און דער קאַפּ איז ביי איר
נאך אַלץ אראָפּגעלאָזן און די אויגן קוקן נאך אַלץ פאַר-
טראכט ערגעצוואוהין אונטער דער סטויקע ארונטער.
«אַך, ניין».

חיים-משה האָט שוין דא איצט מערניט, וואָס צו טאָן.
ער איז גרייט צו גיין, מיט אלע פּבּודן גרייט. ער פאַר-
שליסט אויפּגיך די קאַנטאַרקע און דעם דרויסנדיגן שלאָס
ביי דער טיר און באגלייט זי אראָפּ צו דער מיט פון
שטאָט. ער גייט מיט אַזאַ אויסזעהן, גלייך ער האלט זיך
אין דער מעלה; איצטיגס מאָל מוז ער ביישטיין דעם
נאָסן פון דאַמענערע. אין אָנהייב מאַרק שניידט זיי
איבער דעם וועג די אָרטיגע קאַמיסיע, וואס גיט אכטונג
אויף ריינקייט. בראש פון דער קאַמיסיע גייט דער שטאָט-
דאָקטער גראביי. ער גייט, ווי זיין שטייגער איז, פּוילבליך
און שווער, און זיין פנים איז אויסגעמאַטערט, צי פון
ניט שלאָפּן בייטאָג, צי פון יידישע צרות. ער איז פאַר-
טראָגן. נאָר דערזעהענדיג חוה פּוּיזנער מיט חיים-משהן,

גיט ער זיך העפליך א נויג. זיינע היפשע גרויע אויגן טוען זיך פלוצים אַזא דערשרעק, גלייך מע האָט אים נאָר-וואס אויפגעוועקט פון שלאָף, און באלד טוען זיי זיך צוריק א צינד אן און שמייכלען שוין מיט אלע פיל קנייטשן, וואָס ארום זיי.

«קלוג ווי טויזנט רוחות, שמייכלען זיי וועגן זיך אַליין, איך פארשטיי אַלץ און גיב אייך מיין ברכה».

אַז ער גייט אָפּ א ביסל, קוקט ער זיך נאָכאַמאָל אום און טוט ווידער א שמייכל, נאָר ס'ענטפערט אים ניט קיינער, ניט חוה פּוּזנער און ניט חיים-משה. זיי זיינען שוין נאָהענט צו עזריאל פּוּזנערס נייעם הויז. זיי שטעלן זיך אָפּ לעבן גרויסן גאניק, וואס גייט ארויס, ווי אַן אָפּענע וועראנדע צום איינגעבראכענעם מאַרק, און ס'דאכט זיך, אַז עמיצער פון זיי וועט באלד אנהייבן רעדן. זיי וואַרטן אויף עפעס.

שטייען זיי אַזוי א וויילע און וואַרטן, נאָר קיינער הייבט ניט אָן צו רעדן. א פארבייגייענדיג יינגעלע פאר-האלט זיך גאָר נאהענט לעבן זיי, באטראכט זיי מיט שעמעוודיגקייט אין די אייגעלאַך, מיט א שמייכלעלע אינם איינגעבויגענעם געשטאלטל, און זיי באמערקן עס ניט.

«איך האָף, אַז איר וועט נאָך אריינקומען צו אונז», אַזוי זאָגט חוה פּוּזנער, און אירע אויגן קוקן שוין ווידער צו אים ארויף האלבשמייכלדיג, שעמעוודיג קלוג: גע-פּרטע אויגן.

«אַ, ענטפערט צעטראָגענערהייט חיים-משה, געוויס», און א וויילע שטייט ער נאָך פארטראַכט אויפן ארט; קוקט איר נאָך, ווי זי גייט אריין אין הויז און געדענקט די זאַך, וואס ער שרייבט דאָרטן ביי יצחק-בערן אין וואַלד; פארוואס איז שטענדיג, ווען ער קוקט אויף איר

ווילט זיך אים וואס גיכער ענדיגן די זאך? ער מוז איצט קומען צוריק אין וואַלד אריין און זיך נעמען פאר דער זאך.

XII

מילא, האָט חוה פּוּיזנער ניט געהאַט מער, וואס צו פאַרלייקענען, און האָט געשוויגן. אירע קאַרטן זיינען געווען אָפּן. גאַנץ ראַקיטנע האָט געוואוסט, אַז איר פּרעגער שטייט איצט אָפּ גאַנצע אַוונטן לעבן פאַרקן, הינטערן איינפאַרהויז, וואס לעבן מאַרק, שטייט ער און גלעט דאָרט חייקע די דינסט פאַר דער האַנט. א שטיקל צייט האָט זי ליב געהאַט מלכן. דאס איז געשעהן פונקט דאָן, ווען גאַנץ ראַקיטנע האָט געוואַרט, וואס דא וועט אַרויסקומען.

«מלך, האָט מען געזאָגט, האָט ביי זיך געפּוועלט חתונה האָבן מיט עטל קאַדיס, און אַז חוה פּוּיזנער שיקט אים א צעטעלע, ער זאָל קומען, קומט ער צו איר, א? ער קומט».

דעמאָלט איז חוה פּוּיזנער בכיון אַוועקגעפאַרן פונדער היים אויף א לענגערער צייט, כדי זי זאָל קאָנען שרייבן מלכן שיינע בריוו. און נאָכדעם האָט געטראפן דער נס; דעסלער הייסט דער נס; דעסלער פון די טאָרפּומפּן און פונם גרויסן בעריזשינעצער בראווער, אַן אינזשענער, זאָגט מען, איז ער; ער איז רייך, שטאַרק רייך. אָבער וואס פאַר א שייכות האָט עס צו אים, חיים-משה? וואס גייט עס אים אָן?

ער האָט פאַרגיכערט די טריט:

«א מענש, וואס איז געקומען קיין ראַקיטנע אויסצו פירן א גרויסן ענין, דאַרף גיין מיט גיכע טריט».

ער איז געקומען אינמיטן הייסן העלן טאָג צוריק אין

וואָלד אַרײַן, צוריק צו זיך אין צימער און האָט דאָרטן גאַרנישט געקאָנט טאָן:

«טפו, צו אַלדי שוואַרצע יאָר. ראַקיטנע נעמט צו אָהן שיעור צײַט, און מער גאָר».

די פענסטער זיינען געווען אָפֿן. די זון האָט דורך זיי שטאַרק געבאַקט. האָט ער אַראָפּגעלאָזט די קורצע רויטע פאַרהענגלאַך און האָט זיך אין די ווייסע אַרבל צוגעלייגט אויפֿן בעט. נאר די אַראָפּגעלאָזענע פאַרהענגלאַך האָבן ניט געהאַלפֿן. די פּוסטקײט פּונם לאַנגן הייסן זומערטאָג האָט זיך אַהער געלאָזט פּילן; פּון דער זון, וואס באַקט דעם וואָלד, האָט זי זיך אַהער געלאָזט פּילן און פּון דער אויסגעוועבטער וואַכעדיגקײט, וואס ציהט זיך אַהער מיט אַלע וועגעלאַך און שטעגעלאַך פּון ראַקיטנע דער שטאָט: «ס'אַראַ פּוסטע וואַכעדיגע שטאָט! און וויאָזוי האָסטו דא געלעבט, מלך?

אָט שטייט ער, חיים-משה, דאָרטן, בײַ דער גרעבליע, אין סאַמע אָנהײב ראַקיטנע שטייט ער, אַזוי שטעלט ער זיך פאַר, און קוקט, ווי ווייט, ווייט אין דער גאס, אין איר טיפֿן הינטערגרונט יאָגן זיך אירע וואכעדיגע שאטנס נאָך איר וואכעדיג גאַלד. און די שטאָט אַליין איז אויסגעוועבט, אַלט, אויסגעהוילט און טויט. מאַמעס שטאָפֿן אייער אין די קינדער און שוויצן צו; א טאטע א קרעמער, א לוסטרינענער טאטע, שטייט אויף דער שוועל פון דער גרויסער קלייט און געדענקט, וויפיל פאַר פּוישטן ליגן בײַ אים אויפֿן בוידעם צוגעגרייט אויפֿן ווינטער. ער פּרובט אַלעמאָל, צי די לונגען זיינען בײַ אים רײַן און לייגט איבער די שטיקלאַך וואַטע פּון איין אויער אין צווייטן. און מלך האָט אָפּט געקענט אָפּזיצן א היפשע צײַט לעבן אַטדעם רײַכן קרעמער אויף די טרעפּלאַך און פירן מיט אים א שמועס. אַזוי דערציילט יצחק-בער.

«וואָס זשע מיינט איר, שמייכלט דאָרטן איינמאָל צו אים
שעמעוודיג מלך, צוויי יאָר פאַרשיקט זיין קאן טאַקע
אַמאָל אויך זיין א שטיקל ענין. אַמאָל קאן מען דערפון
האבן א שטיקל נחת־רוח».

נאר דער קרעמער גלויבט ניט אין אַזאַ מין נחת־רוח.
«עט!» אַזוי זאגט ער און קראַצט זיך פאַמעלאַך אין דער
באָרד. ער געדענקט נאָך אַלץ די פיל צוגעגרייטע פוישטן,
וואס בײַ אים אויפן בוידעם. ער גענעצט. נאר מלך
הערט ניט אויף צו שמייכלען . . .

«פונדעסטוועגן, זאָגט ער שטיליקקערהייט, פונדעסט־
וועגן מוז מען מודה זײַן, אַז בײַ אייניגע מענשן איז ניט
דער גאַנצער עיקר פרנסה».

נאר עזריאל פויזנער וויל ניט מודה זײַן.
«עט! זאָגט ער און גענעצט ווידער, ס'איז חלומות,
אינגאַנצן חלומות».

דעמאָלט קומט פלוצים אונטער דער פאַרוואַלטער פּרעגער
און כאַפט גלייך, אינוואס עס גייט דער שמועס. ער האָט
פון תמיד אָן ניט ליב אָטדעם לוסטריגענעם טאַטן. ער
טוט עזותדיג א דריק צו די פענסנע צו דער נאָז און
זאָגט:

«איז אפשר, זאָגט ער, וועט ר' עזריאל פויזנער כאַטש
אין עפעס מודה זײַן? אפשר וועט ער, לפחות, מודה
זײַן, אַז עמיצער אויף דער וועלט . . . אַז עוזר ליובער,
למשל, פאַרמאָגט מער געלט פון אים?»

אין דעם איז פּרעגער היציג. ער איז זיכער: ער האָט
אים געפאַקט, אָטדעם קרעמער; אין עפעס וועט ער
אים פאַרט מוזן מודה זײַן. ער קוקט ווי דער קרעמער
לייגט באַגייס איבער די שטיקלאך וואַטע פון איין אויער
אין צווייטן און קנייטשט מיט די אַקסלען. אין עפעס
וועט ער פאַרט מוזן מודה זײַן. נאר עזריאל פויזנער טוט

א מאַך מיט דער האַנט און בלייבט ווידער קאלט, אינר
גאַנצן קאלט.

«עט! זאָגט ער, ביי עוזר ליובער האָט קיינער ניט
געצייילט...»

איז אָט ...

חיים-משה האָט זיך פּלוצים דערמאנט אָן מלכס פנים:

«איז וואס זשע בין איך מיט דעם אויסן, מלך?»

אַז גארנישט, חיים-משה, אַז א קרעמער האָט ליב צו
יילן».

«און דו שמייכלסט אַלץ, מלך?»

יאַ, חיים-משה, ווייל אויך דו... אויך דו האַלטסט
אין איין ציילן. און ניט ווי א קרעמער ציילסטו, נאר ווי
א טייוול».

«ווי א טייוול?»

אַך יאַ. מאַדנע, ווי קלאר דער שעמעוודיגער מלך זעהט
עס איצט אַלץ פון דאָרטן, פון יענער וועלט... וואס
ארט, אייגנטליך, דעם טייוול, אויב גאָט און אויב נאָרן
זיך איינער אָנעם צווייטן? דער עיקר איז, וואס גאָט האָט
איובן געבענשט... שמחה, ביי אים אין הויז; אלע
וואָך קומען זיך צונויף די קינדער, און דער טייוול גייט
אַרום און אַרום דעם הויז, וואו ס'קומט פאַר די שמחה,
און ציילט און ציילט; א פרעמדוועלטיגער גייסט אָהן
ליידנשאַפטן. אָהן אייגענעם באַגער ציילט פרעמדע אומ-
גליקן און פרעמדע גליקן.

«אַבער א טעות, מלך, א גראַבער טעות».

ער, חיים-משה, איז נאָך צופיל געבונדן מיטן הויז, וואו
ס'קומט פאַר די שמחה, און טראַגט אויף זיך אחריות...
דעם שטומען פּראָטעסט... ער וויל מער ניט זיין דא
אין ראַקטינע, קערט ער זיך אום צוריק אַהין אין דער

גרויסער שטאַט. ער שטייט דאָרטן אויף אין איינעם א זומערדיגן פריהמאָרגן, באַגלייך מיט אַלע גרויסשטעטיגע לייט שטייט ער דאָרטן אויף, און לאָזט זיך אַוועק אין גאס. ער האָט ליב די גאס אין איר פריהמאָרגן; ער האָט ליב די זון, וואס באַקט דעם שטיין, און דעם קילן שטאַט. וואס אינדערזייט. פאַרשיידענע גליקליכע און אומגליק־ליכע מענשן איילן אין פאַרשיידענע זייטן, און אויך ער. חיים־משה, איילט מיט זיי, ער איז איינער פון זיי. אינ־מיטן בריק איז געפאַלן א פערד און גוססט, און מענשן דערשיסן עס דא אויפן אָרט, מענשן זיינען גרויס־שטעטיגע און באַשעפטיגט; זיי האבן קיין צייט ניט צו וואַרטן, ביז דאס פערד וועט אליין אויסגיין, און דער־שיסן עס מיט זיכערקייט, אַז זיי טוען רעכט... נעכטיגע טעג, זיי קוקן זיך ניט אום צו אים, חיים־משה, זיי פרעגן ביי אים ניט, צי ער גיט דערויף זיין הסכמה...

אויפן טראָטואַר, מלך, גייט אַרום אַן אַלטער קבצן, א בלינדער, און טאַפט מיטן שטעקן דעם שטיין.
 «כטבין אַלט ניינציג יאָר, חזרט דער אַלטער, איך בין אַלט ניינציג יאָר, גיט מיר א נדבה».
 און אַרום ווימלט די גאס, מענשן גייען אָפּ און אויף, און אויך ער, חיים־משה, גייט מיט זיי; ער איז איינער פון זיי. איינע א פרוי, זעהט ער, האָט זיך אָפגעשטעלט קויפן ברויט; זי דינגט זיך פאַרן ברויט; זי צעצאָלט זיך. נאר, אַז זי קוקט זיך אום, דערזעהט זי, אַז לעבן איר איז ניט געבליבן איר קליין פיריאָריג קינד. די שרעק פון גאָר דער וועלט איז ביי איר אויפן פנים.
 «א דונער האָט מיך דערשלאָגן, פלעסקעט זי אויס מיט די הענט, נישטאָ מײן קינד!»

א ביסל ווייטער שטייט מען אַרום א האַלבנאַקעטער פרוי. זי האָט א צעריסן לייב: א משוגענע, אַפנים; זי רייסט זיך פאַר די פונאַנדערגעלאָזטע האָר און קלאַפט מיט ביידע פויסטן אין קאָפּ; זי דערציילט וועגן אומגליק, וואס האָט זי געטראפן:

«אַלע יאָרן, דערציילט זי, האָט זי ביי זיך אינדערהיים געוואַרט אויף גאָט; זי איז געווען זיכער, אַז ער וועט קומען — נאַרעשקייטן, ער האָט געמוזט קומען. און היינט אינדערפריה איז ער צו איר געקומען און האָט זי ניט גע-טראָפן אינדערהיים: זי איז אויף א רָגעלע אַוועק-נעגאַנגען פון דער היים».

און אויפן טראָטואַר, מלך, אינדערווייט גייט נאָך אַלץ אַרום דער אַלטער קבצן דער בלינדער און טאַפט מיטן שטעקן דעם שטיין. ער הערט נישט גאַרנישט און זעהט נישט גאַרנישט, מלך; ער געדענקט נאָר זיך און זיינע ניינציג יאָר און די נדבה, וואס אים קומט פאַר זיי:

«כ'בין אַלט ניינציג יאָר, חזרט דער אַלטער, איך בין אַלט ניינציג יאָר, גיט מיר א נדבה».

«וואס זשע איז דערפון געדורנגען, מלך?»
 «אַז גאַרנישט, חיים-משה, אַז דעם אַלטן מוז מען מאַכן זעהענדיג».

«אַבער ער איז אַלט ניינציג יאָר, מלך, ער איז אויפ-געהאַדעוועט אויף נדבות...»
 «און וואס קלערסטו טאָן?»
 «כ'האָב א מיטל, מלך, א זיכער מיטל... וואַרט...»

וואוהין זשע איז דאס פלוצים מגולגל געוואָרן, ער, חיים-משה? אין א פרעמדער שטאָט איז ער מגולגל געוואָרן. ער קאָן ניט די גאס. ער קאן ניט די הייזער.

ער איז צוגעגאנגען צו א פרעמדער פּאַראַדנער טיר, ער האָט אָנגעקלונגען און זיך געשטעלט וואַרטן. קיינער האָט אים נישט געעפנט. ער האָט אַליין א שלעפּ געטאָן די טיר, זי איז אָפּן. ער איז אַרײַנגעקומען אין פּאַדער- צימער און האָט דערזעהן הענגען א פּאַר רעק. «גוט. האָט ער א טראַכט געטאָן, רַמזים אויף מענשן». נאָר די מענשן אַליין זיינען נישטאָ. ער וואַרט א ביסל און קומט אַרײַן אין עסצימער. נאר אויך דאָרטן איז קיינער נישטאָ. אָפּגעטרונקענע גלעזער טיי אויפן טיש, און א סאַמאָוואַר אינדערזײַט; דו טוסט אים א טאַפּ, ער איז נאָך וואַרעם; אַן אָפענער בוך ליגט אויפן טיש: עמיצער האָט, אָפּנים, אין אים נארוואס געלייענט. נארוואס געזוכט מיט די אויגן צווישן די שורות. טירן זיינען אָפּן דורכאויס אין די אַרומיגע צימערן, נאָר אויך דאָרטן איז קיינער נישטאָ. ער רופט, נאר קיינער ענטפערט נישט. ער וויל אַוועקגיין, נאָר ער קען נישט; ער האָט מורא, טאָמער... טאָמער קומט אַרײַן דער גנב...
 «איז אָט, מלך, וואס זשע דאַרף איך, נאָך דיין מיינונג, טאָן?»

«היטן, חיים-משה, היטן, ביזוואַנען ס'וועט קומען דער בעל-הבית».

«נו, און דו, מלך? וואַרט... ווי אַזוי ביסטו אַוועק?»
 אַך יאָ, מאַדנע: ווי אַלע דא אין ראַקײטנע מײַדן אויס דעם שמועס וועגן מלכס אַוועקגיין, וועגן מלכס טויט. בײַ יעדערן איז פאַראַן א חשד, אַז מלך איז געשטאַרבן נישט פון זיין האַרצפעלער אַליין, נאר קיינער וויל דא וועגן דעם נישט רעדן. חנקע ליובער ווערט בלאַס אײַט-ליכס מאַל, וואס ער, חיים-משה, פּרובט פאַרפירן מיט איר וועגן דעם א שמועס, און יצחק-בער דער לאַנגער לאָזט אַראָפּ די ברעמען, קנייטשט מיט די אַקסלען און

שווערט זיך, אַז ער ווייסט ניט: זאָל אים שוין אַזוי וויסן בייז.

«וואס זאָל איך דיר דערויף זאָגן, פרעגט ער, איך ווייס? ער האָט אוודאי געהאט ביי זיך אין אַפטייקמאַגאַזין אַלע גוטע זיבן זאַכן...»

נאר אַט האָט מען אויך נאָך אים, חיים־משהן, דא אין ראַקיטנע אָנגעהויבן נאָכשפירן. דער חשד איז געוואָרן ברייטער... נעכטן בייטאָג גייט ער איינער אַליין איבער דער גאַס. די גאַס איז פּוסט, און אַקעגן גייען דריי דאַמען. אַלע דריי קוקן אויף אים פּונדערווייטנס; אַלע דריי מאַכן אַזעלכע אָנשטעלן, גלייך זיי קאַנען ביי זיך בשום אופן ניט באַשליסן, צי זאָלן זיי אים אָפּשטעלן, צי ניין. איינע פון זיי די מיטלסטע, די געפּאַקטע, איז די מאַדאַם בראַמבערג. זי טראָגט פענסנע און קוקט דורך איר האָפּערדיג, ווייל זי האָט זיך ניט מיט וואס צו שעמען: אַלע דא אין שטאָט טוען איר נאָך. אַלע ווייסן, אַז זי איז א מוסטער פאַר דער שטאָט. זי האָט אַזאַ ציבויפּגעשנורעוועט פּיסקעלע, גלייך זי האָט נארט וואס אַרויסגעזאָגט א חכמה און וואַרט, אַז די גאַנצע וועלט זאָל זי קומען אויסקושן. די צווייטע דאַמע איז אַן אומ־באַקאַנטע, א נידעריגע, א שוואַרצע מיט א נייגעריג איינ־געפּאַלן נעזל, און די דריטע, די יינגסטע, איז אויס־געצויגן לאַנג און דאַר, ווי נאָך א טיפּוס. דאס איז די פּרייע צוהערערין אסתר פּיך, וואס איז צוריק מיט עטליכע טעג אַראָפּגעקומען אַהער אויף די זומערדיגע וואַקאַציעס. זי איז מיד, פון א סך לערנען אין דער גרויסער שטאָט. זי איז אָנגעטאן אין א לייבונט ווייסן אַנגוֹל מיט לאַנגע שלעכט־געפרעסטע פּראַשוועס; זי האַלט אַיינגעבויגן דעם קאָפּ און שמעקט פּונם קליינעם געלן בלימל, וואס זי האַלט אין האַנט, זי שמעקט פּונם בלימל אַזוי נאָהענט, אַז אויפן

שפיץ נאָז בלייבט ביי איר א געלער פלעק. איר קליין אויסגעמאָטערט פנימל איז פאַרצויגן מיט א געפודערט אָפגעברענט הייטל, נאר די קליינע אייגעלאַך גלאַנצן מיט א הונגערִיג פייערל, און אין איר אינגאַנצן צאַפלט נאָך איינס א מאָדנע לעבעדיג אָדערל און לאָזט זי ניט רוהען; דאס אַרבעט זי מער פון אַלע, מען זאָל אים, חיים־משהן, אָפשטעלן. די דאַמען לאָזן אים דורך גאר נאָהענט לעבן זיך און קוקן אויף אים, נאר אַז ער גייט אָפ עטליכע טריט, רופן זיי אים דאָך צוריק, ס'טרעט אַרויס מיט א קליין שמייכלעלע די מאַדאַם בראַמבערג און בעט, ער זאָל קיין פאַראיבל נישט האָבן.

«די זאָך, זאָגט זי, באַשטייט דערין, וואס זיי אַלע דרײַ, אַטדי, וואס חיים־משה זעהט דא פאַר זיך, האָבן אויף זיך גענומען דעם אָוונט, וואס דאַרף אינגליכן געגעבן ווערן לטובת דער תלמוד־תורה. ווילן זיי אים, חיים־משהן, בעטן: ערשטנס, פאַרשטייט מען, ער זאָל אויפן אָוונט זײַן, און צווייטנס — צווייטנס ווילן זיי, אַז חיים־משה זאָל זיך באַטייליגן אין דער פּראָגראַם.»

«אין דער פּראָגראַם?»

חיים־משה זאָגט זיי, אַז צום באַדויערן, האָט ער ניט מיט וואס צו באַטייליגן זיך. חוץ דעם, וועט ער צום אָוונט געוויס שוין דא אין ראַקייטנע ניט זײַן... ער וועט שוין געוויס האָבן אַוועקגעפאַרן.

«נאר אויב אַזוי, זאָגט די מאַדאַם בראַמבערג און וויל זיך אַנטשולדיגן, אויב אַזוי פאַלט דאָך אָפ די גאַנצע זאָך...»

נאר דא שלאָגט איר איבער די רייד די פרייע צוהערערין אסתר פּיך. זי גלויבט ניט, אַז חיים־משה זאָל צו יענער צײַט שוין האָבן אַוועקגעפאַרן פון ראַקייטנע. זי שטייט די גאַנצע צײַט אין איין שורה מיט דער מאַדאַם בראַמ־

בערג און שמעקט איר געל בלימל. אירע אויגן קוקן אויף חיים-משהן אָהן אויפהער פונאונטן ארויף; מיט א שמייכלעלע און מיט נייגעריגקייט קוקן זיי אויף אים און הערן אים ניט אויף צו פארשן.

«איר קלערט דען בכלל אַוועקפאַרן פון ראַקייטען?» פּרעגט זי ביי אים.

און אין א רגע אַרום, ווידער מיטן זעלבן שמייכל אין די אויגן, מיט א רָמזל פון א קלוגיטשקער, וואס ווייסט כלומרשט זיין סוד.

«איר זינט דען פונאַנהייבאָן ניט געקומען קיין ראַקייטען מיט דער דעה, אַז איר זאָלט דא פאַרבלייבן? .. אַז איר זאָלט מער קיינמאַל פונדאַנען ניט אַוועקפאַרן? ..»

«איך? פּרעגט חיים-משה, פאַרוואס מיינט איר אַזוי?» זיי לאָזן זיך גיין אַראָפּ מיט דער גאַס. אין איין שורה מיט אים גייט די פרייע צוהערערין אסתר פּיך, און די איבעריגע צוויי דאַמען גייען נאָך פונהינטן.

«מלך, זאָגט אסתר פּיך, מלך האָט אויך פונאַנהייב גע- זאָגט, אַז ער פאַרט פונדאַנען אַוועק ...»

זי זאָגט עס, ווי גלאַט אַזוי אין דער וועלט אַריין. און חיים-משה באַמערקט, אַז שפאַנען שפאַנט זי גיך, גיך, און בשעת זיי גייען, קוקט זי אַראָפּ צו דער ערד. דערביי האָט זי א טבע איינצובויגן זיך אינצווייען, ווי א דינע זאַנג. ער געזעגנט זיך און קערט זיך אום אין וואַלד אַריין. ער שטרענגט זיך אָן און וויל זיך דערמאַנען, צי ער האָט זיך ניט ווען עס איז פאר עמיצן אַרויסגעכאַפט מיט א וואָרט וועגן דעם אַלעמען, אויף וואס די פרייע צוהערערין אסתר פּיך האָט געוואָרפן א רָמז. ניין, אַליץ, וואס ער האָט ווען ס'איז וועגן דעם געטראַכט, איז געווען פאַרנעפּלט, פאַרנעפּלט אַפילו פאַר אים, חיים-משהן אַליין. די פרייע צוהערערין אסתר פּיך האָט גערעדט גלאַט אַזוי

אין דער וועלט אַרײַן. נאר אויב אַזוי, וועט ער, חיים־משה, שוין מוזן זײַן אויפן אָוונט לטובת דער תלמוד־תורה. אסתר פֿיך וועט דאָרטן אויך זײַן, און דעסלער און חוה פּױזנער... און אויך ער, חיים־משה, ער וועט דאָרטן מוזן זײַן.

XIII

אסתר פֿיך איז ביז שפעט אינאָוונט זיך פאַרזעסן בײַ חנקע ליובער אינדערהיים. אַרײַנגעקומען אויף א רגע, אויף איבעררעדן מכוּח די סערוועטן און טישטעכער, וואָס חנקע האָט צו געבן אויפן אָוונט אין תלמוד־תורה, און פאַרזעסן זיך מיט גלײַכגילטיגקײַט צו היים, צו שלאָף, צו אײַגענעם פּאַנפּעוודיג דינעם קולכל. איר אויסזעהן איז געווען א טרוימעריש לאַנגווייליגער, א האלב אויפ־גערעגטער, האלב דרימלענדיגער. איר אײַנציגער וויסער אנצוג, וואָס מיט די לאַנגע שלעכט געפרעסטע פּראַשוועס, האָט אויסגעזעהן פאַריתומט, ווי זי, די פּרײַע צוהערערין, אסתר פֿיך אַלײַן. זי האָט שוין נישט געהאט קײַנעם דאָ אין שטאָט, אַחוץ אַן עלטערן ברודער, א האַלצהענדלער. אירע פּאָטער און מוטער זײַנען שוין לאַנג געשטאַרבן, און קײַנער האָט נישט געוואוסט, צי מיט איר שוועגערין לעבט זי בשלום, צי נײַן. זי האָט גערעדט מכוּח דעם, וואָס ראַקײַטנע צאַנקט:

«נישט מע שטאַרבט, נישט מע לעבט אין ראַקײַטנע, נאָר מע גוססט».

חנקע האָט זיך צוליב איר אויפגיך באַפּרײַט פון דער קיכנעס חשבונות. זי האָט געלײַגט מאַטיקן שלאָפן און האָט זיך אויף די שפּיצפּינגער אומגעקערט פון זײַן פּינסטערן חדר צוריק אין גרויסן עסצײַמער. אַרום גרויסן ברענענ־דיגן הענגלאַמפּ האָבן די הויכע ווענט גענומען אויסזעהן

ביינאַכטיג און שטארק שפעט, און די פרייע צוהערערין איז דאָ נאָך אַלץ געזעסן און נאָך אַלץ גערעדט. ווער איז זי אַזוינס געווען, אָטדי פרייע צוהערערין? זי האָט דאָ אין שטאַט ניט געהאט איר גלייכן. מעגליך, אַז א פרייע צוהערערין איז זי געוואָרן נאָר דערפאר, וואָס אַלע דאָ אין ראַקיסנע זיינען געווען קורסיסטינס. איצט האָט זי, נאָך פינף יאָר לערנען, זיך אומגעקערט אַהער כמעט א געענדיגטע, כמעט א יוריסט. זי קוקט דאָ אויף אַלעמען פונאויבן אַראָפּ, און איר איינציגער נאָהענטער פריינט איז דאָ דער דאָקטער גראַביי. זי האָט גערעדט מכוח דעם, וואָס פון זומער צו זומער קומט זי אַהער אַראָפּ אויף וואַקאַציעצייט און טרעפט דאָ אַלצמער לאַנגווייליגקייטן, מער פוסטקייט.

«און אָט איז שוין געשטאַרבן מלך אויך, אויף זײַן אַפטייקמאַגאַזין הענגט א שלעסל...»

אירע אויגן האָבן זיך געשמאַלט אין צוויי קליינע שלעפע-ריגע שפעלטיקלאַך. דער קליינער מאַגערער קערפער אינם גראַמען ווייסן אַנצוג האָט זיך געשפאַרט אויפן גליטשיגן זאָנטיק, און דאָס מויל האָט גערעדט און גע-רעדט, אַזוי אַז, קוקנדיג אויף דעם, האָט זיך געדאַכט, אַז רעדן רעדט עס פון זיך אַליין, אָטדאס מויל; ס'הענגט ניט אָפּ ניט פונם מוח און ניט פונם גאַנצן שלעפעריגן קערפער; ס'איז א באַשעפעניש אַליין פאַר זיך און עס רעדט. איז אָט: אַקאַרשט נעכטן בייטאַג איז די פרייע צוהערערין אינאיינעם מיט חיים-משהן אַריינגעקומען אין מלכס אויפגעשלאָסענעם אַפטייקמאַגאַזין; זי האָט דאָרטן דערזעהן אין צווייטן קלענערן צימער דאָס אַפענע פאַר-געלטע אַפטייקפודעלע, וואָס ליגט אויפן פאַרשטויבטן טישל, און האָט מיטאַמאַל פאַרשטאַנען, אַז אַלע דאָ אין ראַקיסנע זיינען פערד, פשוטע פערד:

«מלך איז דאָ געגאַנגען צום טויט מיט קליינע זיכערע טריט, און קיינער האָט עס נישט באַמערקט, אַזוי האָט זי, די פּרײַע צוהערערין, דאָרטן געזאָגט צו חיים־משהן, דער סם, וואָס מלך האָט אויסגעקליבן, איז געוויס געווען א גרינגער, אַ גאַנץ געוואוינליכער, און איינגענומען האָט ער אים אין משך פון א וואָך צייט אַלעטאָג צו ביסעלאַך, סאַר א גרויל! איינעמען סם אין משך פון א וואָך צייט אַלעטאָג צו ביסעלאַך...»

«געשיקט זיך? האָט זיך געוואונדערט חיים־משה, איר מיינט עס באמת?»

«וואָס זשע דען? האָט אים דערויף געענטפערט זי, די פּרײַע צוהערערין, איך טרייב מיט אייך קאַטאַוועס?» אַליין דער דאָקטער, דער דאָקטער גראַביי, איז אָקאַרשט איצט איר, דער פּרײַער צוהערערין, מודה:

«ער הייבט זיך אָן דערמאַנען, זאָגט ער, בעת מ'האַט מלכן באַלד נאָכן טויט אַראַפּגעהויבן פונם בעט, האָט ער דערזעהן אונטערן קישן א קליין קיילאַכיג אַפּטייקפודעלע, א ליידיגס און אָפּנס, און לעבן דעם האָט זיך גע־וואַלגערט דאָס קליינע דעקעלע. דאָס פודעלע איז אינווייניג געווען געל, ווי פון יאָדאָפּאַרם, אַזוי זאָגט דער דאָקטער, נאָר אים איז דעמאָלט גארנישט ניט איינגעפאַלן».

די גאַנצע צייט, וואָס מלך איז געלעגן צובעט מיטן פאכיר אייז אויפן האַרצן, פלעגט ער, דער דאָקטער, צו אים אַלע בייטאָג אַרײַנקומען און פאַרברענגען מיט אים א שעה אַנדערהאַלבן אָדער צוויי. פאַרן אַוועקגיין האָט ער אַלעמאָל געבעטן מלכן זיך אויפזעצן און האָט ביי אים אויסגעהערט דאָס האַרץ.

«נעכטיגע טעג, האָט ער דעמאָלט צו מלכן געזאָגט, ס'איז גארנישט; דאָס האַרץ וועט מוזן אויסהאַלטן».

«יאָ, געוויס, האָט דערויף מלך געשמייכלט, מן הסתם, וועט דאָס האַרץ מוזן אויסהאַלטן»

און דאָס איז געווען דאָן, ווען דעם סם האָט ער איינגענומען מיט א רגע פריהער, אָדער מיט א רגע שפעטער נאָכן דאָקטערס אַוועקגיין. ער האָט געפירט אַלעמען פאַר דער נאָז, מלך.

וואו זשע זיינען דעמאָלט געווען מלכס גוטע פריינט? די פרייע צוהערערין שפעט אָפּ פון אַלע גוטע פריינט מלכס. אַז זי לאַכט, הערט זיך, ווי גיפטיג ס'קלינגט איר דין פאַנפעוודיג קולכל, אין אירע אייגעלאַך צינדט זיך אַן א פייערל.

«עטל קאדיס, זאָגט זי, האָט, דאָכט זיך, געהאַט, פאַר-וואָס צו זיין מלכן געטריי, פונדעסטוועגן האָט זי אים אַפילו איינמאַל דעם קישן ניט איבערגעשלאָגן און האָט ניט געוואוסט, וואָס ביי אים צוקאָפּנס טוט זיך, ס'איז אַן אַקט...»

«און חוה פּויונער האָט זיך פאַרקריגט מיט מלכן פונקט ערב זיין קרענק, זי האָט ניט פאַרגונגען, אַזוי זאָגט מען אין ראַקיסנע... זי האָט ניט געוואָלט הערן, ווי מע שטויסט צימערינג ביי עטל קאָדיס אינדערהיים און ווי מע גרייט זיך דאָרטן צו דער חתונה, איז זי אַוועק געפאַרן אין קרייזשטאָט, זיך זעהן מיט דעסלערן נו, מילא... אָבער פאַרוואָס האָט זי זיך נאָכדעם אומגעקערט און האָט אים אָנגעצונדן דאָס לעמפל אויפן צווייטן טאָג נאָך זיין טויט?»

בכלל מוז די פרייע צוהערערין מודה זיין, אַז זי פאַר-שטייט ניט א סך זאָכן, אָט איז, למשל, איצט אַהער אַראָפּגעקומען אַטדער חבר מלכס, חיים-משה, און דרייט זיך דאָ אַרום, ער גייט דא, זאָגט מען, אַריין אין דיזעלבע הייזער, וואוהין ס'פלעגט אַריינגיין מלך, ער באַגעגנט

זיך מיט דיזעלביגע מענשן . . . חנקע קאן איר ניט קלאר מאכן:

«וואָס טוט ער דאָ?»

בײַ אסתר פֿיך איז, הייסט עס, געווען א חשד, אַז חיים־משהן געפעלט דאָ שוין צופיל אַלץ, וואָס מלך האָט דאָ געטאן . . . חנקען איז צוויימאָל אַריבערגעגאַנגען א גרויל איבערן לײַב, נאר זי האָט געשוויגן. צום אָנהייב איז איר געווען איינגענעם, זי איז געווען די יינגסטע פון אַלע מיידלאַך דאָ, אין שטאָט, קיינמאָל האָט זי נאָך ניט גערעדט מיט איר אַזוי ערנסט, ווי איצט, די פּרײַע צו־הערערין אסתר פֿיך. דערנאָך האָט חנקע ביסלאַכווייז טיף אין זיך אָנגעהויבן וועלן, אַז די פּרײַע צוהערערין זאָל אַוועקגיין. וואָסמער זי איז געזעסן, אַלצמער האָט זי געוואָלט, זי זאָל אַוועקגיין. זי האָט אַליין פאַרשלאָסן נאָך אסתר פֿיך די פאַראַדטיר און האָט זיך נאָכדעם אויס־געטאָן בײַ זיך אין צימער מיט אַן אומצופרידן געפיל בנוגע צו זיך אַליין. צו דער פּרײַער צוהערערין שפעטן זיצן און צו אַלץ, וואָס זי האָט דא גערעדט. וואָס האָט זי אייגנטליך געוואָלט, אַטדי פּרײַע צוהערערין אסתר פֿיך? זי איז שוין געווען ניט קיין יונגע, לחלוטין ניט קיין יונגע. זי איז געווען עלטער פון אַלע מיידלאַך דאָ אין שטאָט. דער איינציגער פּאסיגער מענש, מיט וועמען זי האָט זיך דאָ אין ראַקטינע געקאנט צונויפגיין, איז גע־ווען דער העברעער אנשל צודיק; אַטדער, וואָס איז שוין איינמאָל געווען אין פּאַלעסטינע און וואָס מע האָט שוין געדריקט אייניגע זיינע העברעאישע מאַמרים. די גאַנצע שטאָט האָט געוואָלט, ס'זאָל זײַן א שידוך, נאָר מיט אנשל צודיק האָט זי זיך דאָ אין ראַקטינע פון שטענדיג אָן געקריגט. תמיד, אַז זיי האָבן זיך באַגעגנט, האָבן זיי געמוזט מיט עפעס באַליידיגן איינער דעם

אַנדערן. אַרײַנקומען אין כּעס און זידלען אַזוי שטאַרק
איינער דעם צווייטן. אַז זייטיגע מענשן זאָלן זיי דארטן
פּונאנדערנעמען.

אין א פּאָר נעכט אַרום האָט זיך חנקען געחלומט. אַז
אָהער קיין ראַקיטנע איז ווידעראַמאָל אַראָפּגעקומען מלכס
שוועסטער. די פרעמדשטעטלדיגע פּראָוויזאָרין. אַז עטל
קאָדיס האָט זיך כלומרשט אויך אָהער אומגעקערט. און
אַז אַלע דריי, מלכס שוועסטער. עטל קאָדיס און זי,
חנקע. גייען זיי נאָך נאָך א גרויסער לױה. זיי קלערן
ניט וועגן דער לױה און ווייסן ניט. וועמענס זי איז. און
אינדרויסן איז מאָדנע. ס'איז פּאַרנאכט; אַז זיי קומען
אויפן בײַת-עולם, זעהען זיי, ווי מע נעמט גראָבן א גרוב
אין עק בײַת-עולם. לעבן קאַרשנבוים. אין איין שורה
מיט מלכס קבר נעמט מען גראָבן די גרוב. מע איז
מקבר דעם זשורנאליסט. וואָס וואוינט אין קריים מיט דער
אנטלאָפּענער דאָקטערשע גראַבײַ. נאָר אַז מע לאזט אים
אַראָפּ אין גרוב און מע דעקט אויף זײַן פנים. זעהט מען.
אַז ס'איז ניט ער. ס'איז חיים-משהס פנים.

חנקע האָט זיך פּלוצים. אינמיטן חלום. אויפגעזעצט
אויפן כּעס און האָט מעכאַניש. מיט פּאַרשלאָפּענע פינגער
און פּאַרשלאָפּענע גלידער. גענומען איבערפּלעכטן אויף
זיך דעם צאָפּ; תמיד ווען זי איז געווען אומרוהיג. האָט
זי מעכאַניש איבערגעפּלאַכטן אויף זיך דעם צאָפּ.

חנקע האָט קיינמאָל ניט איבערגערעדט אירע חלומות. זי
האָט אין זיי ניט געגלויבט. נאָר מיט די חלומות אַליין איז
זי געווען אינווייניג געבונדן; א האַלב יאָר. איידער איר
מוטער איז געשטאַרבען. האָט זי זי געזעהן אין חלום א
טויטע. און מיט א חודש פּריהער. איידער זייער טראַגעדי-
דיגע גויאישע וועשערין האָט געבוירן. האָט זיך איר גע-

חלומט די וועשערין מיט א קליין מיידעלע אויף די הענט
א קליין מיידעלע מיט בלויע אויגן און מיט לויכטיגע האָר
פונקט אַזאַ. ווי זי האָט נאָכדעם געהאַט.
חנקע האָט איבערגעלעבט א שרעקליך אויפגערעגטן
צעדרייטן פריהמאָרגן און האָט מיט צופיל מאַמעדיגער
בייזקייט אָנגעשריגן אויף מאַטיקן:

«מאַטיק! זיך איין!»

«מאַטיק! לאָז מיך צורוה. איך בעט דיך».

איטליכס מאָל. וואָס פון דער פאַראַדטיר האָט זיך דער-
הערט א קלונג. האָט זי באַקומען א בלאַס פנים און האָט
זיך אַהין איינגעהערט מיט אַזאַ פאַרשטאַרבן האַרץ גלייך
דאָס גייט מען איר אָנזאָגן. אז איר חלום איז מקוים גע-
וואָרן. זי האָט זיך געפילט שטאַרק מיד. און דער קאָפּ
האָט איר א ביסל וויי געטאָן דערצונאָך האָט זיך דער
טאָג אליין אויסגעגעבן זעהר א הייסער. א נודנער טאָג
און א מאַדנע לאַנגער. אין אַזאַ טאָג האָט זיך געדאַכט
קאָן געשעהן אַלץ.

בייטאָג האָט חנקע אָנגעטאָן יום־טובדיג זיך און מאַטיקן
און האָט גענומען אויף עמיצן וואַרטן. נאָר צו זיי אין
הויז איז קיינער נישט געקומען. און אַלץ אַרום האָט נאָך
פונביינאַכטאָן אויסגעזעהן מאַדנע. דער הייסער זומער-
טאָג איז דאָך געווען א פשוטער. א וואַכעדיגער. און
ערגעצוואו לעבן דער קיך האָט מען נאָך אַלץ געהאַקט
מיטן שווערן האַקמעסער. געהאַקט איילנדיג. ווי אום
ערב־שבת. חנקע האָט זיך קוים דערוואַרט. ביז די הייסע
זון האָט זיך אָפּגערוקט אָנאַזייט. פון די הייזער האַבן
מיט גרויס פוילקייט גענומען אַראָפּקריכן די קורצע שאַטנס.
דעמאָלט האָט חנקע גענומען מיט זיך מאַטיקן און איז
אויסגעפוצטערהייט אַוועקגעאַנגען מיט אים אַראָפּ מיט
דער לאַנגער גאַס. צוגאַסט צו דער יונגער מאַדאַם

בראַמבערג. פון איר האָט ווי תמיד געשמעקט מיט פולן פרישאויסגעזויפטן פנים און מיטן ריח פון נייעם לייקענעם בייטעלע. נאָר איינס אָן אויג האָט ביי איר אונטערגעציטערט. און דער קאַפּ האָט נאָך אַלץ פונבבלי-נאַכט א ביסל ווי געטאָן. ס'האָט איר געשאַסן אין א שליף.

נאר ביי דער מאַדאָם בראַמבערג אינדערהיים האָט קיינער ניט דערמאָנט ניט דעם וואַלד. ניט יצחק-בערן. ניט חיים-משהן. הייסט עס. אַז דאָרטן איז מיט חיים-משהן גאַרנישט ניט געשעהן ביי דער מאַדאָם בראַמבערג איז. ווי תמיד אין שטארקהייסע זומערטעג גע-ווען היימליך. קיל און גוט. ווייל די בעל-הביתטע איז געווען א גרויסע בעריע און ווייל אויף דריי טרעפלאַך און הינטער א שווערער פאַרטיערע האָט מען זיך אויפ-געהויבן אין קליינעם עסציימער געזעסן זיינען דאָרטן די מאַדאָם בראַמבערג. די פראַוויזאָרין ליפשיץ און די נייע ראַבינערשע מיטן איינגעפאלענעם נעזל און מיט די אָפענע קלעפּיג-קלוגע טינטשוואַרצע אייגלאַך געזעסן כמעט אַלע מיט האַנטאַרבעט אין שויס. מיט אַן אויסזעהן פון מענשן. וואָס באַהאַלטן זיך דאָ אויס אינדערקיל פון שטאַרק הייסן דרויסן. און גערעדט האָט מען וועגן דעם. וואָס פאַרביי ראַקייטנע דאַרף אינגליכן אָנהייבן דורכגיין א קוריערצוג. און וועגן דעם. וואָס אין די גרויסע שטעט האָט מען שוין ווידער אָנגעהויבן טראַגן פשוטע קליידלאַך. גלאַטע אַזעלכע און שמאַלע:

מע פלאַנטערט קוים מיט די פיס.

חנקע איז דאָרטן אָפגעזעסן ביז נאָך בייטאַגעדיגן טיי. אָפגעזעסן מיט שווערקייט. מיט אָנשטענדיגער לאַנג-ווייליקייט. דרך ארץ צו דער בעל-הביתטע וואָס איז געווען איר געשטאַרבענער מוטערס נאָהענטסטער פריינט.

און אוועקגעגאָנגען איז זי סוף כל סוף פונדאָנען מיט דערזעלבער אומצופרידנקייט מיט דערזעלבער אויפֿ־רעגונג מיט וועלכע זי איז אָהער געקומען; אַרויס־געגאָנגען אינאיינעם מיט מאַטיקן אינדרויסן און ווידער־אַמאָל דערזעהן דעם ברענענדיגהייסן זונענאוויסגאס. דעם לאנגן תּמוזדיגן טאָג ער איז געווען פּינליך און אומענדליך. אַטדער טאָג זיינע קורצע שאַטנס האָבן זיך קוים גערוקט. קוים געקראַכן און די אינווייניגסטע אומ־רוהיגקייט אויך. אויפן טראַטואַר אין שאַטן זיינען אויסגעפּוצט. ווי אום יום־טובֿ אַרומגעגאָנגען ביידע משרתים פון בראַמבערגס סקלאד פון ערדמאַשינעס. זיך ליידגייעריש געווערטלט און ליידגייעריש געראַנגלט. און אין די צוויי קלויסטערס. וואָס אין ביידע עקן שטאַט אונטער די בערג. האָבן שוין ווידער נאָך לאנגער ביי־טאָגעדיגער רוה גענומען קלינגען די גלאַקן; אָפּגעוואַרט אַזוי איינער דעם צווייטן. אָפּגעוואַרט שטיפּעריש און יונג און ווידעראַמאָל גענומען פאַריאַגן פאַרקלינגען איינער דעם צווייטן. ס'איז געווען א מיטזומערדיגער גויאישער קאָאָאָג א קאָאָאָג. וואָס געהייליגט ווערט ער אין די זאַטע רוהיגע דערפער אַרום. און וואָס דאָס שטעטל דאָ נאָנט אים טיילווייז אויס און איז אים האלב מתלל; ס'האָבן זיך ליידגייעריש געלאנגווייליגט אין מאַרק א פאַר פאַר־געסענע גויאישע פּורן. זיך געלאנגווייליגט מיט בענקשאפט צו די אַוועקגעשאַקלטע האלבשיכורע בעל־הבתים־פּויערים; ס'איז געווען פּוסט אין שטאַט און פּונווייט. פונם שיפּעדיגן באַרג. וואָס אַקעגן. האָט זיך אָהער אַרויסגעבלייבט דער גרויסער וואַלד מיט זיין אָנהייב גע־דיכטעניש. א שנורגלייכער בלויער וואַלד. וואָס קייטלט באַרג און הימל און טריפט איצט אין דער גרויסער היץ מיט בלויער פאַררויכלטקייט אַרום זיך און אַרום זיינע

טיפּן. און אַזוי נאָהענט איז איצט אַהין. אַזוי נאָהענט און אַזוי ווייט. דאָרטן געפינט זיך איצט חיים-משה... פּלוצים איז חנקע געוואָרן שטארק רויט. קוקנדיג אַהין צו אָטדעם וואַלד; זי האָט מאַמעדיג אַפּגעהאלטן מאַטיקן. ער זאָל ניט לויפן אַפּריהער. און אַליין איז זי געוואָרן שטארק רויט, און די ברוטט האָט זיך אָנגעהויבן הייבן און ווערן פּול מיט האַרץ פּול מיט האַרץ - דאָס ערשטע מאָל איז איר איצט אַרויפגעקומען א געדאַנק. נעמען מאַטיקן און אַרויפגיין מיט אים אַהין אויפן באַרג צו חיים-משה; דאָס ערשטע מאָל האָט אַהין צו אים אַזאַ שטארקן ציה געטאַן. און זי איז געוואָרן רויט שטארק רויט. אייגנטליך. איז ער איר געווען א פּרעמדער. אָטדער חיים-משה. סך הכל א מאָל דריי איז ער געווען ביי זיי אין הייז און מער איז ער שוין ניט געקומען. ער האָט אויפגעהערט צו גיין. חנקע האָט אַפּגעהאַלטן מאַטיקן מיט כּעס אין קול:

«מאַטיק, לויף ניט. איך בעט דיך».

און שווער איז געווען צו וויסן אויף וועמען איז זי אויפגעטראָגן; אויף זיך פאַרן געפיל. וואָס ציהט אַהין אין וואַלד. צו אויף מאַטיקן. וואָס פאַרלויפט אַפּריהער און פּלאַנטערט זיך יעדערן פאַר די פּיס.

אין עק מאַרק אין אלכסון האָט חנקע דערזעהן די יצחק בעריכע. זי איז געזעסן איינע אַליין אויף דער זון אויף א ווייטגעפאַרבטער בריהענדיגער באַנק. וואָס אַקעגן א קלייט פון געפּעס.

חנקע האָט זיך לעבן איר אַפּגעשטעלט:

«פּרעג איך אַיך: אין אַזאַ היץ!...»

די קרענקליך געלע יצחק-בעריכע איז געזעסן אויפן בענקל אויסגעפּוצט ווי אום שבת בייטאַג; זי האָט פון

גרויס היץ צעבונדן אויף זיך דאָס זיידענע קאָפּטיכל און האָט געפּאָכט מיט ביידע עקן אויפן שוויציגן פנים.
 «אוי, איז הייס, האָט זי זיך געקלאָגט מיט א מינע פון פאַר חלשות, מע קאָן אויסגיין... און חנקע, חנקע איז נאָך א קינד, אינגאַנצן א קינד, אויב זי פרעגט, נאָכוואָס יצחק־בער דערלאָזט, זי זאָל זיך קראַנקערהייט אין אַזאַ היץ שלעפּן אין שטאָט אַרײַן.
 די זאָך באַשטייט דערין, וואָס יצחק־בער האָט זיך פון פּרומקייט אָפּגעשאַקלט:

«שוין אינגאַנצן אָפּגעשאַקלט, טעג און וואָכן, אין שטויב דאָרטן, צווישן די פּילשטשיקעס, און אין גאַט גלויבט ער ניט... ווייס איך, וואָס... ער גלויבט ניט... נאָך יענע וואָך האָט ער געהאַט יאַרצײַט, יצחק־בער, און פאַרגעסן, גאַרניט געגאַנגען אין שטאָט אַרײַן; זיך ניט אָפּגעוואָשן אפילו.

איז נו, מילא, יצחק־בער, ווי ער וויל זיך, נאָך זי, די יצחק־בעריכע, זי האָט מורא פאַר גאַט; זי איז קראַנק... האָט זי איצט אַטדאָס גענומען מיט זיך, א פונט ליכט, און איז געקומען אין שטאָט אַרײַן, ליכט פון א יאַרצײַט זיינען אַסור ווי א חרם, אַטדאָס זיצט זי דאָ אויפן בענקל ניטווייט פון דער שול און וואַרט: די שול איז נאָך פאַרשלאָסן, ס'וועט קומען דער שמש, וועט זי אים די ליכט אָפּגעבן, און יצחק־בער? יצחק־בער ווייסט דערפון אפילו ניט, יצחק־בער איז נאָך גאַנץ פריה אַוועקגעפאַרן ערגעץ מיטן וואַלד־פּערד־און וועגל, חנקע איז רויט געוואָרן.

און חיים־משה?

זי האָט זיך פאַרלוירן, דאָס ערשטע מאָל פאַר דער גאַנצער צײַט האָט זי געפרעגט אויף חיים־משה, זי האָט ניט געוואוסט, וואָס וועט וועגן איר מיינען די יצחק־

בעריכע. גאַר די יצחק־בעריכע האָט גאַרנישט גע־
מיינט

«ווער? אַטדער רוח?» האָט זי זיך געוואונדערט.
זי האָט אָנגערופן חיים־משהן «רוח» ווייל קיין מענש
אין דער וועלט איז ניט אימשהטאָנד צו לעבן אַזוי. ווי ער
לעבט זי אַליין האָט כאַלד נאָך פסח געהייסן יצחק־בערן
אַנשרייבן חיים־משהן. ער זאָל קומען זי האָט געמיינט:
ער וועט דאָ אַרויפנעמען אויף ויך א ביסל לייב. נו, איז
דאָך עס אַבער א רוח. גיט קיין מענש. א ניט עסט ער?
זי ער טרינקט? א ניט שלאָפט ער? ... ער איז צעיאָצט.
ער טומלט און גענוג

אַנומלטן איז געקומען צו פאַרן אין וואַלד אַרײַן יצחק־
בערס שוועסטער מיט איר מיידעלע. שוין גיט קיין
יונגע אַטדאָס מיידעלע אירס א יאָר אַכט־צעהן
אוודאי. רעדן רעדט עס שעפעליאָווע און אַליין איז עס
געבליבן בײַם קינדערשן שכל; ויצט גאנצע טעג אינ־
דרויסן בײַ דער שטוב אויף דער ערד און שפילט אין
טשעריק ציילט און ציילט און שפילט נאָכאַמאָל און
ציילט נאָכאַמאָל האָט ער געקענט אַזוי אַפּוּיצן אַקעגן
איר גאנצע שעהן. חיים־משה און קוקן ווי זי שפילט.
«איז וויפיל האָסטו שוין געמאַכט?» פּרעגט ער אַזוי
בײַם מיידעלע

«שוין טוידנט. ענטפערט דאָס מיידעלע. א פּך. א פּך
מאָל טוידנט»

«און איצט. וואָס וועסטו טאָן?»

«איך וועל מאַכן נאָך טוידנט»

«יאָ. יאָ. זאָגט ער. און קוקט איר אין פנים אַרײַן.

מאָך נאָכאַמאָל טוידנט»

ער גייט אַוועק צו זיך און פאַרשפאַרט זיך. ער טוט
דאָרטן אַפנים. עפעס ווער ווייס אים? תמיד שמייכלט

ער. אַז מע פרעגט אים. וואָס ער טוט. שמייכלט ער און
ענטפערט ניט. און אונטער די אויגן איז אים שוין בלוי
ער איז הויט און בייך. ביינאָכט רעדט מען שעהנלאנג ביי
אים אין צימער. זי. די יצחק־בעריכע. כאַפּט זיך אויף
אינמיטן דער נאַכט און הערט. ווי מע רעדט דאָרטן.
«חיים־משה. קלאַפּט זי אים סוף־כל־סוף אָן איז ווענטל.
ווער רעדט עס דאָרטן ביי דיר. חיים־משה?»
«ס'איז גאַרניט». שרייט ער צו איר פון יענער זייט
ווענטל און איז פרייליך.
ער לאַכט.

«ס'איז שׂדים. שרייט ער צו איר. שׂדים טאַנצן אַרום
מיר ביי מיר אין צימער».
«זי. די יצחק־בעריכע. מוז זיך פאַר הנקען מודה זײן:
זי איז שוין ניט צופרידן וואָס ער איז אַהער אַראָפּ־
געקומען. חיים־משה. זי האָט מורא פאַר אַזעלכע ווערטער.
ווען חיים־משה זאָל זיך איצט וועלן באַזעצן ערגעץ
אַנדערש. וואָלט זי אים געזאָגט א גרויסן דאַנק. נאָר
פאַרוואָס איז חנקע אַזוי בלאַס? . . . וואָס איילט זי אַזוי.
חנקע? זי גייט שוין אַהיים? און דער שמש פון דער
שול איז נאָך אַלץ נישטאַ. זעהט נאָר. איך בעט אייך:
די זון איז שוין נאָר אויפן דאַך. און די שול איז נאָך אַלץ
געשלאָסן. ווען קומט שוין א מאָל דער שמש? נאָר חנקע
גייט שוין טאַקע? א גוטן טאַג. א גוטן טאַג».

חנקע איז געווען ניט אַזוי דערשראָקן. ווי בלאַס.
פאַרוואָס האָט זי פּלוצים דערפילט אין חיים־משהן אַזאַ
אייגענעם. אַזאַ נאָהענטן. נאָהענטן גלייך ער וואָלט
געווען אירער אָן עלטערער געראטענער ברודער. נאָך
א סך. א סך א נאָהענטערער. ווי איר אייגענער עלטערער
ברודער; ער איז א סך. א סך יאָרן ניט געווען אינ־

דערהיים. ער האָלט ניט פון דער היים. און איצט איז ער אַראָפּגעקומען נאָר פאַרוואָס האָט זיך געטראָפּן אַז פאַרפאַרן איז ער ניט גלייך צו זיך צו זיי אין הויז. נאָר אין וואָלד אַרײַן צו דער יצחק־בעריכע. וואָס וואָלט געווען צופרידן ווען ער קלייבט זיך פון איר אַרויס? פאַרוואס זאָל זיך דא אין ראַקײטנע ניט געפּינען עמיצער. וואָס זאָל אים דאָס זאגן? זי האָט אין זייטיגן הינטער געסל דערזעהן פּונווייטנס דעם דאָקטער גראַבײַ און האָט זיך אויף א רגע אָפּגעשטעלט: אפשר וואָלט עס אים געזאָגט דער דאָקטער גראַבײַ? ער קאָן דאָך חיים־משהן נאָך פון דער גרויסער שטאָט. אפשר וואָלט זי אים געבעטן...

נאָר דער דאָקטער גראַבײַ איז דורכגעגאַנגען גאר נאָהענט פאַרביי איר און האָט זי ניט באַמערקט. זײַן פּריש געגאַלט פנים. וואָס מיט די גראַבע און לויכטיגע פּריצישע וואַנצעס. איז געווען שוואַרץ אָפּגעברענט און פאַרשוויצט צעטראָגן און אויסגעמאַטערט־מיד פון ניט שלאָפּן בײַטאָג האָט ער געוויגט זײַן פעסטן קערפּער אויף די קורצע און פעסטע רעסאָרנדיגע פּיסלאַך און איז איצט בײַ זונזעצן אַרומגעגאַנגען אין די הינטערגעסלאַך מיט פאַרנאָכטיג שפעטע וויזשן צו זײַנע חולאים. צעטראָגענערהייט האָט ער געטראָפּן אין א פרעמדער שטוב. ניט אַהין. וואוהין מע האָט אים גערופן א פאַר־פּוצט מיידל האָט אים פון דאָרטן אַרויסבאַגלייט מיט גרויס דרך ארץ און האָט אים שמייכלדיג אָנגעוויזן: «אַט אַהין... אין יענער שטוב האָט מען געוויס דעם דאָקטער געבעטן».

און ער האָט דעם מיידל שוין אַפּילו קיין דאַנק ניט געזאָגט; ער האָט דערזעהן חנקען מיט מאַטיקן דורכגיין האָט ער פּלוצים אויפגעוואַכט. ער האָט א שמייכל גע-

טאָן מיט אַלע קנייטשן. וואָס אַרום זײַנע פאַרדרימלטע
אויגן. און האָט א מאַך געטאן צו חנקען מיט דער האַנט:
«אַט אַהין. אין יענעם הויז. האָט ער געזאגט. ס'איז
אַלצאיינס... נעכטיגע טעג...»

XIV

דער דאָקטער גראַבײ איז אַרומגעגאַנגען מיט דער
קאָמיסיע. וואָס גיט אַכטונג אויף ריינקײט.
ער האָט שלעכט באַזוכט זײַנע חולאים. אָפּגעכאַפט זײַן
אַרבעט אין שפּיטאַל און פּריציזש שטום געטראָגן דעם
עול פונם אַראָפּגעקומענעם אינספּעקטאָר. דעם דאָרן
שטרענגען גוי. וואָס טראָגט בלויז ברילן און איז
אינכעס. משוגענערווייז אינכעס. יידן האָבן דאָן
גנביש אונטערגעקוקט פון יעדן שמאַלן סיטקעלע, ס'איז
געווען כדאי צו וויסן:
«וועמען פון זײַנע באַקאַנטע וועט דער דאָקטער לאָזן
מאַכן אַן אַקט?»

נאָר דער דאָקטער האָט געהאַט א מיד פאַרשטיינערט
פנים. געהאַלטן די הענט אַרונטערגעלייגט אונטערן
ווייסן זומערדיגן רעקל און נאָכגעגאַנגען דעם אינספּעקט
טאָר מיט אַן אויסזעהן. גלייך ער דער דאָקטער וואָס
שטייט העכער פון אים. מישט זיך ככיון ניט און האַלט
שטאַט; ער לאָזט אַטדעם שלעכטן וואַריאַט. דעם גוי.
מאַכן אַקטן. וועמען ער וויל.

דריי טעג פּסדר איז דער דאָקטער גראַבײ געווען. אַזוי
צוזאַגן פאַרקנעכטעט. שלעפּעריג און עפעס ווי ניט
מיט אַלעמען. און אויפן פּערטן טאָג נאָך וואַרעמעס.
ווען די קאָמיסיע איז אַוועקגעפאַרן. איז ער כאַפּרייט
געזעסן לעבן אַלטן מילשטיין רעם טיש. וואָס אין שטאָטן
פון עזריאל פּויזנערס גרויסער קלייט. איצט איז שוין

דאָ ווידער מער קיין עלטערס פון אים ניט געווען. ער האָט געשוויצט. געטרונקען די פלעשלאַך לימאָנאַד. וואָס דער עלטערער קלייטמשרת עפנט פאַר אים מיט אַזאַ דרך ארץ. גלייך ער איז א חשובער קונה. א גלח. ער האָט שעלמיש געשמייכלט און האָט גערעדט מכוח דעם. וואָס אַלץ איז גאַרנישט. בלאַטע שבבלאַטע:

«גלויבט זשע מיר. ר' עזריאל פּויונער. נעכטיגע טעג!»
 «די הויפטזאַך באַשטייט דערין. וואָס די לופט איז פול מיט זיגער. . . . וויפיל מענשן. אַזויפיל זיגער. און יעדער פאַר זיך. יעדערער — א גרויסער. גרעסער יעדנפאַלס פונם צווייטן. . . . און אַט איז נאָך איינער. א?»

דאָס האָט ער דערזעהן דעם לאַנגן אַנשל צודיק צוגיין. האָט ער צו אים א שמייכל געטאָן מיט די פולע פריזישע וואַנצעס. מיט די אויגן און מיט די פיל קלוגע קנייטשן אַרום זיי און האָט אים געגעבן די האַנט. ער האָט אים געבעטן ויצן דאָ אַקעגן אים אויף דער באַנק און האָט אים שעלמיש א קלאַפּ געטאָן אין אַקסל.

«אויך א זיגער! וואָס? נישט אַזוי? . . .»

אַנשל צודיק האָט נאָרוואָס פאַרן אַרויסגיין פּונדער־היים געהאַט באַטראַכט אויף זיך אַקעגן שפיגל זיין ווייטן קראַגן און האָט באַשלאָסן. אַז ס'איז ניט מסוכן. אַז מע קוקט זיך ניט צו גאָר נאָהענט. זעהט מען ניט. אַז דער קראַגן איז א גומענער. איצט איז ער געווען רוהיג און האָט. ווי זיין טבע איז דאָ אין גלות. געקוקט סקעפטיש אויף דער וועלט און אויך אויפן דאָקטער גראַביי. ס'איז איצט געווען שטאַרק מאַדנע אויף אים צו קוקן. אויף אַטדעם דאָקטער. די גאַנצע שטאַט איז געווען פול מיט קלאַנגען וועגן דעם. וואָס זיין אַנטלאַפּענע פרוי. די זעלטענע פאַרשוין. געפינט זיך איצט אין דער נאָהענטער קרייזשטאַט אין האַטעל. אַז צוואַמען מיט איר געפינט

זיך איצט דאָרטן דער גרויסשטעטיגער זשורנאַליסט. וואָס
וואוינט מיט איר די גאַנצע צייט אין קרים. און אַז זי
גרייט זיך אַראָפּצוקומען אַהער א קוק טאָן אויפן קינד.
יעדן טאָג האָט זי געקאָנט אַהער אַראָפּקומען. די גאַנצע
שטאָט האָט אים געהאַט אין מויל. און ער איז דאָ גע-
זעסן מיט אַזאַ אויסזעהן גלייך אים איז אַלצאיינס. וואָס
מע רעדט וועגן אים. ער האָט גערעדט מכוה דעם. וואָס
די לופט איז פול מיט זיגער. און אַלץ איז בלאָטע.

«נעכטיגע טעג»

דעסלער. דעסלער פון בעריזשינעץ. למשל. פאָרט אָפּט
אין קרייזשטאָט; ער האָט דאָרטן. זאָגט מען. געשעפט.
ער שטייט אויפן יואָקזאַל ביי דער בילעטקאָסע אינם
האַרטן ברוינעם הוט און אין די לייקענע הענטשקעס
שטייט ער דאָרטן. און פאַר אים שטייען נאָך דריי. צי
פיר מענשן. אַלע דאַרפן בילעטן אין קרייזשטאָט.
יעדערער זאָגט דאָרטן צום קאַסיר: «מיר אויך א בילעט
אין קרייזשטאָט» נאָר אַז ס'קומט צו דעסלערן. טוט ער
א שטילן הוסט און זאָגט: «און מיר א בילעט אין קרייז-
שטאָט». ווייל ער האַלט אַז ער איז ניט גלייך מיט
אַלעמען. ניין. בשום אופן. פון אים הייבט זיך אַן א נייע
צאָל; ניט «ער פאָרט אויך» נאָר «ער» פאָרט. און
אַנדערע «פאָרן אויך». אים. דעם דאָקטער. איז שוין
אַפילו א חידוש. ווי דערלאָזט עס דעסלער. אַז די ערע
זאָל זיך אָנהייבן ציילן ניט פון אים. נאָר פון קריסטוסן.
כע. כע. כע.

דער דאָקטער האָט זיך פונאַנדערגעלאַכט פריציש און
גרינג און האָט געגעבן א קלאַפּ צו מיט דער האַנט אויפן
קאַלטן לימאָנאַד. וואָס אין גלעזל:

נאָר אָט ברענגט מען אַנומלטן צו אים. דעם דאָקטער.
אין שפיטאַל נאָך איינעם א זיגער. דאָס איז א

געבלליך דאָר און בלאַס עקסטערנאינגל פון א נאָהענט
שטעטל.

«ער האָט שוין שטודירט אין אָדעס און שלאָפט נישט
בײַנאַכט. אזוי דערציילט די מוטער זײַנע. יאָ, יאָ, זאָגט
זי. איר מעגט אים גלויבן».

נאָר דאָס יינגל אליין שווייגט און קוקט זיך אַרום
גרויסמוטיג. נישט אויפן דאָקטער קוקט ער. נאָר אויף די
ווענטבילדער אויף די ביכער אין שראַנק. אויסריידן דאָ
א וואָרט רעכנט ער נידעריגער פון זײַן כבוד. ער גלויבט
נישט אין מעדיצין. אזוי ווייזט זיך גאָכדעם אַרויס:

«מיט וואָס פרעגט ער בײַם דאָקטער קאָנט איר היילן
אָפּגעשוואַכטע ליבע? איר האָט נישט מיט וואָס זי צו היילן».
«ער האַלט בכלל נישט פון וויסנשאַפט. אַלע געזעצן.

זאָגט ער. רירן אים קוים אין פּיאַטע»

«איר קענט זאָגט ער באַשטראַפן א מענשן וואָס
צעברעכט מיר א ריפּ אָדער א ביין אָבער מיט וואָס
וועט איר אים באַשטראַפן. אויב ער צעברעכט מיר א
געדאַנק אָדער א געפיל? איר האָט אַפילו קיינמאַל נישט
געטראַכט. אז ס'קומט אים באַשטראַפן».

ער טיילט זיך אויס פון אַלע. ער זאָגט «איך און
«איר». קלאָר ס'איז א «זיגער». נאָר דעם דאָקטער
אינטערעסירט דאָן איין זאָך:

«הערט. פרעגט ער בײַם עקסטערנאינגל. צי ווייסט איר
נישט וועגן איינעם אָן אינזשענער דעסלער? וועגן דעסלער
פון בעריזשינעץ?»

«וועגן וועמען?»

«אַך. נײַן». דער עקסטערנאינגל האָט קיינמאַל וועגן

אים נישט געהערט.

דער דאָקטער האָט זיך ווידער פּריציזש און גרינג פּונ-
אַנדערגעלאַכט. זיך פּונאַנדערגעלאַכט פּונדעם. וואָס

אין «זיגער» אָנערקענט ניט דעם צווייטן, און האָט
 חבריש אַרויפגעלייגט די האַנט צו אַנשל צודיק אויפן
 אַקסל:

«נאָר אַט איז ער. דער דאָקטער גראַבני אַליין. אויך.
 אַזוי צוואַנגן. א «געוועזענער זיגער»...

ער האָט איצט געוואָלט ריידן. דער דאָקטער, טרינקען
 לימאָנאָד דאָ אין שאַטן פון עזריאל פּויונערס קלייט און
 ריידן. ריידן אָהן א ברעג ער האָט ניט געהאַט, וואוהין
 צו אַיילן. ווען ער קומט איצט אַהיים, וואָלט ער גע-
 פונען זײַן קליין דאָקטערש טרוקן הויפל פאַרגאַסן מיט זון
 און אינווייניג אין די צימערן וואָלט ער קיינעם ניט גע-
 טראָפּן. אַחוץ דער יונגער אויסגעמושטירטער גויע, דער
 דינסט, און אַחוץ זײַן איינציג זעקסיאַריג מיידעלע, וואָס
 די אַנטלאָפּענע פרוי האָט אים דאָ געלאָזן. ס'איז ניט
 לאַנג געווען קראַנק מיט דיפטערייט, אַטדאָס מיידעלע,
 און האָלט איצט אין געזונט ווערן; סע זיצט אין ווייסן
 אָפּעראַציאָנסצימער אויף דער הילצערנער סאָפּקע, מיט
 א פאַרבאַנדאַזשעוועט העלזל זיצט עס דאָרטן און שפּילט
 זיך מיט דער אַלטער פּידל, וואָס די דינסט האָט אַראָפּ-
 געבראַכט פון בוידעם. דאָס איז דעם דאָקטער גראַבני
 פּידל דעם ערשטן זומער, ווען ער איז קיין ראַקיסנע
 אַראָפּגעקומען. האָט ער נאָך געשפּילט גאַנצע שטיקער
 פון מענדלסאָנס קאָנצערט. שטאַטלייט האָבן דעמאָלט
 געקאָנט אָפּשטיין גאַנצע זומער אַוונטן אונטער זײַנע
 אָפּענע פענסטער. הערן און שמועסן מכוּח דעם, וואָס ער
 שפּילט גוט. דער דאָקטער:

«ווי גאָר די גרויסע שפּילער שפּילט ער».

און איצט איז אַטדי פּידל געווען אָהן א גריף און סך
 הכל מיט איינער א מיטלסטער סטרווע, אַן אויסגעצויגע-
 נער אַזאָ און א פאַרדאָרטער. אַז מע האָט זי א פּיק

געטאַן. האָט זי כמעט נישט אַרױסגעגעבן קײן שום קלאַנג. דאָס איז געווען דעם דאָקטער גראַבייס אַפגעשפּילטע פּידל. אַנשױל צוּדיק האָט זיך געפּילט לעפּיש דערפּון. וואָס דער דאָקטער האַלט אַ לענגערע ווײלע די האַנט אויף זײַן אַקסל: ער האָט פּויל אונטערגעשמײכלט און האָט געקוקט אױפּן דאָקטער סקעפּטיש.

« שטײלער וואָרעם אַטדער כלומרשט העפּליכער דאָקטער. וואָס רעדט שטענדיג וועגן עולמותן אין אַ קאַפּיקע פּונדעסטוועגן גלױבט ער... מע זאָגט: ער האַלט אױסגעבאַהאַלטן דרײַסיג טױזנט ערגעץ אין קרײַד שטאַט אין אַ באַנק»

און דער דאָקטער האָט אַלץ גערעדט וועגן דעם. וואָס ער האָט אַמאָל נאָכן ענדיגן אונױוערסיטעט פּיר יאָר נאָכ־אַנאַנד דעם סטודענטישן סורדעט נישט אױסגעטאַן זײַן פּאַרטיי האָט אים דעמאַלט אַרומגעשיקט פּון שטאַט צו שטאַט. און ער האָט אַפּגעהאַלטן אײַן גלאַנצײגע רעדע נאָך דער צווייטער און אומעטום. וואוּהין ער קומט. טרעפט ער אַ גרױסן זאַל אױבערגעפּילט מיט מענשן. ער קען קײנעם נישט. נאָר אַלע קאַנען אים. דעם דאָקטער גראַביי.

קומט ער אײנמאָל זומער בײַטאַג אין אַ גרױסער שטאַט און אין זעלבן אַוונט רעדט ער. דער זאַל איז מער גע־פּאַקט. ווי תּמיד. אַ סך יונגע לײַט. מײדלאַך און אײנע אַ מײדל באַגלײט אים נאָכדעם אַרױס פּון זאַל. אַ שלאַנקע שײנע מײדל און העכער פּון אים. דעם דאָקטער גראַביי. העכער מיט אַ גאַנצן קאַפּ. זײ גײען בײדע אַראָפּ פּון דרײַטן גאַרן מיט די טרעפּ און אַרום איז פּינסטער. די עלעקטריע אױסגעלאַשן. זײ רײדן פּרײליך. פּלוצים טוט זיך אַ דרײַ ער. דער דאָקטער. נעמט אַרום דאָס מײדל און טוט זי אַ קוש...

נאָר פאַרוואָס פאַרכאַפט זיך פּלוצים דער דאָקטער און שטעלט זיך אָפּ? צי איז אַטדאָס מיידל ניט געוואָרן נאָכדעם זיין פּרוי. אַטדי. וואָס איז פון אים פאַר צוויי יאָרן אַנטלאָפּן און וויל איצט פון קרייזששטאָט אַראָפּקומען א קוק טאָן אויפן קינד? ... יעדנפאַלס איז זי אויך זעהר א שלאַנקע. א שיינע און איז א סך העכער פון אים. דעם פּריציש פּולבליכן דאָקטער גראַביי. העכער מיט א גאַנצן קאָפּ. דער דאָקטער רעדט מער ניט. ער האַלט ביידע עלנבויגנס אויפן טיש און קוקט פאַר זיך אין מאַרק אַריין. אַנשלאַ צודיק קוקט אויך. און פּלוצים דערזעהען זיי. ווי גאָר נאָהענט פון דער קלייטס זייט טוט זיך א שלייד אַרויס חנקע ליובער אין איר ווייסן היטעלע און אין איר ווייסן זומערדיגן קלייד. זי טראָגט עפעס א שווערע זאַך אַינגעוויקלט אין א שאַרף און וויל. אַפּנים. אַז קיינער זאָל ניט זעהן. אַז די זאַך איז איר שווער צו טראָגן. דערזעהענדיג דעם דאָקטער מיט אַנשלאַ צודיק ביים טיש ויצן טוט זי זיך ווי א כאַפּ צוריק און ווייסט ניט וואָס צו טאָן מיט דער שווערער זאַך. נאָר באַלד שטאַרקט זי זיך זי טוט א שוואַכן שמייכל צו די. וואָס ויצן לעבן דער קלייט ביים טיש און לאַזט זיך אַוועק ווייטער מיט דער מיטלסטער לאַנגער גאַס און מיטן וועג. וואָס פירט אַרויס פון שטאָט.

טעג זיינען אַלץ געשטאַנען טרוקענע. בריהענדיגע זון האָט געגיהנמט חנקע איז אין משך פון אַטדי טעג צוויימאַל געווען אין וואַלד צוויימאַל געטראָגן אַהין אַינגעוויקלט אין שאַרף מלכס סטאַטועטע און ביידע מאַל ניט געטראָפּן חיים-משהן אינדערהיים אויף זיין טיר איז געהאַנגען א שלעסל און ביידע מאַל זיך שיער ניט געעקט פון היץ איר יונג פּולבליך פנים איז

געווען ביז צעגליהען אָנגעפֿייערט און רויט, און לעבן די שליפֿן און העכער דער אויבערשטער ליפֿ זײַנען איר אַרויסגעטרעטן פֿיל פֿיצעלאַך קליינע טראָפֿנס שווייס. זי האָט זיך געפֿאַכט און האָט גערעדט מיט דער יצחק־בעריכע וועגן יצחק־בערן, וועגן איר קרענק און וועגן פֿאַרשיידענע שטובֿזאַכן. זי איז געווען דאַנקבאַר דער יצחק־בעריכע, וואָס זי פרעגט זיך ניט נאָך, צוליבוואָס זי, חנקע, איז געקומען אין וואַלד אַרײַן.

«פֿאַרוואָס זאָל זיך די יצחק־בעריכע ניט קורירן, ווי עס געהער צו זײַן? פֿאַרוואָס זאָל זי מײַנען, אַז ס'איז מער ניטאָ קיין רפואות, אַחוץ טרוקענע באַנקעס און סינאפֿיזמעס?»

און אַרומאונאַרום האָט געשמעקט מיט ערדענעם שטיבל, מיט לײַמיגער פֿאַדלאַגע און מיט טאָטערשע קרײַטאַכצער, מיט פֿרישן גרינעם אָטשערעט, וואָס וואַלגערט זיך לעבן בעט און אונטער די פֿיס און זעהט אויס מאַדנע, דערפֿאַר, וואָס אינדרויסן איז שטאַרק הייס און אויף די פענסטער זײַנען דורכאויס אַראָפּגעלאָזן די קורצע רויטע פֿאַרהענגלאַך.

סוף־כל־סוף האָט חנקע באַשלאָסן איבערצולאָזן חיים־משהן א צעטעלע:

«זי האָט אים געבראַכט מלכס קליינע סטאַטועטע; זי קלערט, אַז די סטאַטועטע געהער געוויס גיכער צו אים, חיים־משהן, אײַנער צו איר, ער איז דאָך פֿאַרט געווען נעהענטער ווי אַלע מיט מלכן, זי איז זיכער, אַז דער מאַדאַם בראַמבערגס קרוב, דער סטודענט, וועט אויך אַקעגן דעם גאַרנישט ניט האָבן. זי האָט די סטאַטועטע געוואַלט צוטראַגן אים, חיים־משהן, צום טאָג פֿון זײַן געבוירן, נאָר זי ווייסט ניט, ווען ער יאָרט זיך, קײַנער דאָ אין ראַקײַטנע ווייסט ניט, ווען ער יאָרט זיך.»

זי האָט נאָכאַמאָל איבערגעלייענט איר צעטל און האָט זיך דערשראָקן. זיך דערשראָקן פאַרן געדאַנק וואָס זי שרייבט אים. חיים־משהן. א צעטעלע. חוץ דעם. האָט זיך איר איר האַנטשריפט געדאַכט שרעקליך. קיינמאָל אין לעבן האָט זי ניט באַמערקט. אַז זי האָט אַזאַ מיאוסע העסליכע האַנטשריפט. ווי זי באַמערקט עס איצט. זי האָט דאָס צעטעלע צעריסן און האָט געלאָזט די סטאַטועטע ביי דער יצחק־בעריכע. זי איז באַנייס שטאַרק בלאָס געוואָרן. באַקומען א סך אויפּרעגונג אונטער דער ברוסט און געבעטן די יצחק־בעריכע איבערגעבן חיים־משהן. אַז זי בעט אים אַרײַנקומען צו זיי אין הויז. פּונאַנהייב דער נײַער וואָך בעט זי אים צו זיי אַרײַנקומען.

XV

אינאַנהייב נײַער וואָך האָט אַראָפּבאַרג. אויף דער אַלטער שטאַט. גענומען לאַרעמען דער גרויסער זומער־דיגער יאָריריד. ער האָט געדייערט גאַנצע דריי טעג. זונטאָג איז געווען דער ערשטער טאָג פון אַטדעם יריד. דאָס איז געווען א פרייליכער טאָג אויף דער אַלטער שטאַט פון ראַקיטנע.

די שניטקרעמער וואָס אין אונטערשטן שלעכטברו־קירטן מאַרק. האָבן אַרויסגעהאַנגען רויטע יום־טובֿדיגע פאַטשיילעס אויף די טירן און האָבן פאַרפלייצט די געגנט מיט אַלערליי לײַוונטן און מיט וואָלוועלע שלעכטשמעקעו־דיגע ציצן. זיי האָבן שמיידיג. פון פריהמאַרגן אָן. גע־וואָרפן זייער גליקליכן טומל אַקעגן שפּאַגלנייער זון. אַקעגן בריהענדיגן אַטעם פון יונגען הייסן זומער. און אַקעגן ווייטן שהחינובלויען הימל. און פונאַרימאונאַרום. פון דערפער. וואָס ליגן באַגראָבן אין טיפע פאַרטייבטע סאָלן. פון שטעגעלאַך. וואָס פאלן שעמעוודיג אַראָפּ פון

גרינע באַארבעטע בערג, האָבן פאַרשוויצטע פוסגייער
און פורן נאָך אַלץ געהאַלטן אין איין ציהען.
אַרום עלף אַזייגער אינדערפריה האָבן די איבער-
געפולטע געסלאַך, וואָס אין טאָל שוין אָפגעוואָרפן פון
זיך א לאַנגאַנענדיגן טויזנטמילערדיגן געמורמל, אַן אויס-
געמישטן מיט עפעס אַן אייביגן הבל-הבלים, מיט קלאַפּן-
דיגן פּיסק פון באַריידעוודיגער גויע און מיט פוילע
בלאַנדזשענדיגע טענער פון אַן אייביג פאַנפעוודיגער האַר-
מאַשקע. איבערן ריח פון פרישן צוגעטריקנטן גראָז
האַבן דאָרטן אָהן אויפהער געניסט די אויסגערוהטע דאָר-
פישע פערד, געהייבן די קעפּ אין דער לופט און פרייליך
געהיזשעט ערגעץ אַרויף צום הויכן בלויען הימל, און
אין דערזעלבער צייט איז דער רייכער און ציכטיגער
טייל שטאַט, יענער, וואָס אינדערהייך, נאָך אַלץ גע-
בליבן רוהיג, טיף אַרײַנגעטאַן אין דער נגידישער שטיל-
קײט פון זײַן לאַנגער און פוסטער זומערדיגער וואָך.
א פאַרהאַנג אויף אַן אָפענעם פענסטער האָט געוואַרט,
אַז א מינדסט ווינטל זאָל אים קומען א ריר טאָן, און
א קבצן א פאַרנודעטער האָט דאָרטן געליטן פון גרויס
היץ, אַרומגעשפאַנט פון הויז צו הויז און געפרובט
א שלעפּ טאָן איין געשלאַסענע פאַראַדטיר נאָך דער
צווייטער.

אויף דער לאַנגער מיטלסטער גאַס זעהט מען קיין
מענשן ניט, זי איז זוניג און פוסט, אינאַנהייב בעריז-
שינעצער וועג, לעבן די יונגע גרויע טאַפאַלן, איז אויך
פוסט, אויף עוזר ליובערס אָפענע וואַקזאַלפענסטער
הענגען די לאַנגע בכבודיגע פאַרהאַנגען, און אויך דאָרטן
איז נישטאָ קיין מינדסט ווינטל, וואָס זאָל זיי א ריר טאָן.
אינווייניג אין הויז איז קיל און פריש; עוזר ליובער איז
נאָך אַלץ נישטאָ אינדערהיים, און דער קליינער מאַטיק

טוט אין טויט אַרײַן. מען זאָל אים פירן אַראָפּ א באַרג
אויפן יריד; ער זיצט אויפן פאַרקעט און קלאַפט מיט די
פּיס; ער וויינט אויפן קול. און חנקע דרייט זיך לעבן
אים און איז אויפגערעגט.

גאַנץ פּרייה. ווען אַלע אין הויז זיינען נאָך געשלאָפּן.
האַט עמיצער געטאָן א שאַרפן קלונג מיטן גלעקל פון
פאַראַדטיר. דאָס האָט געקאָנט א קלונג טאָן איינער פון
די שקצימלאַך. וואָס פאַשעט זיינע גענוז אויפן עקסטן
ליידיג גרינעם פּלאַץ; א קלונג טאָן האָט דאָך אָבער
געקאָנט אויך עמיצער אַנדערש; אַרויס דער שטאַט
אויפן שיפּועדיגן באַרג איז דאָ דער וואַלד; אין וואַלד
וואוינט היים-משה. און די יצחק-בעריכע האָט אים
דאָרטן געקאָנט איבערגעבן. . . אַלצדינג. וואָס זי.
חנקע. האָט געבעטן. האָט אים דאָרטן די יצחק-
בעריכע געקאָנט איבערגעבן. חנקע וואַרט. נאָר קיינער
קומט ניט.

בייטאַג. ווען די בריהענדיגע זון רוקט זיך אָפּ א ביסל
אינאַזיט. מוז חנקע צוליב טאָן מאַטיקן און זיך מיט אים
אַראָפּלאָזן אַראָפּ א באַרג אויף דער אַלטער שטאַט צום
יריד. מאַטיק שינדט פאַסן. מע זאָל מיט אים גיין גיכער.
און חנקע פאַרקרימט א ביסל איר פנים און האַלט אים אָפּ
מיט געוואַלט. ווי א מאַמע:

«וואוהין לויפט ער? . . אָט איז מען שוין שיער ניט
איבערגעפאַרן אַטדעם מזיק».

דערביי שפּילעט זיך איר אָפּ איינע א נייע לייקענע
הענטשקע. און פון דער האַנט פאַלט איר אַרויס דער
לויכטיגער אויפגעשטעלטער זאָנטיק און בלייבט ליגן
אויף דער ערד. די קעכין א פעסטע געשטופלטע יידינע.
וואָס קומט אָן פון מאַרק פאַרשוויצט מיט א שווערן
קלימעק אויפן בויך. הייבט חנקען אויף דעם זאָנטיק און

געפינט. אַז אַטדער קליינער מאַטיק איז גאָר קיין קינד
נישט; ס'איז נאָר עפעס אַן אָנשיקענעש. א שטיק קוועק
וילבער איז עס:

«ער וואָלט געקראָכן פערד אונטער די בייכער. אַטדער
מאַטיק».

אינאַנהייב יריד צווישן די ערשטע צוויי שורות אויס-
געהוהטע פערד. וואָס שטייען באַרגאַראַפּ מיט די קיינע-
דיגע מייילער צו די אויסגעשפּאַנטע וואָגנס. פּאַכען מיט
וויידלען און מיסטיגן אַהער צום וועגצו. באַגעגענען זיי
זיך מיט דער מאַדאַם בראַמבערגס שוואַרצאַלטעסענעם
פּאַלטאַ און מיט דער קורצפּיסיגער און קורצענזלדיגער
ראַבינערשע. וואָס איז דאָ אין שטאַט נאָך אַ נייַע. די
פּרוי בראַמבערג פירט זי תמיד אַרום אונטער דער האַנט;
די פּרוי בראַמבערג רעדט. און זי קוקט מיט די קלעפיג
אַפּענע שוואַרצע אייגעלאַך און שווייגט. ביידע זעהען
זיי איצט אויס אַזוי יום־טובדיג. גלייך זיי קערן זיך אום
פון אַ באַדעקנס. איבערהויפט די פּרוי בראַמבערג. זי
טראַגט איצט איר גאַלדענע פענסנע. און אַז זי זאָגט אָפּ
אַ חכמה. שנורעוועט זי צונויף דאָס פּיסקעלע און וואַרט.
אַז די גאַנצע וועלט זאָל קומען זי אויסקושן: זי געדענקט
תמיד. אַז זי איז אַ מוסטער. צוריק מיט אַ יאָר פּער-
צעהן האָט זי די ערשטע דאָ אין געגנט חתונה געהאַט
פאַר איר שוועסטערקינד «פּאַ ליובווי». און איצט ווייסן
עס אַלע אין געגנט; אַלע אין געגנט מאַכן איר נאָך.
איצט גייט זי פונם יריד; זי האָט געהאַפּט קריגן עפעס
רעכטס צווישן די אַרויסגעפּירטע ציצן. זי האָט געמיינט
קויפן אַ מתנה איר דינסט

דרייַ אויפגעשטעלטע פּרויענוואָנטיקעס שטייען אַ וויילע.
ווי אַ סגל. דאָ אויף דער זון צווישן די מיסטיגנדיגע
פּערד. און די מאַדאַם בראַמבערג האַלט דערווייל אין איין

שלעפן דעם ברוגזן מאַטיקן פֿארן אַראָפּגעלאָזטן בערדל.
 זי פֿאַרבייסט אַזש מיט די ליפּן:
 «פֿאַרוואָס איז ער תמיד אַזאַ שלעכטער אַטדער מאַטיק?
 אַזאַ שלעכטער...»

אַלע פֿאַנקעווען אים אַטדעם מאַטיקן; אַלע ווייסן אַז
 זײַן עלטערער ברודער בומע איז אַן אומלייט. א ניט גע-
 לערנטער און אַן אויסוואורף. ער האָט איינמאָל צוגעפֿאַקט
 א היפשע סומע געלט אינדערהיים און איז אַנטלאָפֿן; ער
 איז געווען פֿאַרמישט אינם סטודענט ברילס מיאוסע מעשים
 מיט לאַהקע דער שוואַרצער נייטאַרין. און איצט בײַ דריי-
 אונצוואַנציג יאָר האָט מען אים קוים באַשטאַט ערגעץ אין
 אויסלאַנד אין א טעכנישער מיטלשול און מע פֿאַנקעוועט
 מאַטיקן. מע געדענקט אַז די געראַטענע מאַמע איז
 אים צו יונג געשטאַרבן.

מע שטייט א ביסל און מע שמועסט מכוּח דער אַנט-
 לאָפֿענער דאָקטערשע גראַביי. וואָס געפינט זיך איצט
 אין קרייזשטאָט. צו וועמען אַשטייגער. וועט זי איצט
 אין ראַקיסנע פֿאַרפֿאַרן? געוויס צו דער מאַדאַם בראַמ-
 בערג אַהיים.

מע שטייט נאָך א ביסל. מע קוקט זיך אין די אויגן.
 ווי פֿאַרליבטע. און מע שווייגט. בײַ חנקען ברענט שוין
 א גאַנצע האַלבע זײַט פון פנים. זי ווייסט ניט. וואָס וויל
 פון איר אָטדי נייע קורצעזלדיגע ראַבינערשע. וואָס קער
 זיך אָן גאָר נאָהענטע קרובים מיטן יונגן סטודענט בריל.
 די ראַבינערשע עסט זי ממש מיט די אויגן.

«ווען מאַטיק זאָגט חנקע. איז א געטריי ברודערל.
 וואָלט ער זיך באַלד אומגעקערט אַהיים; ער וואָלט זי
 איצט מערניט אַרומגעשלעפֿט.»

נאָר מאַטיק פֿכינקעט אונטער און שלעפט זי דוקא
 אַראָפּ. דוקא אין סאַמע טיפער געדיכטעניש פונם מאַרק.

רייד, וואו מאַסן גויים רייבן זיך איינער אָן אַנדערן און באַ-
 לעגערן די ביידלאַך פון זעלצער־וואַסער. די היץ איז דאָרטן
 גרויס; עס שמעקט מיט מענשנשווייס מיט פוילן גע-
 רייכערטן פישל און מיט נייעם פעטן שטיוול. אַז די
 מענשנכוואַליע נעמט זיי דאָרטן נאָר אַרײַן, שלעפט זי
 זיי שוין אָהן אויפהער מיט זיך. מע שטויסט זיי פונ-
 הינטן. חנקען שטויסט עמיצער די גאַנצע צײַט פונ-
 הינטן אינם עלנבויגן פון דער האַנט, אין וועלכער זי
 האַלט דעם אויפגעשטעלטן זאָנטיק. זי וויל א קוק טאָן,
 ווער ס'שטויסט זי, נאָר זי קאָן זיך ניט א דריי טאָן, זי
 איז אָנגעטאָן אין גאָרסעט. פּלוצים וואַרפט זי די ענגע
 מענשנכוואַליע אַרויס אין א צווייטן מאַרק, א פּרײַערן
 און א גרעסערן. ער רינגלט אַרום דעם גויאישן בית-עולם
 און ציהט זיך נאָכדעם אַוועק אין ווייט פעלד אַרײַן. דאָ
 איז די לופט פול מיט פּאַכעריי פון וויידל און מיט גערוך
 פון פריש פּערדיש קויט. א נם פון דישלעס שטעקן אינ-
 דערהיך, ווי א וועלדל, און מאַטיק רײסט זיך צום יונגן
 לאַשיקל, וואָס הירזשעט מיט שרעק, פאַרלירנדיג אויף א
 רגע די אַוועקגעלאָפּענע שקאַפּע־מאַמע. דאָ פאַרקויפט
 מען פּערד, און דער טומל איז גרויס. מע לויפט אַדורך
 מיט די פּערד פאַר די סוחרים, און קיין איין סוחר לאָזט
 זיך ניט נאַרן. און א ביסל ווייטער אָנאַזײט באַווייזט
 מען צוויי גרויסע גלאַנציג שוואַרצע פּערד דעם יונגן
 בעריזשינעצער דעסלערן. צוויי שטאַרקע און ספּריטנע
 פּערד, וואָס האָבן קײלאַכײגע שטײף איינגעבויענע העלזער
 מיט גוואַלדיגער גבורה אין די מוסקלען. מיט יעדן פון
 זיי פאַרקעט זיך א באַזונדערער מענש און האַלט זיי קוים
 אײַן, און דעסלער קוקט אויף זיי רוהיג קאַלט. ער קוקט
 זיך ניט אום צו די פאַרשוויצטע ליוועראַנטן, וואָס חנפּענען
 אים. ער איז אויסגעפּוצט אין זײַן נייעם שוואַרצן פּאַלטאָ

מיט נייע לייקענע הענטשקעס, מיט נייע לאַקירענע שיך און מיטן באַזילבערטן אַנטיקשטעקעלע אין האַנט, און אויפן קאָפּ טראָגט ער אַ נייעם האַרטן און ברוינעם הוט, כאַטש די גאַנצע וועלט טראָגט שוין פּונלאַנג שוואַרצע היט און ווייכע — אים געפעלן אויפצולהכעיס דער וועלט דוקא האַרטע היט און ברוינע — אַלעמאַל קויפט ער זיך אַ נייעם ברוינעם און האַרטן הוט. זײַן געגאַלט און קורץ בערדל, וואָס אונטערן דינעם האַרטגעשלאָסענעם און געגאַלטן מויל, איז אָפּגעהאַקט און שאַרף. שאַרף איז אויך דאָס טיפע שטרענגע פּייערל, וואָס אין זײַנע קליינע שוואַרצע אויגן. די פאַרשוויצטע מעקלער פאַרקן זיך אַרום אים, מע חנפעט אים, נאָר ער ענטפערט קיינעם ניט קיין וואָרט. אים וועט קיינער ניט נאָרן, ער קוקט רוהיג צו די פערד. איצט טוט ער עפעס אַ זאָג צו יאַנען, דעם יונגן אויסגעדינטן גוי, וועמען ער האָט אַראָפּגעבראַכט מיט זיך פון זײַנע מקומות. מע זאָגט: ער איז אין אים שטאַרק פאַרגלויבט, אין אָטדעם יאַנען. און יאַן הערט אים מיט גרויס אָפּשיי. ער ענטפערט אים תמיד ניטמער ווי «Так точно» «Никак нет» און אַזוי געשווינד, גלייך מע טוט אין אים א דריק עפעס אַ פאַר-הוילן קנעפל. ער איז אויסגעפראַוועט און קאָן זיך חתמענען, אָטדער יאַן. ער טרעט צו צו באַטראַכטן די פערד און קוקט זיי צוערשט אַרײַן אין די מײלער; ער ציילט בײַ זיי די יונגע ציין און זוכט עפעס בײַ זיי צווישן די אויערן, ער הייבט אויף בײַ יעדן פון זיי אַ פאַרנטיגן פּוס און באַקוקט אויפגיך די קלאהען, ער פירט איבער מיט דער האַנט איבער זייערע גלאַטע רוקנס פונם האַלז ביז די וויידלען און ענדיגט אַלעמאַל מיט אַ שלעפּ, מיט אַזאַ שטאַרקן שלעפּ פאַרן וויידל, אַז דאָס גאַנצע פערד טוט ווי אַ וואַקלענדיגן צייטער. און דאָס אַלץ טוט ער

אָפּ אין אַזאַ אַזעלעניש, מיט אַזאַ פאַרגעניגן, אַז עס פאַר-
 כאַפט ביי אים דער אָטעם. ער בלייבט שטיין צוריק אין
 איין שורה מיט דעסלערן און קוקט נאָך אַלץ מיט חשק.
 ער האָט ניט וואָס צו זאָגן: די פּערד געפּעלן אים.
 דעמאָלט מאַכט דעסלער א קליינע אָנשטרענגונג אויף צו
 טאָן א שמייכל, נאָר קיין שמייכל קומט ניט אַרויס. זיין
 לענגליך טונקלברוין פנים בלייבט פאַרהאַרטעוועט, ווי
 געווען. ער טוט עפּעס א זאָג צו די ליוועראַנטן. ער
 נעמט אַרויס דעם טייסטער און ציילט אויס די ליוועראַנטן
 געלט, ניי געלט און שמעקנדיגס; תמיד איז ביי דעם
 לערן זיין געלט ניי און שמעקט מיט פאַרפּומען. ער
 קויפט אויס מיט אָטדעם געלט אַלע שענסטע זאַכן אין
 געגנט, און איצט, זאָגט מען, ווערט ער אינגיכן א חתן
 פאַר חוזה פּויוזער; זי איז אויך די שענסטע מיידל
 אין ראַקיסנע, די שענסטע מיידל אין דער גאַנצער
 געגנט.

נאָר מאַטיקן האָט שוין דערווייַל עמיצער אָנגעטראָטן
 אויף א פּיסל; ער וויינט. חנקע בייגט זיך אָן, כדי צו
 נעמען אים אויף די הענט, פּלוצים אָבער פאַרט אָן א פּור
 מיט א סך אונטערגעבונדענע פּערד; ס'רוקט זיך אָן א גע-
 שריי מיט א שרעק. א שוידער טוט א יאָג איבערן
 גאַנצן לייב, מע שטויסט איינער דעם צווייטן. עמיצער
 נעמט אָן חנקען אינאיינעם מיט מאַטיקן און רוקט זיי אָפּ
 אָנאַזייט. און מיטאַמאָל, צווישן דעם טומל און מישמאַש,
 טוט גאָר נאָהענט א שווינדל א האַלבע זייט פון חיים-
 משהס פנים מיט איינעם פון זיינע אַקסלען. ס'טוט א נאָג
 אין האַרץ. צי דאָס האָט ער זיי אָפּגערוקט אינאַזייט?
 בכלל, צי איז ער דאָ געשטאַנען די גאַנצע צייט און
 האָט געקוקט, ווי דער יונגער דעסלער פון בערוישיגעץ
 קויפט זיך נייע פּערד? אַך, ניי. חיים-משה שמייכלט:

דאָס איז ער געווען, זאָגט ער, ביי איר, חנקען,
אינדערהיים. ער האָט זי שוין אַזוי שטאַרק געוואָלט
זעהן.

XVI

אין יענעם זעלבן זונטאָג איז קיין ראַקייטנע אויפן יריד
מיט זײַן אייגענעם אויסגעפּוצטן פּערד־און־וועגל אַרויס־
געפּאָרן דער בעריזשינעצער אַגענט פּון זינגערס ניי־
מאַשינעס זאלקער.

אַרויסגעפּאָרן איז ער גאַנץ פּריה, ווען די זון האָט נאָך
ניט שטאַרק געבראַטן, און די הויכע גראַבנס אין ביידע
זײַטן וועג האָבן נאָך אָפּגעוואָרפּן דעם נשאר פּון טונקל־
פּייכטע כיאורשאַטנס. דאָס פּערד האָט פּרייליך אונטער־
געשפּרונגען, דאָס געלע אָפּגעטאַקטע רעסאָרנברייטשקעלע
האָט געפּינקלט מיט באַשלאַגענעם מעש, מיט פּילפּאַרביגע
קוטאַסן, וואָס אין דער יאמשאווער בײַטש און אין די העל־
געלע לייצעס; די קײלאַכיגע גלעקעלאַך האָבן פּאַרקלונגען
די קורצע לויפּנדיגע וויאַרסטן, און זאַלקער אַליין מיט
זײַן קליינעם יינגלש רירעוודיגן גופל, מיטן שייגעצדיג־
רויטן פּנימל און מיט די ענגע לאַקירענע שטיוויל, איז
געזעסן אין בריטשקעלע, ווי פּאַרשלאַפּן. ער האָט פּון
רגע צו רגע געדרימלט, זיך פּון רגע צו רגע אויפּגעכאַפּט
מיט שרעקיגן וואונדער, מיט פּאַרשלאַפּענעם התפּעלות,
וואָס ס'איז פּאַראַן א זונטאָג גאַנץ פּריה אויף דער וועלט
און וואָס אין מויל איז אים זויער און קלעפיג; זויער פּון
די נעכטיגע שבתדיגע ביסלאַך בראנפּן, פּון דער אייגענער
ביזקייט און פּונם אייגענעם לאַנגן צעקראַכענעם ווייב,
וואָס דאָרטן אין בעריזשינעץ אין דער שטילער פּאַר־
וואַרפענער היים. איצט, פּאַרנדיג אַזוי איינער אַליין און
דרימלענדיג אויף האַלב, אויף דריי פּערטל, האָט זיך די

גאַנצע צײַט געדענקט, ווי אַזוי אָטדאָס ווײַב זײַנס רעדט
 תמיד צעקראַכן און בײַז; עלטער איז זי פון אים סך הכל
 אויף א קלייניגקייט, אויף א פאָר יאָר, נאָר פאַרמאָגן פאַר-
 מאַגט זי שוין ניט קײן אײן אײגענעם צאָן אין מויל. אַז
 זי לײגט זיך שלאָפן, נעמט זי אַרויס די צוויי קאַסטנס
 פרעמדע צײן פון מויל, ווייקט זיי אײן אין א גלאָז וואַסער
 און שטעלט זיי אַנידער אויפן נאַכטשאַפקעלע צווישן
 בײדע בעטן; און נאַכדעם שלאָפט זי שוין אַזוי א גאַנצע
 נאַכט; א גאַנצע נאַכט אָהן אײן צאָן אין מויל.
 טפּו!

זאַלקער האָט צום לעצטן מאָל אויסגעשפּיגן פון נאָך
 די נעכטיגע שבתדיגע ביסלאַך בראַנפן, פון נאָך דער
 נעכטיגער בײזקייט און האָט מיט באַשלאָסנקײט פאַר-
 קערעוועט לינקס מיט דער בערע, וואָס ציהט זיך אונטערן
 ראַקײטנער באַרג פאַרבײ די רײטניצער זומפן. לעבן זונג-
 זילבערנעם רײטניצער טײכל האָט ער דערזעהן די גויאישע
 פּור, וואָס האָט מיטאַמאָל געגעבן א יאָג אַרויס פונם
 קלײנעם זײטיגן כוּטאַר און וואָס איז געשווינד אַוועק
 באַרגאַראַפּ מיטן ראַקײטנער וועג אויפן יריד. ער האָט
 געפרובט א וואונק טאָן צו דער אויסגעפּוצטער שיקסע,
 וואָס איז געזעסן דאָרטן אויפן וואָגן מיט די פלייצעס צו
 טאַטע גוי, וואָס טרײבט די פּערד; דערבײ האָט ער אויפ-
 גיך אָפּגעשפּילעט זײן רויט געליאַמעוועט פאַרכאַלאַטל.
 ער האָט געשווינד אַראָפּגענומען דעם קאַפּטור פון קאַפּ
 און האָט באַוויזן דער שיקסע א שײגעצדיגרויט פנימל
 מיט א קונציג אונטערגעשוירן בערדל, א שטעכעדיגס און
 א יונגרויליכס, און מיט א גלאַנציגן לאַקירענעם דאַשיק
 בײם היטל. ער האָט צוגעמאַכט אײנס פון זײנע גרינע
 צוּותדיגע אײגעלאַך, פאַר וועלכע ס'צײטערן אַלע שניידער
 אין געגנט, און מיטן צווייטן אײגעלע, דעם אָפּענעם,

האַט ער געטאָן צו דער שיקסע אַזאַ מין וואונק, וואָס
האַט געהאַט א סך צו זאָגן. נאָר די שיקסע איז געבליבן
קאַלט, גלייך ניט זי מיינט מען. זי האָט פויל אויס-
געשנייצט די נאָז אין דער גאַנצער האַנט אַרײַן און האָט
נאָכדעם לאַנג די האַנט געווישט אין הילצערנעם זײַטל
פון וואָגן. דעמאָלט האָט זאַלקער דער אַגענט זיך פלוצים
דערמאָנט אָן לאַהקע דער שוואַרצער נייטאַרין פון ראַקיטנע,
וואָס האָט פאַר פסח גענומען בײַ אים א ניימאַשין אויף
אויסצאָלן, און זיך מיטאַמאָל דערפילט יינגלש און פריי-
ליך; מיטאַמאָל האָט ער דערפילט, אַז ער האָט פײַנט
זײַן צערקאַכענע ווייב, אַז צוליב איר, לאַהקע דער שוואַר-
צער, איז ער הײַנט אום זונטאָג אויפגעשטאַנען בײַ זיך
אינדערהיים אַזאַ גרויסן גאַנצפריה און פאַרשלאָפּענערהייט
דאָרטן גענומען באַטראַכטן זײַן בריטשקעלע, צוליב איר
פאָרט ער איצט קיין ראַקיטנע אויפן יריד, און זעהן,
ער וועט זי באַלד זעהן... פרייליך און רירעוודיג האָט
ער צעשמיסן זײַן פערד, איבערגעיאָגט די גויאישע פור,
וואָס איז גיך געבליבן ווייט פונהינטן, און איז געשווינד
אַוועק באַרגאַראָפּ. באַלד האָט ער גענומען אויספעלן פאַר-
שיידענע שווערבאַלאַדענע פורן אויפּרעכטס און אויפלינקס;
ער האָט דערגרייכט די הילצערנע ראַקיטנער גרעבליע,
וואָס איז שוין באַגאַסן מיט שטאַרק הייסער זון און איז
באַלעערט מיט די פיל שווערע שוואַרצע פורן, וואָס
ציהען צום יריד.

הימל האָט געבליט. באַזונטע ערד האָט ווי פריסיק
געבריהט אין די פיאטעס, און באַרוועסע שיקסעפּיס האָבן
אויף איר געטראָטן, געטראָטן.
זאַלקער האָט געגעבן א שטאַרקן ציה די באַפּוצטע העל-
געלע לייצעס און פלוצים אָפּגעשטעלט זײַן פערד און וועגל.

«דו, אָהערצו גיי!»

אינאַנהייב יריד צווישן די ערשטע גלחישע פּורן, וואָס שטייען האַלב אויסגעשפּאַנט לעבן די קלייטן, האָט ער דערזעהן שאולקע שניידער; שאולקע הפּקרוינג, וואָס מאָנט אים איין די חובות ביי די ראַקיטנער שניידער, און האָט אים צו זיך גערופן:

«הער נאָר, דו!»

שאולקע האָט זיך אָבער ניט איינגעהערט. פּאַרמוחט, מיט א פּאַררוקט היטל צום נאָקן און מיט א קורצן ברוינעם שטערן, וואָס שוויצט אונטערן אַרויסגערוקטן ציגיינעריש-שוואַרצן טשוביק, איז ער געשטאַנען אָנגעשפּאַרט מיט די פלייצעס אין א וואָגן, געקייט א שטרוי און געקוקט פאַר זיך מיט פּאַרטראַכטע מַמְרֶש ספּריטנע אויגן. אויפן רוף איז ער סוף-כל-סוף צוגעגאַנגען פּאַרטראַכט, ווי ניט ווילנדיג. נאָר זאַלקער האָט שוין אין זיין זייט ניט גע-קוקט. טוענדיג א פּאָך מיט דער יאמשאווער בייטש ערגעץ אינאַזייט, האָט ער באַקומען א פּאַרשטיינערט פנים און גענומען קוקן ערגעץ ווייט איבערן פּערדס אויערן. פון נאָכן לאַנגן אָפּגעשוויגענעם פריהמאַרגן, וואָס ער האָט פּאַרבראַכט פּאַרנדיג, האָט איצט זיין קול אָפּגעקלונגען א ביסל געלעגערט, הייזעריגליך און בייז.

«מיכל קראַוועץ האָט איינגעצאָלט?»

«אַ?»

שאולקע האָט פויל אַרויפגעשטעלט א פּוס אויפן נידע-ריגן אַרויפקריך פון וועגעלע און האָט אַלץ אויסגעזעהן פּאַרמוחט. ער האָט אַלץ געקייט די שטרוי.

«איינגעצאָלט, האָט ער פויל געענטפּערט, וואָס זשע?»

«און יוסל קירזשנער?»

«געסילקט».

«דער אַמעריקאַנער שניידער?»

«שוין לאַנג, נאָך שבתצונאַכטס»
 «וואָרט, די בוטווינעווקער גלחטעז?»
 «יאָ, נאָרוואָס»

«נו, און לאַהקע די שוואַרצעז?»

שאלקע האָט פאַרמאַכט איין אויג און מיטן צווייטן, דעם
 שמייכלענדיגן, האָט ער א קוק געטאָן צו זאַלקערן חבריש
 און בעטלעריש.

«אַט דאָס וואָרט איך אויף איר ... זי האָט צוגעזאָגט ...
 אַט באַלד. ווי איך בין א ייד, פאַני זאַלקער! ...
 נאָר ביי זאַלקערן האָט זיך מיטאַמאָל אָנגעצונדן דאָס
 שייגעצדיג רויט פנימל. די גרויע עזותדיגע אייגעלאַך
 האָבן פלוצים געגעבן א גלאַץ אויף שאלקען און זיינען
 אַזוי אויף א וויילע אין זייער בייזקייט פאַרגליווערט געוואָרן:
 «וועסט מאַכן מיט דער שוואַרצער קונצן נאַכדעם, אַז
 זי וועט אינצאַלן ... דו הערסט, וואָס מע רעדט צו דיר,
 פערד איינער!»

און ניט אויסרעדנדיג מער א וואָרט, ניט אומקונדיג
 זיך צו שאלקען אפילו, האָט ער אַוועקגעשמיסן ווייטער
 מיט דער טיפער געדיכטעניש פון יריד. ער האָט פאַר-
 בייפאַרנדיג אַרײַנגעשריגן א פאַר ווערטער אין איינעם
 א באַקאַנטן ביידל, וואו מע פאַרקויפט גויאישע קאַרעלן און
 האָט, אויסמיידנדיג דעם יריד, אַוועקגעשמיסן אַרויס
 שטאַט מיט זון און מיט וועג, וואָס פירט אין וואַלד אַרײַן.
 ער האָט דאָרטן ביי יצחק־בערן אין וואַלדשטיבל ניט גע-
 טראָפן קיינעם, אַחוץ דער קראַנקער יצחק־בעריכע, וואָס
 ליגט אין בעט, און האָט איר איבערגעגעבן, אַז ער האָט
 א קונה אויפן אינווענטאַר מיט די מעדיקאַמענטן, וואָס
 ביי מלכן אין אַפטיקמאַגאַזין.

«איז אַט: ווי הייסט ער, אַטדער יונגער מאַן, וואָס וויל
 פאַרקויפן די מעדיקאַמענטן? חיים־משה הייסט ער? נו»

גוט, טאָ זאָל ער זיך מטריח זײַן צו אים, זאָלקערן, ער שטייט אײַן אויף דער אַלטער שטאָט, בײַ זײַנוול מוסר, בײַ זײַנוול פאטשטער שטייט ער אײַן. מע קאָן אים דאָרטן טרעפן א גאַנצן בײַטאָג.

בײַ זײַנוול פּאָטשטער אינם לאַנגן אכסנייהדיגן אונטער-הויז בײַם טויער שמעקט מיט נאַסן פּערדישן געלעגער און מיט בהמהשן הויף. אונטערן לעכערדיגן דאָך גוואַד-זשעט א קײלאַכניג יאָר אונטער די פּיס. ס'איז דאָרטן תמיד פאַרנע און הייס, פליגן ווידמענען זיך אויף זונענ-פלעקן צווישן אומריינע ערטער, און דער האַרבער ריח פאַרגייט דאָרטן תמיד ביז צום ניסן, ביז דערוואַרגן צו ווערן. איצט פילט זיך נאָך אַהער דער ווייט צעשפּרייטער יריד. פון ערגעץ גאָר נאָהענט קלינגט מען מיט לאַנגע שטאַלענע שניידמעסערס; ס'הירזשען פרייליך פּערד. גאָר אַנדערש איז א ביסל טיפּער אין הויז לעבן דער שוואַרצאַפּגעסמאַלעטער קיכטיר און לעבן דער דיזשע. דאָרטן איז די גריבלדיגע ערד ריינפאַרקערט און בעל-הבתיש באַגאַסן פון א טשייניק. דער שטויב שמעקט דעריבער מיט פרישאויסגעקערטן בית-מדרש; די לופט איז קעלערדיג קיל און שטיל און רופט אַרויס א חשק צו דרימלען, זיצן אַזוי רוהיג, גאַרנישט ניט טאָן און דרימלען.

בײַ דער קאַמער, לעבן א פאַרשפּרייט טישל, זיצט א היפּשער ברייטביינערדיגער פאַרשוין אין א ברייטער גרינוואַלענער בלוזע. ער מאַכט צורעכט דעם קלאַווישנ-טייל פון א גרויסער פונאַנדערגעשרויפטער האַרמאָניע. א נאָז האָט ער א ברייטאַינגעפאַלענע, פאַרריסן צו די אויגן צו מיט היפשע און שוואַרצע צוויי פיראַמידלעכער, ליפּן — אַנטבלויזטע, פולע, וואָס שאַקלען זיך אינערט,

איידער דאָס מויל הייבט אָן ריידן, און א באַרד — עטליכע געצייילטע אָהנקאָלירענע האַר, וואָס זיינען בײַ אים, אַפנים געצערטלט, און טײער, שטאַרק טײער. טוענדיג זײן אַרבעט, וואַרפט ער בליקן צו דעם גרויסן אָפּענעם טויער, צו די זונענפלעקן, וואָס אויפן פיטשנאַסן פּערדישן מיסט. ער זעהט, ווי זאַלקער דער אַגענט פאַרפאַרט אין הויז אַרײן. ברייטליך ווי א פריץ, פאַרפאַרט ער. דער הינקענדיגער שייגעץ, דער סטרוזש, שפאַנט אים אויס דאָס פּערד, און זאַלקער אַליין שווייגט. ער ציהט בייזליך אַראָפּ פון זיך זײן פאַרשטויבט פאַרכאַלאַטל און זעצט זיך צו אויפן שטאַפל פון לייטער, וואָס פירט אויפן בוידעם. ער זיצט אַזוי ברייטליך און באַטראַכט אויף זיך די ענגע און קונציגע לאַקירטע שטיוול; ער וויל איצט אויפצולהכעיס ניט טראַכטן ניט וועגן שאולקען און ניט וועגן לאַהקע דער שוואַרצער. שפּעטער, בײַטאַג, וועט ער זי זעהן, נאָר דערווייל וויל ער ניט.

אַט שרײַט ער בייזליך אָן אויפן קרומען שייגעץ, וואָס איז זיך נוהג ניט ווי סאַגעהער צו זײן מיט די צוויי שפּאַגלניצע ניימאַשיגעס, וואָס ער נעמט אַראָפּ פון בריטשקע:

«דו! ווי דו גייסט דאָרטן! פאַמעלאַך! מיט אויגן קוק...»

און פלוצים האָט זיך פון דער קאַמערזניט דערהערט א געכפּלטער הוסט פון א מענשן, וואָס פאַרלאַנגט, מע זאָל אים באַווייליגן:

«קכע! קכע!»

זאַלקער האָט זיך אַהין אומגעקוקט. ער האָט זיך באַ- געגנט מיט א צעפלעטשטער נאָז און מיט די קײלאַכיגע ברייטצעשטעלטע אויגן, וואָס אין אירע ביידע זײטן. אויגן, וואָס שטאַמען, אַפנים, ניט פון דער היגער וועלט

און זאָגן דאָ, אויף דער היגער וועלט, גאָרנישט; זיי זיינען שטומע.

«יעס, יעס, האָבן אַרויסגעשאַקלט די פולע אַנטבלויזטע ליפן, זינגער עט קאַמפּאַ... אויך א שטיקל סחורה, קאָן מען זאָגן, אָ? ! «первый классъ исключительно!» זאַלקער האָט ניט אויפגעהערט צו קוקן אויף אים און אויף זײַן גרינע בלוזע. ווער איז ער, אַשטייגער, געווען, אָטדער פאַרשוין? אן אורח בײַ זײַנוול פּאָטשטער, א דורכגייער א ווייטער, א ירידמענש; פּאַרט אַרום פון יריד צו יריד און מאַכט צורעכט פרעמדע קאַליע האַר-מאַשקעס. און קיין היים האָט ער, מן הסתם, ניט און קיין טאַטן אויך ניט, אַז מען וויל זיך פּאַרשטעלן, ס'אַר א טאַטן ער האָט געהאַט, קאָן מען ניט.

«טצע!»

זאַלקער האָט אויסגעשפיגן קונציג פון צווישן צונויפ-געדריקטע צײַן. ער איז נאָך אַלין געווען בײַז. ער האָט זיך דערפרעגט, צי דער פאַרוואַלטער פרעגער איז דאָ אינדערהיים, און איז אַוועקגעגאַנגען צו אים אין צימער.

פרעגער האָט שוין געהאַט פונאַנדערגעלאָזט די תלמוד-תורה אויף זומער. אין א טאַג צעהן אַרום שטעלט ער דעם ספּעקטאַקל מיט די קינדער; ס'גייט דער אָוונט לטובת דער תלמוד-תורה. און נאָכדעם: פּרײַ. גאַנצע אַכט וואָכן פּרײַ און גוט אויפן האַרצן; גוט, וואָס פאַר זײַן עזות האָבן אים ראַקיטנער יידן פּײַנט, ניט ווייניגער, ווי ער זײַ. גוט, וואָס חײקע די דינסט גײט שוין אַרום גאַנצע טעג אויסגעפּוצט, ווי א פּלה. גוטע פּרײַנט זאָגן איר, אַז זי איז משוגע:

«פרעגער וועט דיך אין א יאָר אַרום אַוועקוואַרפן, דו נאָר אײנע».

און זי ענטפערט זיי, ווי אַן עקשן, א הוילער עקשן:
 «איין יאָר מיט פרעגערן, זאָגט זי, איז בעסער ווי א
 גאַנץ לעבן אָהן אים».

«מאָלאָדיעץ, חייקע!» פרעגער פילט, אַז זי איז ווערט
 צו זיין זיין כלה. ער איז פריי און צופרידן.

און אָט איז א הייסער שבתדיגער פריהמאָרגן, א טאָג
 א הייליגער, א שטאַט א שבתדיגע, א זון, וואָס בריהט,
 און ווייסע טשאַלנטאווונס זיינען דורכאויס באַקלעפט מיט
 שוואַרצע פליגן, מיט אָהן א שיעור שוואַרצע פליגן.

וואויל איז די הייזער, וואָס האָבן שבת פונגאַנצפריה-
 אַן אַן אייגן שטיקל שאַטן אַרום די אָפענע פענסטער.
 ס'הערט זיך פון זיי גיטמער, ווי מיידלאַך ריידן.
 שבתדיג אַזוי ריידן זיי, בענימות און מיט בושה, גלייך
 דעם דרויסן קאָן פאַרדריסן, אַלמאי זיי גייען אין אונ-
 טערשטע ווייסע קליידלאַך ביי טיי טרינקען. און מאַנס-
 בילן פעלן, מאַנסבילן זיינען אין שול.

פרעגער גייט אויפן פוסטן ברוק. שבתדיג לאַנגווייליג,
 שבתדיג באַגאָסן מיט זון ציהען זיך אין דער לינקער זייט
 די געשלאָסענע קלייטן. ס'קומט גיט אָן קיין פור.
 פרעגער באַגעגנט גיט קיין איין מאַנסביל. אים דער-
 מאַנט עס זיין ערשטן זומער דאָ אין ראַקייטנע. ער איז
 צופרידן. ער טראָגט א האַנטוך אין האַנט און גייט זיך
 באַדן. נאָר אַז ער גייט דורך אין עק שטאַט פאַרביי די
 פונאַנדערגעפנטע שולפענסטער, וואָס אויף א בערגל,
 אַקעגן נידעריגן שמאַלבאַגרינטן טייך, דערהערט ער
 דעם שבתדיגן נוסח פון «ברוך שאמר». ס'אַר אַן אַלטער
 איינגעגעסענער נוסח! ער לייקנט אַלע גייסן, וואָס
 זיינען אויפגעטאָן אויף דער וועלט. און פרעגערן פאַר-
 דריסט פלוזים, אַלמאי דער נוסח איז אַזאַ איינגעשפאַר-
 טער; אַלמאי איז ער, פרעגער, גיט קיין רויכערער.

אויפצולהכעיס אַלע פּיינע מזרחאידן, וואָס קוקן אים נאָך פון די אָפּענע שולפּענסטער, וואָלט ער איצט פאַר-רויכערט א פּאַפּיראַס. ער באַדט זיך נאָכדעם אין שמאַלן טייכל בכיון אויף אַזאַ אָרט, אַז מען זאָל אים אַרויסזעהן פון די אָפּענע שולפּענסטער. זאָלן זיי דאָרטן זעהן, ווי ער זייפט זיך און פלושקעט זיך לאַנג, לאַנג, ביז ער ווערט מיד. אין די אויגן בלענדט דאָס שמאַלע טייכל, זונט און שטראַלט, אין די אויערן מורמלט, גלייך זיי האָבן זיך אָנגענומען מיט וואַסער, און פּרעגער ווישט זיך, ווישט זיך און ווישט. ער טוט זיך אָן. ער הערט, וואו מע האַלט אין שול:

«אור חדש על ציון תאיר».

און פּלוצים דערזעהט ער, ווי אויפן צווייטן ברעג, קעגנאיבער דעם שמאַלבלאָגרינטן טייכל שימערט עפעס אויף דער זון. א גרין זיידן קאָפּטל רוקט זיך דאָרטן אונטער א העלרויטן זיידענעם זאָנטיק. ווער זאָל דאָס זיין? אים טוט פּלוצים א טיאָק אין האַרצן:

«ס'איז ניט חוה פּויוזנער? ... גיין, ס'איז ניט זי».

און אין א רגע אַרום נאָך א גרויסער טיאָק: «יאָ, ס'איז זי». דאָס שטעגעלע דאָרטן אויפן צווייטן ברעג טייכל באַהאַלט זיך אין הויכן גראַז. אירע פּיס ווערן דאָרטן פאַרפּאַלן, מע זעהט זיי ניט גיין, און דער רויט-זיידענער זאָנטיק מיטן גרינעם קאָפּטל שוועבן, שוועבן; כדי אויסצומיידן די שול, איז זי, אַפּנים, אַרומגעגאַנגען דעם טייך מיט די גויאישע סעדלאַך און איז אָנגעקומען מיטן צווייטן ברעג; זי גייט זיך באַדן. אָט דערגרייכט זי דאָרט דעם אָנהייב פון יונגן געדיכטן וועלדל און פאַרשווינדט אונטער א בוים. זי קומט אַרויס פון דאָרטן אין אַ לאַנגן ווייסן העמד און ווארפט זיך אַרײַן אין טייך אַרײַן. זי שווימט, זי קאָן שווימען. ס'איז בײַ

איר א ירושהזאך. איר פאָטער שווימט אויך איבער
אַמאָל אין א פרייטאָג פאַרנאכט דעם גאַנצן טיך אין
דער לענג, און יינגלאך, מיט וועלכע ער האָט קיינמאָל
קיינ וואָרט ניט גערעדט, שטייען דעמאָלט ביים ברעג
און קוקן. איר שטאַלטנער קערפער אינם ווייסן ברייטן
העמד ליגט אינגאַנצן פונאויבן אויף דעם וואַסער, די
האַר זיינען צוזאַמענגענומען היך אויפן קאָפּ, כדי זיי
זאָלן זיך ניט פאַרנעצן, די שיינע שלאַנקע הענט צע-
ברעכן שטראַלן מיט יעדן שטרעק, און דאָס פנים, דאָכט
זיך, שמייכלט. נאָר וואָס איז דאָס פאַר א מין? אין
שול האַלט מען ערשט «אל אדון», הייסט עס, אַז ער,
פרעגער, האָט א טעות געהאַט. אים האָט זיך פריהער
געדאַכט, אַז ער הערט קלאַר דעם נוסח פון «אור חדש
על ציון תאיר» . . . נאָר אויב אַזוי, איז נאָך פריה, ער
קאָן נאָך א ביסל אַוועקגיין מיטן ברעג טיך אין יונגן
וועלדל. וויפיל יאָר איז, אַז ער, פרעגער, איז אַראָפּ-
געקומען אַהער קיין ראַקיטנע? א יאָר זעקס. דעמאָלט
זיינען נאָך דאָ אין יונגן וועלדל געווען צעוואָרפן א סך
אַלטע הויכע בוימער, און איצט האָט מען זיי שוין אַלע
אויסגעהאַקט. געבליבן זיינען פון זיי נישטער ווי
וואַרצלען, יעדערער מיט זיין פאַרעלטערטגעלן אָפּשניט.
זיי זיינען צעוואָרפן איבערן גאָרן וועלדל און זעהען
אויס, ווי בענקעלאַך. פרעגער זעצט זיך צו אויף איינעם
פון זיי. ער שאַרט לעבן זיך מיטן שטעקל, נאָר פונם
מוה גייט אים ניט אַרויס דער שטאַלטנער קערפער אינם
ברייטן ווייסן העמד, וואָס שלענגעלט זיך מיט הנאה
פונאויבן אויפן וואַסער. ער האָט זי שוין לאַנג ניט גע-
זעהן אַזוי נאָהענט, ווי היינט, חוה פּויוזער. און דאָס
האַרץ נאָגט דערפאַר אַזוי, נאָגט און נאָגט, ווי צוריק
מיט עטליכע יאָר, ווען זי פלעגט אָפּט בייטאָג אַרויס-

קומען צו אים אָהער אינם דאָזיגן וועלדל. איצט איז ער פאַר איר אַזאַ ווייטער, ווייטער. זי ענטפערט ניט אויף זיינע בריוו, ער ווייסט ניט, צי זי האָט אים איצט גע- זעהן אַקעגן, אויפן צווייטן ברעג טייך, צי ניין.

נאָר אַט טיאָפּקען טריט הינטער אים אויפן שטעגעלע. דאָס איז זי, חוה פּוּזנער; דאָס זיינען אירע טריט. זי קערט זיך אום דאָ אַרום אַהיים; זי וועט דאָ דורכגיין גאָר נאָהענט. נאָר פאַרוואָס טופּעט זי אַזוי שטאַרק מיט די פיס? צי וויל זי ניט, אַז ער, פּרעגער, זאָל זיך צו איר אומקוקן? ניין. זי זעהט אים. זי טוט זיך אַפּילו קיין גייג ניט. א שפּאַטיג קנייטשעלע באַגראָבט זיך נאָר אין לינקען ווינקל לעבן אירע ליפּן, אירע היפשע, כמעט בולטע אויגן טוען אויף אים א קוק מיט וואונדער, גלייך זיי וואָלטן ניט גלויבן, אַז דאָס איז ער. ער לעבט נאָך? ער איז נאָך אַלץ דאָ אין ראַקטנע? און מער גאַרניט, גאַרניט. זי איז שוין פאַרבלייבן, און קוקט זיך אַפּילו איין מאָל צוריק נישט אום. זי דערווייטערט זיך און פאַרשווינדט. נאָר אַט... צי ווייסט זי, אַז חייקע, חייקע די דינסט פון איינפאַרהויו גייט אַרום גאַנצע טעג אויסגעפּוצט, ווי א כלה, און אַז אין איינפאַרהויו טוט זי שוין גאַרנישט; זי האָט געהייסן איר בעל-הביתטע זיך צוּזוכן וואָס גיכער אַן אַנדער דינסט...

אזי אַט פון יענעם שבת אָן האָט פּרעגער באַמערקט, ווי חייקע די דינסט הייבט אָן ווערן צו אים אַלץ מער און מער אָפּגעקילט. פּרעגער האָט גענומען אַרבעטן אויף אַלע כלים מיט אימפעט און גרויס פּאַמפע. ער האָט צו- געזאָגט חייקען, אַז אויף דער חתונה וועט ער אַראָפּ- ברענגען די בעריזשינעצער כלי-זמר. מע וועט גיין איבער דער שטאָט מיט א מאַרש. צו דער חופּה וועלן,

אחוץ די פידלען, שפילן צוויי קליינע טרויבעלאַך, א פלייט, א קלאַרנעט מיט א טראַמבאָן; מע וועט קלאַפן אין דער גרויסער פויק; פאַר די כלי-זמר וועלן לויפן באַר-וועסע יינגעלאַך מיט שיקסעלאַך, און זאַלקער דער אַגענט וועט פונמיטן עולם צינדן פֿייערווערק און וועט וואַרפן אין דער לופט אַזעלכע שוועבעלאַך, וואָס ברענען לאַנג. חייקע מעג זיך שוין אויף זאַלקערן פאַרלאָזן, ער קאָן קריגן אַלץ. אָבער אויך דאָס האָט אויף חייקען ווייניג געווירקט. זי איז שוין ווידער געווען אַנגעטאַן אין די צעריסענע שייך אויף די באַרוועסע פיס און צוריק גע-אַרבעט אין אַינפאַרהויז, ווי אַן אייזל. זי האָט מודה געווען פּרעגערן. אַז ער איז איר אַינגעבאַקן אין האַרצן. זי וועט אים אייביג ניט פאַרגעסן. נאָר וואָס זאָל זי טאָן, אַז אַלע לייטישע מענשן האַלטן זי אָפּ, אַלע זאָגן איר, אַז זי וועט זיך נאָכדעם באַוויינען אויף אירע יאָר.

«אַלע לייטישע מענשן? אדרבא...»

פּרעגער האָט געוואָלט וויסן ביי חייקען, ווער זיינען די לייטישע מענשן. נאָך זיין מיינונג זיינען אין ראַקטינע בכלל קיין לייטישע מענשן נישטאָ. אדרבא, זאָל זיי חייקע אָנרופן ביי די נעמען. נאָר חייקע איז שוין צוריק געגאַנגען אין די צעריסענע שייך אויף די באַרוועסע פיס און איז געווען עקשן, היילער עקשן. זי האָט קיינעם ניט געוואָלט אָנרופן.

דערצונאָך האָט דעמאָלט צו חייקען הינטערן אַינ-פאַרהויז אַלע פאַרנאַכט אַנגעהויבן קומען דער עלטערער משרת פון פּויוזערס קלייט, יוסף, א געזונטער פיר-אונצוואַנציגיאַריגער בחור, א רירעוודיגער, מיט קרומ-ליכע אויגן און מיט נייַע גלאַנציגע שטיוול, וואָס האָבן געהאַט אויפאויבן ווייסע, גענייטע שטעך. אַז פּרעגער האָט אים איינמאָל פאַרנאַכט דאָרטן הינטערן אַינפאַרהויז

געטראַפֿן וואָרטן און אים געפרעגט, וואָס טוט ער דאָ?
האַט אים יוסל גאַרנישט ניט געענטפערט. ער האָט נאָר
א קוק געטאָן אויף אים אין אלכסון מיט די קרומליכע
אויגן. ער האָט זיך אָנגעבויגן, אויפגעהויבן א שטרוי
און האָט גלייך גענומען אָפטרעטן. ער איז אַריבער-
געקראָכן איבערן פלויט פונם נאָהענטן פאַרוואַקסענעם
גויאישן גאַרטן און איז דאָרטן פאַרשוואונדן.

דעמאָלט איז פּרעגערן גלייך איינגעפאלן דער חשד:

«איז אַט, ווער די לייטישע מענשן זיינען!...»

ער האָט געפאַקט צו זיך אַהיים דעם קליינעם לייזערן,
דעם צוועלפֿיאָריגן לעבעדיגן און תמיד שמייכלענדיגן
פעמפיק, וואָס מ'האַט צוגענומען פון דער תלמוד-תורה
צו פּויוזערן אין קלייט און מע האָט אים דאָרטן אָנגעטאָן
א פאַרטוך. אין די פרייע בייטאָגעדיגע שעהן איז אָטדער
לייזער געשטאַנען אין פאַרטוך מיט אַרונטערגענומענע
הענט אויף דער שוועל פון פּויוזערס גרויסער קלייט,
געשטאַנען מיט דרך ארץ צום בעל-הבית, וואָס שרייבט
דעמאָלט איבער פון איין בוך אין צווייטן, און מיט א
שמייכל צו אַלע דורכגייער, וואָס קאָנען אים, דעם
פעמפיק, און ווייסן, אַז ער איז א דורכגעטריבענער, א
קלוגער.

פּרעגער האָט אָפּגעהאַלטן אָטדעם לייזערן ביי זיך אין
צימער א גאַנצן שבתדיגן בייטאָג און איז ביי אים געוואָר
געוואָרן א סך וויכטיגע זאַכן:

חנה פּויוזער, איז ער געוואָר געוואָרן, האָט די לעצטע
צייט אָנגעהויבן זיך זאָרגן פאַרן פּאַטערס געזונט. זי איז
אים מיטאַמאָל געוואָרן אַזוי געטריי, גלייך מער האָט זי
שוין קיינעם ניט אויף דער גאַרער וועלט. בייטאָג, ווען
ער לייגט זיך שלאָפֿן, קומט זי אים פאַרבייטן אין קלייט
אַרײַן. זי זיצט מיט א בוך לעבן דער קאַסע, זי קוקט

אַרײַן. נאָר לײענען לײענט זי קנאַפּ. זי פאַרטראַכט זיך.
 זי פאַרקוקט זיך אַזוי אויף יוסלען. דעם עלטערן משרת,
 און זאָגט: אַז ער איז א גאַנץ פּײַנער בחור. א שײַנער.
 זאָגט זי: איז ער נאָר א נאַר. א גרויסער נאַר:
 «פאַרוואָס. למשל. זאָל ער זיך ניט שדכענען צו חײקען
 פון אײַנפאַרהויז? פאַרוואָס זאָל ער ניט חתונה האָבן?»
 יוסל ווערט רוײט. ווי אַן אינדיק. און ווייסט ניט וואו-
 הין צו קוקן מיט די קרומליכע אויגן. ער קוקט דער-
 פאַר צו אים. לײזערן. וואָס שטייט אויף דער שוועל.
 «דו! שרײַט ער צו אים. וואָס קרימסטו די אָפּטאַצן?»
 נאָר לײזער קרימט ניט די אָפּטאַצן; ער שטעלט נאָר
 אַרויס יוסלען די צונג. סוף-כל-סוף זאָגט יוסל אַרויס זײַן
 מײנונג:

«חײקע. זאָגט ער. איז א דינסט».

נאָר חוה פּוּזנער געפּינט. אַז ס'איז ניט ריכטיג.

«אויף חײקען קאָן מען בשום אופן ניט זאָגן. אַז זי איז
 א דינסט. חײקע צײהט זיך אויף בײַ אײטע-לאהן אין
 אײַנפאַרהויז פון קינדווייז אָן. אײטע-לאה איז א קראַנקע
 און האָט קיין קינדער ניט. איר מאַן. וואָס אין אַמעריקע.
 האָט זי שוין לאַנג אַוועקגעוואָרפּן. ער האָט דאָרטן אַן
 אַנדער ווייב. אײטע-לאה אַלײן זאָגט. אַז אויב חײקע
 וועט זיך האַלטן אין דער מעלה. אויב זי וועט חתונה
 האָבן פאַר א פּײַנעם יונגמאַן. וועט זי איר איבער
 הונדערטאונצוואַנציג יאָר לאָזן דעם אײַנפאַרהויז מיט אַלץ.
 וואָס זי פאַרמאָגט...»

אַך. איז אַטוואָס? אים. פּרעגערן. רעכנט ניט חוה
 פּוּזנער פאַרן פּײַנעם יונגמאַן. זי האָט זיך אינגאַנצן
 איבערגעבײטן. חוה פּוּזנער. און שפּילט א ליבע מיט איר
 טאַטן. דעם רײַכן קרעמער. זי איז געוואָרן מײשבדיג
 און בעסער. א סך בעסער. ווי זי איז געווען. זי טוט.

זאָגט מען, א סך טובות אַרעמע יידן ביי דעסלערן און פילט זיך פאַר אַלץ פאַרענטפערליך; זי וויל פשוט א טובה טאָן הייקע דער דינסט און איר קלאָר מאַכן, אַז זי וועט זיך נאָכדעם באַוויינען, זי וועט אַריינפאַלן אין שלעכטע הענט. און אפשר... אפשר טוט עס שוין חוה פּוּיזנער ניט גאָר פון הוילער גוטסקייט, אפשר פאַרדריסט זי נאָך א ביסל, וואָס הייקע וועט האָבן אים, פרעגערן? .. זי קען עס ניט איבערטראַגן... נאָר אויב אַזוי, טייטשט זיך עס גאָר אַנדערש. צי הייסט עס ניט, אַז ער, פרעגער, האָט נאָך א האָפענונג? אין איינעם א פאַרנאָכט קאָן חוה פּוּיזנער שטילערהייט אַריינקומען צו אים, אַהער צו זיינוול פאָטשטער אין זיין צימער, און זיך דאָ אַנטשולדיגן, ווי אַמאָל, זיך נעמען שלאָגן על-חטא... .

אין יענעם שבתדיגן בייטאָג דריקט פרעגער אינטענ-סיווער, ווי אַלעמאָל, די פענסנע צו דער נאָז. ער דרייט זיך אַרום ביי זיך אין צימער און טראַכט. סוף-כל-סוף שרייבט ער חוה פּוּיזנער א בריוו:

«ער ווייסט פון א סך מעלות אירע. ניט לאַנג האָט ער געזעהן, ווי זי קאָן שווימען... . נאָר פון איר לעצטער מעלה האָט ער ניט געוואוסט; ער האָט ניט געוואוסט, אַז זי קאָן קאַליע מאַכן שידוכים».

ער ווייסט, אַז אויך אַטדער בריוו זיינער וועט בלייבן אָהן א ענטפער. נאָר ער וואַרפט אים דאָך אַריין אין פאַסט-קאַסטן. ער דערוואַרט זיך קוים ביז פאַרנאָכט און גייט אַוועק צו הייקען הינטערן איינפאַרהויז.

«נו, וואָס הערט זיך? הייקע האָט זיך שוין באַטראַכט? זי האָט זיך אַרויסגעשלאָגן דאָס משוגעת פון קאַפּ? וואָס, ניין? זי איז נאָך אַלץ עקשן? זי אַרבעט נאָך אַלץ אין איינפאַרהויז, ווי אַן אייזל? פאַרוואָס זשע שווינגט זי? פאַרוואָס זאל זי ניט זאָגן קלאָר און אָפּן, אַז ער, פרעגער,

געפעלט איר מער ניט? פריהער איז ער איר געפעלן, און איצטער ניט. נאָר אויב אַזוי, איז נאָך אפשר ניט אַלץ פאַרפאַלן. ער קאָן אויף זיך נעמען ווערן לייטישער. ער וועט זיך דאָ אין ראַקייטנע מער מיט קיינעם ניט קריגן. ער האָט ניט קיין עלטערן, ער האָט נאָר א שטיפּמאַמע ערגעץ אויף דער וועלט, וועט ער איר אַנשרייבן, זי זאָל קומען, זאָל זי פירן צו דער חופּה. זאָל מען וויסן, אַז אויך ער שטאַמט ניט ערגעץ פון הינטער א פּלויט... נאָר פאַרוואָס שטייען ביי חייקען טרערן אין די אויגן? זי קאָן ניט ליידן, ווי ער רעדט? וועט ער מער ניט ריידן, ער בעט נאָר, זי זאָל אים איינמאָל פאַר אַלעמאָל ענטפערן: יאָ אָדער ניינ. נאָר חייקע וויל געבן דעם ענטפער ערשט דינסטאָג נאָכן יריד... איז מילא, וועט ער וואַרטן, וועט ער וואַרטן ביז דינסטאָג נאָכן יריד.

ער האָט זיך אומגעקערט אַהיים אויף דער אַלטער שטאָט און האָט באַנייט גענומען אַרומשפּאַצירן ביי זיך אין צימער, באַנייט א קאָן געדריקט מיט די מיטלסטע פינגער די פענסנע צו דער נאָז:

«וויאָזוי דאַרף מען אויסטייטשן חייקעס וואַרטן ביז נאָכן יריד? צי הייסט עס ניט, אַז זי האָפט פאַר אַטדער צייט זיך נאָכאַמאָל זעהן מיט חוה פּוּזנער און נאָכאַמאָל פּרעגן ביי איר אַן עצה? נאָר אויב אַזוי, וועט איר חייקע דערציילן אַלץ, וואָס ער, פּרעגער, האָט איר היינט גע- זאָגט, אַפילו די מעשה מיט זיין שטיפּמאַמע וועט זי איר דערציילן; דערויף איז זי חייקע...»

ביי פּרעגערן קלאפט פון גרויס אויפּרעגונג אין האַרץ. ער וואַרט, ער לעבט אין האַלבשיכורן טשאַד. די קלאַרע הייסזומערדיגע טעג זיינען איצט זיינע אייגענע; זייער נאָמען איז — חוה פּוּזנער. זיי זיינען העלבלוי און פול מיט איר געדעכעניש. סוף-כל-סוף דערוואַרט ער זיך:

אין איינעם א בייטאָג ברענגט מען אים אַרײַן א קליין
בריוועלע פון פּאָסט און מע בריהט אים אָפּ; דאָס בריוועלע
שמעקט מיט חוה פּוּזנערס האַנטשריפט און באַשטייט סך
הכל פון צוויי ווערטער:

«ЭТО РАЗВРАТЬ»

אַך! איז אָטוואָס: חוה פּוּזנער נעמט אָן אויף איר
אייגענעם חשבון אַלע גוטע ווערטער, וואָס א פּײַנער
מאַנסביל זאָגט חייקע דער דינסט, ווען קיינער הערט גיט,
הינטערן איינפאַרהויז. חוה פּוּזנער ווייסט, אַז זי איז
מיידל נומער איינס. זאָל מען א קוק טאָן בײַ איר אין
צימער אויף איר ווייסן בעט און אויף אַלע קלייניגקײַטן
אַרום, וועט מען גלייך מודה זײַן, אַז די פרוי, דאָס איז
זי, חוה פּוּזנער; אַלע איבעריגע זײַנען נאָכגעמאַכטע,
פּאַלשע אַסיגנאַציעס. נאָר אויב אַזוי, איז גוט. זײַן פּאַר-
בינדונג מיט חוה פּוּזנער איז נאָך אַלץ גיט איבערגעריסן.
הוראַ! זאָל לעבן די פּאַרבינדונג מיט חוה פּוּזנער אפילו
דאָן, ווען ציהען ציהט זי זיך גיטמער, ווי דורך איין
חייקען דער דינסט.

זונטאָג יריד. אַרום צוויי א זייגער בײַטאָג, ווען אויף
דער אַלטער שטאָט אַרום זײַנוול פּאַטשטערס אכסניהדיג
לאַנגן הויז האָט זיך גענומען שטאַרקן מיטן קלונג פון
די לאַנגע שטאַלענע שניידמעסערס, וואָס מען פּאַרקויפט
דאָ גיט וויינט לעבן דער שטוב, דאָס פּרייליכע הירזשען
פון די פּערד, האָט מען בײַ פּרעגערן אין צימער זיך גע-
זעצט צום מיטלסטן פּאַרשפּרייטן טישל.

זײַנוול פּאַטשטער האָט געהאַט געלע קאַרענע «סטאַרקע»
פּאַרפּראַוועט מיט מאַראַנצנשאַלעכץ און מיט וואַרצלען.
ווען זאַלקער מיט פּרעגערן האָבן אויסגעטרונקען פון אַט-

דער «סטאַרקע» די ערשטע צוויי קעלישיקלאַך, האָבן זיי גלייך א קוק געטאָן איינער דעם צווייטן אין פנים אַרײַן און האָבן בייִדע מודה געווען, אַז דער שנאַפּס איז א גלאַטער, ווי א בוימל. אין מויל פילט מען אים, ווי געוויינליכע לעבליכע וואַסער, נאָר אַז ער קומט אַראָפּ אינווייניג, טוט ער גלייך א בריה; ער צינדט אָן.

«איז וואָס זשע קלערט איר?»

«איבערחורן? אַ?»

«אַוודאי».

מע האָט פאַרביסן מיט קאַלטע זויערע אוגערקעס, גע־ביסן זיי גאַנצערהייט אַזוי, אַז די זאַפט איז גערונען איבער די פרישגעגאַלטע אונטערמיילער, און האָט געגעסן און האָט געקילט. מע איז געווען רוהיג. נאָר נאָכן פערטן גלעזל האָט דאָך א מאַדנע פרייד א בריוו געטאָן איבערן גאַנצן קערפער און געגעבן א שלאָג גלייך אין קאַפּ אַרײַן. ס'האָט זיך מיטאַמאָל פאַרשטאַרקט דער קלאַנג פון די שניידמעסערס, דאָס הירזשען פון די פערד; די גויעס מיט די גויים האָבן אָנגעהייבן ריידן העכער, דרייסטער, און דער גאַנצער פרייליכער יאָריריד, דער טומל איצט מיטן הייסן העלן זומערטאָג האָט מיטאַמאָל געגעבן א טרעטצו צו דער שטוב מיט די אָפענע פענסטער און האָט זי אַרומ־גענומען. אַליץ איז געוואָרן נאָהענט, מיט די הענט צו דערלאַנגען, און אַפילו זי, חוה פויזנער. פּרעגער האָט זי דערפילט אַזוי נאָהענט, גלייך זי שפּרייזט אַרום לעבן זײַן צימער אונטער דער שטוב. און אין האַרצן האָט געגעבן א כוואַליע פון נײַער יונגער פרייד:

«וואַרט! וואו זשע איז נאָך עולם?»

«וואו איז דער גלגול?»

«ווער? דער וואָס מאַכט צורעכט קאַטערינקעס?»

«זײַנוול! ברענגט אים אַהער!»

ער האָט ווירקליך איצט געכאַפט דעם אָנבליק פון א גלגול, אָטדער, וואָס מאַכט צורעכט האַרמאָניעס. ער איז אַרײַנגעקומען אַהער אין צימער מיט א גרויסער האַר-מאָניע אונטער דער האַנט. אַז מע האָט אים דאָ געבעטן זיין, האָט ער זיך פאַמעלאַך אַראָפּגעלאָזן ניט אויפן גאַנצן בענקל, נאָר אויף א שפיץ. מיט זײַנע דאַרע לאַנגע פינגער האָט ער א טאפּ געטאַן דעם עק פון די איינציגע שיטערע האַר, וואָס שטעקן אונטער זײַן מויל און זײַנען בײַ אים, אַפנים, שטאַרק טײער. דערבײַ האָבן זײַנע שטומע אויגן קוים קוים אונטערגעשמײכלט און געקוקט אַזוי מאָדנע, גלײַך ער גלויבט ניט, אַז אים האָט מען טאַקע באמת אַהער גערופן; בײַ אים איז רעכט, אַז אין א רגע אַרום זאָל מען אים הייסן נעמען דעם וועג.

«פּונדאָנען זײַט איר, פעטער?»

«פון אומעטום».

«און מעד טרינקט איר?»

«כע... כע...»

«טאָ גיסט אים אָן, זאַלקער; ער ווערט אונז שפּילן».

«הײדאַ, פּאַני!»

דער גלגול האָט זיך פאַררויטלט באַלד נאָכן צווייטן גלעזל און האָט פאַרוואָרפן א פוס איבער א פוס: אָנ-געשפאַרט אָן שפּיציער קני די גרויסע האַרמאָניע, וואָס איז באַשלאָגן מיט פּיל ציכטיגאויסגעריבענע מעשענע צוועק-לאַך. און זיך נידעריג, נידעריג איבער איר איבערגעבויגן. ער האָט זי געגעבן א שלעפּ פאַר די אויערן און גלײַכ-צײַטיג א דריי מיטן קאָפּ אין ביידע זײַטן, גלײַך ער ווייסט נאָך ניט, מיט וואָסער אָן אויער זאָל ער זיך אָנ-הייבן צוהערן: מיטן רעכטן, צי מיטן לינקן. און מיט-אַמאָל איז דאָס חדר פול געוואָרן מיט אומרוהיגע קלאַנגען.

וואָס פאַרלויפן טאַנצנדיג איינער פאַרן צווייטן, שטעלן זיך הינטערפּיסלאַך און קוליען זיך, קוליען זיך, ווי די קליינע פּרייליך שפּעטנדיגע קאַמעדיאַנטלאַך.

«וואָס שפּילט איר? שאָפּענען, פעטער זי»

«יעס, יעס. ס'טרעפט צווישן איין יריד און צווייטן, כע... כע... מע מוז גיין איבער די דערפער, מע שפּילט אין די פּריזישע הויפּן...»

און ווידער קלאַנגען, קלאַנגען. ער האָט געעטעמט שווער, ניט ווינציגער, ווי דער היפשער פּילגעקנייטשטער אינסטרומענט. ער האָט געקניכט און געפאַנפּעט אינ-איינעם מיט די קלאַנגען. און אַלע זינען געווען נתפּעל. קיינער האָט ניט באַמערקט, ווי אין טיר האָט זיך צוויי-מאָל באַוויזן שאַלדע שניידער, איינמאָל א פאַרוואַנדער-טער, מיט אויגן, וואָס גאַפּן און גלויבן ניט, אַז דאָס, וואָס זיי זעהען, קומט ווירקליך פאַר. און דאָס צווייטע מאָל אַן אונטערטעניגער און נישטיגער, מיט מתנות אין די פּולגעשטאַפּטע טאַשן, מיט א מינע פון א געכאַפּטן גנב, וואָס חנפּעט זיך און וויל, מע זאָל אים באַוויליגן, פאַר-געסן זיין שולד.

«הערט זשע אויס, פאַני זאַלקער!»

דאָס שפּילן האָט זיך מיטאַמאָל איבערגעריסן.

«אַוועק פון די אויגן, ממזר!»

«גוט, וועל איך נאָר אַנידערשטעלן אויפן טישל אָט-

דאָס אָ...»

און ער האָט, ווי א קונצנמאַכער, גענומען שלעפּן פון אַלע טאַשן פאַרחתמעטע פּלעשלאַך פון פאַרשיידענער גרייס. אין יעדערן פון די פּלעשלאַך האָט זיך געבוטעט א שווער געטראַנק. סאַר א טיפע טאַשן אַטדער שאַלדע שניידער האָט געהאַט! אויפן טישל זינען שוין גע-שטאַנען ביי א האַלב טויז פּולע פּלעשלאַך, און די טאַשן

זײַנען נאָך אַלץ נײַט געווען אויסגעליידיגט. דאָס האָט ער, אָפּנים, געוואָלט זיך פאַרגײטיגן.

«פּאַני פּרעגער, האָט ער זיך בײַם פאַרשוויצטן פאַר-וואַלטער געבעטן, זאָגט אים איר, איך בעט אײך, וואָס האָט ער פאַראיבל?»

ער האָט זיך אויסגעגלייכט, אים אײַן עפעס אײַנגעפאַלן:

«אָט זאָל ער זאָגן אײַן וואָרט, האָט ער א וואונק גע-טאָן אויף זאַלקערן, זאָל ער נאָר א פּיפּס טאָן, ברענג איך אים באַלד טאַהער די שוואַרצע. ווי איך בין א ייד, כּיברענג זי אים טאַהער... נו? וואָס? זאָל איך גיין?..» פּלוצים האָט זיך אײַן צימער מיט אַן אומרוהיגן פּנים באַוווּן דער לאַנגער זײַנוול און האָט מיט דער האַנט א מאַך געטאָן אַזאַ צײַכן, גלײַך ס'איז עפעס געשעהן. «וואָס איז?»

ס'איז מיטאַמאָל געוואָרן שטיל. זאַלקער האָט באַוווּן אַראָפּצוכאַפּן א פּאַר פּלעשלאַך פּונם טישל און זײ אַראָפּ-שטעלן אונטערן בענקל. אַלעמענס אויגן האָבן זיך אָנגעקלעפט אָן דער טיר, און אויף דער שוועל הינטער דעם הויכן זײַנוולס פּלייצעס איז שוין געשטאַנען א העל-בערדליגער יונגערמאַן אײַן אַ גרוי יעגעררעקל מיט טונ-קעלע בלישטשענדיג פאַרוואונדערטע אויגן. די אויגן האָבן געשמייכלט צוזאַמען מיטן בלאַסן פּנים און באַ-וואונדערט, אָפּנים, דאָס בילד. דאָס איז געווען דער יונגערמאַן, וואָס וואוינט בײַ יצחק-בערן אײַן וואַלד און וואָס אײַן שטאָט רופּט מען אים חײַם-משה, מלכס חבר חײַם-משה. ער האָט געפּרעגט אויף זאַלקערן דעם אַגענט, ער האָט געוואָלט מיט אים זיך דורכריידן וועגן דעם קונה אויפן אינווענטאַר און אויף די מעדיקאַמענטן, וואָס בײַ מלכ אײַן מאַגאַזין.

XVII

אויפן יריד לעבן טומלדיגן פּערדישן מאַרק, ניט ווייט פון גויאישן צווינטער, וואו חיים-משה מיט חנקען האָבן זיך פריהער א ביסל באַגעגנט, איז געווען אוממעגליך איינ-צושטיין; מע האָט געשטויסן פון אַלע זייטן. חיים-משה האָט אָפּגעפירט חנקען א ביסל אָנאַזייט און זיך אָפּ-געשטעלט מיט איר ריידן:

«זי?»

און פּלוצים דערזעהן עפעס אין אירע בלויליכע פאַר-שמאַכטע אויגן; פּלוצים באַנומען מיט ברוסט און האַרץ די אויפגעציטערטע אומרוהיגקייט, וואָס זיי באַהאַלטן אויס אין זייער שטומער טיף, בשעת זיי האַלטן צו אים אַזוי אין איין שטומען אַרױפּקוקן:

«וואָס קומט פאַר? חנקע...»

און נאָך:

«איר זייט צוויי מאָל געווען אין וואַלד?»

נאָך ווידער קיין ענטפּער ניט באַקומען, אַחוץ דעם שטומען אונטערטעניגן קוקן.

«וואַרט».

פּונהינטן איז באַנייט אָנגעפאַרן א פּור מיט א סך אונטערגעבונדענע פּערד, האָט ער חנקען נאָך טיפּער אָנאַזייט אָפּגעפירט, ער האָט זי גענומען אונטער דער האַנט, האָט זי א ציטער געטאַן מיטן גאַנצן קערפּער און האָט אויפגעוואַכט:

«וואו איז מאַטיק?»

«אָט איז ער».

מאָטיקן האָט מען דאָ אויפן אָרט געמוזט קויפּן א קינלאַ-כיגן הילצערנעם לעפל, א רויטיג גלאַנציגן, מיט גאַלד געקעסטלטן, איינעם פון די פיל לעפל, וואָס א באַרוועסער,

פאַרשוואַרצטער גוי האָט געהאַלטן לעבן זיך צעשטאָטן אויף דער ערד אויף א זאַק. דערנאָך האָט מאָטיק זיך ווידעראַמאָל צעוויינט אויף א קול, ער האָט דערזעהן טראַכטמען, זייער פּורמאַן, וואָס קערט זיך אום מיט א נאַס אָפּגעוואַשענער געלער בריטשקע און מיט אָפּגעבאָדענע פּערד ערגעץ פון אַרויס שטאָט, פונם טיַיך. מאָטיקן האָט מען געמוזט אָפּשיקן מיט טראַכטמען אַהיים, און אַליין זיינען זיי אַוועקגעאַנגען ווייטער, מיט א נייַעם זייטיגן מאַרק. לעמער האָבן דאָרטן אויף דער הייסער זון געמעקעט געבונדענערהייט, בעת מע האָט זיך אויף זיי אָנגעלעגט און געשוירן זייער וואָל. פון ערגעץ ווייטער האָבן חזירים געגריילצט מיט אַזעלכע קולות, גליַיך מע איז זיי דורַס, מע קייַלט זיי אויפן אָרט. און אַקעגן איז שוין מער קייַן יריד ניט געווען; אַקעגן האָבן פּרייע גרויע פּעלדער אַרויסגעפירט זייערע ברייטע שטויביגע וועגן ווייט אין וועלט אַרײַן, און א פּור, א זוניג פרייַליכע, א וואָגלענדיגע און צעבייטשלטע, האָט שוין אויף איינעם פון אָטדי וועגן געהאַט געטראָגן איר שמיידין און אַוועקלויף. די ערשטע פּור, וואָס ווידערשפּעניגט און אַנטלויפט פון ירידעוודיגער שטאָט און פון סאַמע טומל-דיגן מיטן פון הייסן ברענענדיגן בייַטאַג.

«און מיר, ווי אָטדי פּור...»

חנקע האָט ווידעראַמאָל, ווי אין ציטער, אויפגעוואַכט. ווער האָט עס געקאָנט זאָגן אָטדי ווערטער: חיים-משה? נאָר אפשר האָט זיך איר נאָר אויסגעוויזן, אַז זי הערט זיי. יעדנפאַלס האָט חיים-משה איצט ניט געהאַט קיין אויסזעהן פון א מענשן, וואָס האָט נאָרוואָס עפּעס גע-זאָגט, ער איז געגאַנגען פאַרטראַכט. שטאַרק פאַרטראַכט. זיי זיינען געגאַנגען מיט א גרויליך שמיטהדיגן הפּקר-פּעלד, געגאַנגען גלאַט אַזוי, ווי אַהן א ציל. און נאָכ-

דעם זיינען זיי מיט אָטדעם פעלד צוגעקומען ביז א גרין צעששאַקלטער זאַנגענבייט און ביז דעם שטילן באַהאַלטענעם וועג. וואָס צווישן אָטדי זאַנגען, א שמאַלן וועג, וואָס פירט צו א ווייטן עק וואַלד אַקעגן, צו יענעם ווייטן עק וואַלד, וואָס מע האָט אים שוין צוריק מיט א יאָר אַכט אינגאַנצן אויסגעהאַקט און איצט איז דאָרט זוניג, יונגע בוימלאַך איבער גאָרן וואַלד צעשפרייט, און פאַרהאַקטער טויער היט זיי דאָרטן, און קיינער, קיינער דאַרף אַהין נישט פאַרן.

זיי האָבן אָפגערוהט. זיי זיינען געזעסן אויפן פריש- באַגרינטן הויכן גראָבן לעבן אָטדעם יונגן וועלדל און געהערט, ווי קריכווארג גרילצט אינם גראָז.

«חיים-משה...»

און מער האָט זי נישט געקאָנט ריידן. ער האָט זי אַנג-גענומען פאַר דער האַנט און האָט אויף איר א קוק גע-טאָן, מיט גוטן אַזוי האָט ער אויף איר א קוק געטאָן. נאָר בשעת זי האָט זיך באַגעגנט מיט זיינע אויגן, וואָס באַ-האַלטן עפעס אויס ערגעץ אין דער טיף פון זייערע קלוגע גוטמוטיגע פּייערלאַך, האָט זיך איר פּלוצים גענומען דאַכטן, אַז דאָס אַלץ, וואָס זי וויל אים זאָגן, ווייסט ער שוין פונלאַנג. זי איז שוין איינמאָל געזעסן דאָ מיט אים אויפן גראָבן, זי האָט אים שוין איינמאָל געזאָגט. נאָר אויב אַזוי, וועט זי אים זאָגן נאָר איין וואָרט:

«איר איז גוט... פון אַלץ איז איר איצט אין אָטדער רגע גוט, אַפילו פון דעם, וואָס מאַטיק האָט קיין מאַמע נישט... ווי מאַדנע דאָס איז!... זי האָט אים נאָר גע-וואַלט זאָגן, אַז זי פאַדערט פון אים גאָרניט. זי וויינט... ניין, ס'איז גאָרנישט... ס'איז גאָרנישט אָטדאָס, וואָס זי וויינט. זי האָט זיך נאָר דערמאָנט אָן מלכּו...»

נאָר אָט...»

זי האָט געטראָגן א ימל פרייד אונטער דער ברוסט און אין די אויגן. דעם גאַנצן וועג, וואָס היים־משה האָט זי באַגלייט צוריק אַהיים, האָט זי ניט געקאָנט ריידן. זי האָט ניט געפרעגט, ווען זי וועט זיך נאָכאַמאָל זעהן מיט היים־משהן. דער עיקר איז געווען, וואָס חוצן קליינעם מאָטיקן איז איר איצט אינמיטן הייסן זומער צוגעקומען א ניי און גרויס לעבן. איר איז, אַפּנים, געווען גוט, שטאַרק גוט.

אַז היים־משה האָט זיך נאָכדעם אומגעקערט צוריק אין וואַלד אַרײַן, האָט ער זי געדענקט אינאיינעם מיט אַטדעם נײַעם צוגעקומענעם לעבן אירן, זי געדענקט נאָכדעם, ווען ער איז שוין נאָכאַמאָל געווען אויף דער אַלטער שטאָט און האָט אָפּגעזוכט זאַלקער דעם אַגענט בײַ פּרעגערן אין צימער; וואָס וואָלט געווען, א שטייגער, ווען ער קערט זיך איצט אום צו חנקען אַהיים און זאָגט איר דאָרטן אויס אַלץ און הייבט אָן ריידן מיט איר אָפּן. ווי מיט מלכּן? וואָס וואָלט געווען, ווען דאָרטן, בײַ עוזר ליובערן אין הויז, טוט פּלוצים א קלונג דאָס פּאַראַדגלעקל, און חנקע דערזעהט, אַז אַרײַנגעקומען איז נאָכאַמאָל ער, היים־משה? נאָר אַליין איז ער שוין גע־שטאַנען אויף דער אַלטער שטאָט, אין נידעריג געבויטן אַכסנייהוויז אויף דער שוועל פון פּרעגער דעם פּאַר־וואַלטערס שיכור ווערנדיגן צימער און האָט געזעהן פּאַר זיך ליידיגע און פולע פּלעשער פון פּאַרשיידענער גרייס. פּלעשערהעלולאָך שטעקן דאָ און דאָרטן אָהן א סדר, ווי אין אַ טומלדיגן וויינישענק, און צווישן זיי שאַקלען זיך די פּאַררויטלטע און בלאַסע פּנימער פון די, וואָס טרינקען. איינער האַלט א גרויסע האַרמאַניע אויפן שויס, א צווייטער, א רירעוודיג פּעסטער מיט ענגע לאַקירענע שטייול, א שרייט אָן אויפן לאַנגן, דעם שניידערינג, וואָס שטייט

מיט שולדיגע פליידעראויגן ביי דער טיר; ער קלאפט מיטן צעכליופעטן קעלישיק אָן טיש:

«איז געגאַנגען און געבראַכט זי די מינוט! דו הערסט, וואָס מע רעדט צו דיר, הונט איינער?»
און יענער קראַצט זיך פויל אין נאַקן און פאַרשווינדט. חיים-משה האָט געפרעגט:

«און וואו איז דאָ זאַלקער? זאַלקער פון בעריזשינעץ?»
האָט זיך פון בענקל אויפגעהייבן דערזעלבער קליי-ניטשקער מיט די ענגע לאַקירענע שטייול, וואָס האָט נאָרוואָס געקלאַפט מיטן קעלישיק אָן טיש.
«איך, וועגן אינווענטאַר מיט די מעדיקאַמענטן אפשר?»

«יאָ, יאָ»

«איז אָט פרעגער: דאָס מעקלעריי אויף שנאַפס, ווי איך בין א ייד, ביז איין פרוטה. שרעקט זיך ניט, פאַני, זיצט... מיר זיינען מענשן, פשוטע. איר וועט פאַר-זוכן א קאַפעלע?»

און מע האָט אים גלייך אָנגעגאָסן עמיצנס א קעלישיק, וועלכן מע האָט פריהער אַפילו ניט אויסגעשווענקט און זיך גענומען קלאַפן מיט אים אין גלעזל.
«לחיים!»

«פאַר אייער געזונט.»

«זאָלן פלאַצן אַלע ראַקיטנער פיינע און לייטישע בעליבתיים.»

«טרינקט!»

דער גלגול מיט דער צעפלעטשטער נאָז האָט גלייך באַמערקט, אַז דאָס וואָרט איז געזאָגט געוואָרן ניט צו אים. ער האָט שטיל געגעבן א הוסט, א טאָפ געטאָן מיט די לאַנגע פינגער די שיטערע האָר אונטערן מויל

און האָט זיך אָפּגערוקט מיטן בענקל א ביסל ווייטער פון טיש. ער האָט דערפילט, אַז ער גייט אָפּ אויפן צווייטן פּלאַץ. פּלוצים האָט ער א קלאַפּ געטאָן מיט אַלע טענער פון דער האַרמאָניעס געעפנטע קלאַווישן און האָט זיך אָפּגעהאַקט. דאָס האָט ער אַרויסגעלאָזן פונם אינסטרומענט די לופט און איז אַזוי געבליבן זיצן.

«איר זינט דאָך עפעס א רעוואָלוציאָנער, אָ?»

«א רעוואָלוציאָנער?»

חיים־משה האָט געמוזט אָפּטרינקען פון גלעזל; ער האָט זיך אומגעקוקט אויף פּרעגערן.

«גניין. ער ווייסט ניט. אפשר אַמאָל געווען...»

«וואָס זשע? איר שעמט זיך, פּאַני?»

דאָס האָט זאַלקער אויסגעצויגן די פיס מיט די ענגע לאַקירענע שטייול אונטערן טישל, זיי אויסגעצויגן אינ-גאַנצן אויף זייער גאַרער לענג און זיך ברייט פונאַנדער-געוואָרפן אויפן אַנלען פון בענקל.

«כע, כע!»

«בײַ אים, זאַלקערן, איז אויך פאַרצן א יינגערער בראַטאַק, א רעוואָלוציאָנער. דרייט זיך אַרום די גאַנצע צײַט ערגעץ צווישן כערסאָן און ניקאָלאַיעוו. א כוואַט א בחור. באַגעגנט ער זיך מיט אים איינמאָל אין אָדעס, מיט אַטדעם בראַטאַק זײַנעם. פשוט אויף דער גאַס באַגעגנט ער אים און זאָגט צו אים אַזוי:

«וואָס זשע הערט זיך עפעס, יונה?» זאָגט ער צו אים.

«וואָס זאָל זיך הערן, ענטפערט יונה, ס'וועט זײַן גוט.»

«גניין, ניט דאָס מיין איך, זאָגט ער צו יונהן, ס'איז

דאָך שוין א פאַר יאָר אינגאַנצן שטיל בײַ אײַך.»

«האָב קיין יסורים ניט.» ענטפערט יונה.

«טאָ זעה זשע, זאָגט ער צו יונהן, זעה זשע, ס'זאָל

די גבירים נאָכאַמאָל א קיל טאָן אין פּופיק. כע-כע-כע!»

ער האָט זיך ווידער צעלייגט אויפן בענקל, אַזוי אַז זײַנע פּיס אונטערן טיש האָבן זיך געגעבן א הייבאויף אין דער לופט, און האָט זיך פּרייליך פּונאַנדערגעלאַכט אויפן קול. נאָר פּרעגער האָט שוין אַפּילו נישט געפּילט די פּאַר פּליגן, וואָס בײַ אים אויפן גלאַנציגן פּליך און אויפן הייכן שטערן. ער איז געווען ערנסט:

«וואָרט...»

די אויגן זײַנען בײַ אים געווען אָנגעגאַסן, די צונג א ביסל געלעגערט, נאָר דער מוח האָט שנעל געאַרבעט. ער האָט געוואָלט ריידן... דריקן די פּענסנע צו דער נאָז און ריידן.

«ער וויל, ראשית-כל, טרינקען לחיים פאַר חיים-משהן. ער גלויבט נישט קיין געלערנטע, זיי טראָגן צוויי פּאַר ברילן דעמאָלט, ווען זיי קאָנען זיך באַגיין מיט איין פּאַר; זיי זײַנען מטהר א שרץ מיט ק"ן טעמים. נאָר א שרץ בלייבט א שרץ. חיים-משה, אָבער, טראָגט בכלל נישט קיין ברילן; ער, פּרעגער, האָט עס שוין איינמאָל געזאָגט בײַ בראַמבערגן אין הויז. אַזוי דאַכט זיך אים. און דערפאַר וויל ער אויסטרינקען פאַר אים. לחיים! מלך איז אויך געווען אַזעלכער. ער האָט זיך געפּירט גלייך מיט אַלעמען. צוליב שלום, מסתמא. ווען ער, פּרעגער, איז נאָכגעגאַנגען נאָך מלכס לוייה, האָט ער א טראַכט געגעבן: געשיקט זיך, אַז אַטדער מעגש האָט קיינמאָל אין זײַן לעבן קיינעם נישט געוואָלט אָנשפּיייען אין פנים אַרײַן? נאָר אויב יאָ, איז ער, פּרעגער, נישט מחויב זיך פאַר אים צו שפּיייען. איז אַקעגן וואָס זשע זאָגט ער עס? ... אַקעגן דעם, וואָס ער, פּרעגער, האַלט נישט פון שלום; ער איז איין צד, און גאַנץ ראַקטינע א צווייטער צד. אַט זאָל זאָגן זאַלקער. ער, פּרעגער, איז א רעוואָלוציאָנער, כאַטש ער האַלט א ביסל פון

פּאַלעסטינע. ניט דערפאַר, וואָס ער איז, חלילה, א ציוניסט, נאָר פשוט, ווייל אין פּאַלעסטינע, גלויבט ער, קאָנען ניט אויסוואַקסן אַזעלכע טאַטעס, ווי עזריאל פּריווער. דאָס איז א זיידענער קרעמער. און ער, פּרעגער, זאָגט: דאָלאַי דאָס זיידנס פון די קרעמער! נאָר עזריאל פּריווער וויל ניט אַראָפּציהען פון זיך דאָס זיידנס און פּראַוועט אַלע פּרײַטאַגזונאַכטס טישן. ער פאַרבעט איינמאַל אים, פּרעגערן, צו אָטדעם טיש און בעט אים דאָרטן זעהר איידל, ער זאָל אויפהערן זיך באַגעגענען מיט זײַן טאָכטער. מחמת, זאָגט ער, זי איז נאָך א יונג קינד, און איר אנטוישט זי אין אייניגע אידעאַלן. אין וועלכע אידעאַלן? אַזוי שרײַט ער דאָן אויס צו עזריאל פּריווער, איר האָט איר דען עפעס געעבן, א חוץ קנאַבל און ברויט? »

«מאָלאָדיען! אָט אַזוי», האָט פּרײַליך איבערגעשלאָגן זאַלקער. ער האָט זיך אויפגעכאַפּט, ווי פון האַלבן דרימל, א ציה געטאָן פּרעגערן פאַרן אַרבל און גענומען קלאַפּן זיך מיט אים אין די גלעזלאַך:

«אין פּאַטיליצע אים, דעם ממזר!»

ער האָט זיך געוואָלט קושן.

נאָר פּרעגער האָט זיך צו אים ניט אומגעקוקט. ער האָט זיך אין דער צעכראַסטערטער בלוזע אויפגעהויבן פון בענקל און ער האָט אויסגעלאָזן:

«דערום זאָג איך: לחיים! זאָלן ברענען אַלע זיידענע קרעמער! ... זאָלן ... נאָר פאַרוואָס וויל שוין אַוועק-גיין חיים-משה? ... פאַרוואָס איילט ער אַזוי? ... וואָס זשע, זינע שיפּן אויפן ים וועלן אונטערגיין?»

«אך יאָ» חיים-משה געפינט, אַז אין א געוויסער מאָס איז פּרעגער טאַקע גערעכט, זינע שיפּן אויפן ים וועלן ניט אונטערגיין ...

ער קאָן דאָ נאָך א ביסל זיצן. ער האָט נאָר געוואָלט
 זאָגן, אַז מלך וואָלט מיט פרעגערן געוויס ניט מסכים
 געווען. מלך וואָלט געזאָגט: מע דאַרף אַראָפּציהען פונם
 זיידנס דעם קרעמער. נאָר דאָס זיינען קלייניגקייטן...
 דער עיקר איז, וואָס דאָ אין צימער איז הייס, שטאַרק
 הייס, א הייכע אַטמאָספער... זי ווירקט. זאָל אים,
 חיים-משהן, ערלויבט זיין, זיך נאָר איבערצוועצן אַהין,
 נעהענטער צום אָפּענעם פענסטער. ער האָט אויך איינגע
 טענות קעגן ראַקייטנע, אויך ער איז ניט מיט אַלץ צו
 פרידן. ווי שטאַרק הערט זיך אַהער פון אַלע זייטן דאָס
 ווימעלען פונם יריד! אָט למשל: ווען ער מיט פרעגערן
 לייגן זיך אַנידער אין איינעם א פריהמאַרגן און שטאַרבן
 אַוועק, וואָלט מען זיי דאָ געלייגט אין עק בית-עולם
 ביים פאַרקן. אין ראַקייטנע האָט מען אַזאָ טבע: מע
 לייגט יונגעלייט אין עק בית-עולם ביים פאַרקן. פאַר-
 וואָס, למשל, האָט מען דאָרטן געלייגט מלכן? ער,
 חיים-משה, הייבט עס ניט אָן צו פאַרשטיין. ער פרעגט
 זיך נאָך, נאָר דעם אמת קאָן ער ביי קיינעם ניט דער-
 גיין... און מעגליך, פונדעסטוועגען... מעגליך, אַז
 פון ראַקייטנע זאָל בלייבן ניטמער, ווי דער בית-עולם,
 און אויפן בית-עולם איז מלך דער עיקר. ער וואָלט
 דאָרטן באַדאַרפט פאַרנעמען דעם אויבנאָן, דעם ערשטן
 פלאַץ. איז אָט: לחיים!... זאָל פרעגער מוחל זיין,
 וואָס ער האָט זיך א ביסל פאַררעדט אינאַזייט... ער
 האָט לחלוטין ניט געמיינט מיט דעם, ווי פרעגער זאָגט,
 זיך אָנטאָן אין ברילן, ער האָט זיך נאָר דערמאַנט אָן
 זיינס א באַקאַנטן היסטאָריקער, וואָס איז איינמאָל אַרויפ-
 געקומען אויף א בית-עולם און האָט זיך דאָרטן געזעצט
 שרייבן די געשיכטע פון דער נאָהענטער שטאָט. פאַר
 געשיכטע, מוז ער צוגעבן זיינען שטענדיג די טויטע

לעבעדיג און די לעבעדיגע – טויט. נאָר אייגנטליך האָט ער, חיים-משה, איצט געוואָלט עפעס פרעגן ביי אים, פרעגערן. ער האָט געוואָלט וויסן, ווער איז אַזוינס אָטדי חוה פּוּיזנער, וואָס גאַנץ ראַקִיטנע האָט זי אין מויל? אים אינטערעסירט עס איבער געוויסע טעמים».

«ווער? חוה פּוּיזנער?» פרעגער קאָן עס אים זאָגן מיט גרויס פאַרגעניגן. דאָס איז א מענש, וואָס וואָלט א בעלן זיין גלייכצייטיג פליהען און גיין האַרט ביי דער ערד. דאָס איז פּערזענליך זיינע, פרעגערס, א צרה. נאָר אַז ער וויל, איז דאָס ניט נאָר זיין צרה, דאָס איז א צרה פון דער גאַנצער וועלט. זי איז געראַטן אין איר טאַטן. אַמאָל האָט זי אים שטאַרק פּיינט געהאַט, דעם טאַטן, און איצט טוט זי אַלץ, וואָס ער הייסט. זי איז אין אים פאַרליבט... זי צעקלאַפט אַליין אַלע פרייה מאַרגן פון זיינטוועגן די אייער, זי באַזאָלצט זיי אים און טרעט פון אים ניט אָפּ, ביזוואַנען ער זופט זיי אינגאַנצן ניט אויס... זי האָט כלומרשט חרטה אויף אַלע אירע מיידלשע זינד, נאָר אַז מען וועט דאַרפן, וועט זי אָנ-הייבן זינדיגן באַגניס א קאָן, נאָך מיט מער אימפעט. נאָר וואָרט, זאַלקער!... וואוהין?! טו נאָר א קוק, ווער קלאַפט דאָרטן פון יענער זייט טיר?

אינם צווייטן פּוסטן אַכסנייהדיגן חדר פון יענער זייט טיר, האָט זיך שוין עטליכע מינוט צייט געפונען שאולקע, שאולקע שניידער מיט לאהקע דער שוואַרצער. לאהקע די שוואַרצע איז געווען איינגעהילט אין איר מוטערס לאַנגן וואַרעמען שאַל און האָט געזאָדן. אָטדער ווערימדיגער שניידערינג האָט זי אָפּגענאַרט; ער האָט זי גערופן אויסטענען זיך ביים אַגענט, פאַרוואָס זי האָט ניט איינגעצאָלט פאַר איר מאַשין דאָס וואַכגעלט איי-

דערצײט, און האָט זי אַרײַנגעפירט אין אָטדעם לײדיגן
אכסנייהדיגן צימער, וואו ס'איז נישט געשטאַנען גאָר-
נישט, אַחוץ א בעט מיט אַן אומריינעם מאַטראַץ. לאהקע
האַט באַלד בײם אַרײַנקומען געוואָלט פאַרקערעווען און
אָוועקגיין צוריק אַהײם. נאָר שאולקע האָט איר אויף
דער שוועל פאַרצוימט דעם וועג.

«וואוהין?»

«לאָז!»

«האַב צײַט!»

לאהקע די שוואַרצע האָט מער צום שניידערינג קיין
וואָרט ניט געוואָלט אויסריידן. זי האָט אַריבערגענומען
די שאַל איבערן קאָפּ, אַזוי אַז פריי געבליבן זײנען בײַ
איר מערניט ווי די נאָז, דאָס מויל און די אויגן, און
האַט מיט שטײפע כעסדיגע טריט גענומען אַרומשפאַנען
איבערן צימער. דער עיקר איז בײַ איר איצט געווען
ניט צו לאָזן אים אויף זיך קוקן. נאָר דער שניידערינג
איז געבליבן רוהיג. ער האָט אַראָפּגענומען דאָס היטל,
אַרומגעווישט דעם שווייס פון אונטער דער טשופרינקע
און האָט גענומען פאַרדרייען א ציגאַר:

«אַ דו! סטערווע איינע, אַנטלויפן? ... נאר דו, גאָר
אַנטלויפן? און פון ברילן, פונם סטודענטיק פון דײַנעם,
ביסטו אויך אַזוי גיך אַנטלאָפן? ...»

דעמאָלט האָט לאהקע נאָכמער זידן אָנגעהייבן, זי
האַט זיך א לאָז געטאָן גלייך צו דער זײטיגער טיר פונם
צווייטן חדר, פוננוואָנען ס'הערט זיך ריידן, און האָט גע-
נומען אין איר מיט אַלע כוחות קלאָפן. נאָר שאולקע
האַט ניט דערלאָזט. טוענדיג א וואָרף אָפּ פון זיך דאָס
היטל מיטן ציגאַר, וואָס ער האָט גענומען דרייען, האָט
ער זיך גלייך א יאָג געטאָן אויף איר און האָט זי א כאַפּ
געגעבן פונהינטן אַרום דער טאַליע:

«קום אַוועק, זאָג איך דיר!»

«איכיל ניט גיין.»

«קום, זאָג איך!...»

לאַהקע האָט ניט געפאַלגט. דעמאָלט האָט זיך בײַם שניידעריונג מיטאַמאָל דאָס פנים מיט די אויגן מיט רויטן אָנגעגאַסן. ער האָט זי געגעבן א שלעפּ אָפּ פון טיר, צוגעדריקט זי צום בויד און צו דער ברוסט און זי אונטערגעהויבן. ער האָט זי אַזוי גענומען טראָגן צוריק וועגס צום בעט מיטן ברודיגן מאַטראַץ. נאָר אויפן וועג האָט זי זיך געגעבן צו אים א דריי איבער אויג צו אויג און מויל צו מויל. דעמאָלט האָט ער זי א הייב געטאָן העכער; ער האָט זי אַנידערגעוואָרפן מיט די פלייצעס אויפן בעט און אָנגעלייגט זיך אויף איר מיט זײַן גאַנצער וואָג. אירע הענט זײַנען געווען שטייף און בויגיג, ווי רעסארן. ער האָט נאָכמער אָנגעלייגט זיך אויף זיי. בײַ אים האָט פאַרכאַפט דער אָטעם:

«אַ! זעה נאָר א מאַרדעטשקע, א פאַכטע! און שמעקט

אַזוי אַ? דעם סטודענטיק ברילס שמעקעכצן?»

זײַנע אויגן האָבן געקוקט, ווי געשווינד זי דרייט אַהין און צוריק מיטן פנים. זי לאָזט ניט, ער זאָל פאַקן מיט די ליפן איר מויל. זי טוט זיך א וואָרף אונטער און גראָבט אײַן די צײַן טיף טיף אין זײַן לינקן אַקסל. און פלוצים הייבט זיך אָן עפענען פונהינטן דאָס טירל צו פרעגערן אין חדר...

היים־משה איז שוין דאָרטן אין צימער ניט געווען. ער האָט שוין געהאַט איבערגעגעבן זאַלקערן אַלע חשבונות פונם אינווענטאַר מיט די מעדיקאַמענטן און האָט זיך אומגעקערט צוריק אין וואַלד. דער גלגול מיט די שיטערע האָר אונטערן מויל איז שוין ווידער געזעסן

איבערגעבויגן איבער דער צעצויגענער האַרמאָניע און האָט געפאכעט און געכארכלט צוזאַמען מיט אַלע קורצ־אַטעמדיגע און לאַנגאויסגעצויגענע טענער. פּרעגער איז געלעגן אויפן האַרטן סאָפקעלע מיט ביידע עלנבויגן אונטערן קאָפּ און האָט פאַרטראַכטערהייט זיך אָפּגעגעבן א דיין וחשבון פון דעם, וואָס ס'איז היינט פאַרגעקומען; אים איז היינט, נאָך לאַנגן פאַרשווייגן, אויסגעקומען נאָכאַמאָל צו ריידן וועגן חוה פּויוזער. ער האָט זיך גע־פילט אינגאַנצן אויפּגערודערט און מיד. און אין צימער אַרײַן האָט זיך שוין פּונדרויסן געפילט דער נאָהענטער פאַרנאַכט, די זון, וואָס האַלט בײַ זעצן זיך, און דער ערשטער ירידטאָג, וואָס האָט שוין אָפּגעלאָרעמט און האַלט בײַ גוססן. פּורן צעפאַרן זיך שוין, מן הסתם, מיט די וועגן אין אַלע עקן שטאָט, לויפן אַזוי, אַזלן, און חזירים קוויטשען, ליגן אַזוי געבונדענערהייט אין די אַוועקלויפּנדיגע וועגן און קוויטשען; ערגעץ קלאַפט מען אין א בובען: א גויאישע כאסלערע דאָרטן, צי גלאַט אַזוי, שקצים זײַנען שיכור, שיקסעס טאַנצן, זאַלקער, וואָס איז איינער אַליין געבליבן זיצן בײַם טישל מיט די פיל ליידיגע און האַלבפּולע פּלעשער, האָט גענומען האַלב שיכורערהייט רופן צו זיך פון צווייטן צימער שאולקען מיט לאהקע דער שוואַרצער. דעמאָלט האָט זיך פּרעגער אויפּגעהויבן פון סאָפקעלע, זיך אָנגעטאָן און איז מיט זײַן האַלבניכטערן, האַלבאויפּגעערעגטן צושטאַנד אַוועק־געגאַנגען בלאַנקען אָהן שום ציל איבערן יריד. דער היינטיגער ירידטאָג איז פאַר אים פון אַלעיאָר געווען א מאַדנער. אין היינטיגן ירידטאָג האָט ער געקאָנט גיין איבער פאַרשיידענע מערק און זעהן, ווי זײַנע תּלמידים, זײַנע תּלמוד־תּורה־יינגלאַך, שטייען דאָ און דאָרטן אונטער די בײַדלאַך און העלפּן לײַזן די פאַרשוויצטע

קרעמער, טאַטעס. זיי האָבן אים ליב, אָט די קינדער זיינע.

«המורה» שרייען זיי צו אים פון אַלע זייטן פונהינטער די בייַדלאַך, און זיינען גליקליך, און זיי לאַכן. און פאַרנאַכט, אַז ער גייט דורך די ליידיגגעוואָרענע מערק, זעהט ער זיי ווידעראַמאַל, אָטדי קינדער-תלמידים זיינע. זיי האַלטן דעמאָלט אין איין שאַרן צווישן פאַר-שיידנפאַרביגן פאַפיר און צעבראַכענע קעסטעלאַך, וואָס בלייבן נאָך די שטעלן: אין איין שאַרן און זוכן, אין איין שאַרן און זוכן.

XVIII

ס'איז געווען דינסטאָג פאַרנאַכט, ווען די לעצטע יריד-פורן זיינען זיך צעפאַרן, ווען אין די פוסטווערנדיגע מערק בייגן זיך קינדער, שאַרן און זוכן צווישן צעבראַ-כענע קעסטלאַך און פילפאַרביגן פאַפיר.

אין שטאָט דרייט זיך דאָן אַרום א שפּאַגלנייער בלאַס-קענדיגער פאַעטאָן, א טיפער, א בכבודיג שווערער, אויף גומענע רעדער, מיט ווייכע רעסארן און מיט א הייכן און ווייכן בלוי קאַרטענעם אַנשפאַר, וואָס באַשטייט פון גע-העפטע פירעקיגע קישעלאַך, שטאַרקע פערד מיט פרייליך געבויענע העלזער לויפן מיט אים יונג איבער די גאַסן, קלאָהען טופען, רעסארן וויגן זיך און ברומען; שנעל רירעוודיגע רעדערשפיצן דרייען דעם פאַרבלייפנדיגן בלאַסק פון פאַרגייענדיגער זון, און דער פורמאַן איז יאָן, דעסלער בעריושינעצערס יאָן. ער טראָגט א גע-קנייטשט סיראַטן היטל מיט מעשענע קנעפּ אינם לאַנגן בורנעס און די בייטש האַלט ער ווי גאָר די גרויסע פורמאַנעס.

ס'איז בכלל א ביסל קשה: צוליבוואָס, אַשטייגער. דרייט ער זיך אַרום גאַנצע שעהן איבער ראַקטינע? נאָר אויפּמאָרגן פאַרנאַכט באַווייזט ער זיך דאָ ווידער; ווידער יאָגט ער פרייליך אַרום, אַהין און צוריק, איבער די גאַסן. צי הייסט עס ניט, אַז פאַר אַטדי שטאַרקע שוואַרצע פערד איז א פאַר טאָן פון בעריזשינעץ קיין ראַקטינע גאַרנישט ניט ווערט? צי אפשר איז אַטדער שפּאַגלניער שפּאַן מיט עפעס נייס צוגעבונדן געוואָרן צו ראַקטינע? שטאַט איז נייגעריג, זי וויל וויסן. איצט זיצן אויפן פּאָעטאן דעסלער מיט חוה פּויונער. דעסלער אין זיין האַרטן ברוינעם הוט מיטן קאַפּ א ביסל אינאַזיט, און חוה פּויונער אין א ווייס דעקאַלטריט באַ-טיסטן קלייד מיט הוילן קאַפּ, מיט אַנטפּלעקטן שמייכלענ-דיגן פנים אַקעגן פליהענדיגער לופט און מיט גלאַט-געקעמטע, קיים געגרייזלטע האַר, וואָס הייבן זיך און ציטערן אויף ביי יעדער קילן בלאַז פון שוואַכן ווינט. ווייבער קוקן אויף איר פון יעדער געעפנטער טיר; ווייבער שמועסן, אַז זי איז שוין רעכט שיין, אַטדי חוה פּויונער:

«א מלכותדיגע צורה».

«און בכלל...»

«וואָס זשע דען?»

«מע האָט דען פריהער ניט געוואוסט, אַז ס'איז קינדערשע זאַכן: זי האָט זיך כלומרשט דאָ אַרום-געשלעפט מיט פּרעגערן; זי האָט זיך סוף-כל-סוף באַ-טראַכט און איז געקומען צום שכל».

און געווען איז גראַד טונקלדיג, א האַלב פאַרכמאַרע-טער שעמעוודיגער דרויסן.

קורצע פאַרדומפענע קנאַלן הערן זיך צו בין-השמשות צו פון לינקן ווייט פאַרשוואַרצטן הימלווינקל. אַפּ-

געריסענע און ווייטע קנאַלן, אַזוי אַז מע קאָן ניט וויסן, צי דאָס דונערט, צי דאָס לערנט מען זיך שיסן ערגעץ אינם זומערדיגן לאַגער, ווייט אַרום בעריזשינעץ, זומער-דיגער גליווער: מע ווייסט ניט, אָדער ס'וועט גיין א רעגן, אָדער ניין. ס'שמעקט מיט פּיכטע גראַזן, און דער בלאַסקענדיגער פּאַעטאָן האַלט זיך אַלץ אין איין אַרומ-יאָגן, טראָגט זיין שטילן רעסארנדיגן מורמל באַרגאַראָפּ, אויף דער אַלטער שטאָט. וואָס האָבן דאָרטן דעסלער מיט חוה פּויונער צו טאָן? זיי באַליידיגן דאָרטן ניט קיין איין קליין און נישטיג הינטערגעסל און אָפּיזו דאָס געסל, וואו ס'געפינט זיך זיינוול פּאַטשטערס אכסנייהדיג לאַנג אונטערהויז און וואו ס'וואוינט פּרעגער, דער פּאַר-וואַלטער פּרעגער. ווען זיי פּאַרן עס אַדורך, אָטדאָס געסל, האַלט חוה פּויונער פּונקט אינמיטן דערציילן עפעס דעסלערן, פּונקט אינמיטן לאַכן אויפן קול. און אויך דעסלער שמייכעלט. ער טוט איר אויף אַזויפיל צוליב און הייבט אָן מיט חסד צו שמייכלען.

איז אָט. אין יענעם זעלבן פּאַרנאַכט שיקט מען עס רופן עזריאל פּויונערן פון קלייט אַהיים. מע זאָגט אים, אַז זיין פּרוי רופט אים:

«זי דאַרף אים עפעס זאָגן».

פויל אַזוי גיט מען עס אים איבער און פויל לאָזט ער זיך אַהיים גיין; טרעפט די פּרוי איינע אַליין אין עס-ציימער אין א מאָדנע איילנדיג בעל-הבתעווען איצט צו פּאַרנאַכט צו און בלייבט שטיין א ביסל אַנאַזיט, בלייבט מיט קאַלטער וואכענדיגקייט אין די אַקסלען, מיט גע-לאַסענעם וואַרטן און קורצזיכטיגן בליק און מיט פּאַמע-לאַכער האַנט, וואָס גלעט די באַרד, ווי זיין טבע איז, אַרונטער צום האַלז צו:

«נו?»

«גאָרניט. וואָס זאָל זײַן?»

און ווינקען ווינקט זי אַהין, צום ווייטליכן צימער, וואו
ס'געפינען זיך איצט חוה מיט דעסלערן.

«איז זי פריהער א ביסל אַרויסגעגאַנגען, חוה, און
האַט געזאָגט, אַז מע דאַרף עפעס צוגרייטן: היינט איז
אַוונט, זאָגט זי, וועט זײַן דאָס קנסמאַל».

«אַזוי? ..»

און ווידער געבליבן אַזוי שטיין מיט וואַכעדיגקײט אין
קול און אין קורצזיכטיגן בליק, געגלעט פאַמעלאַך און
פויל די באַרד אַרונטער צום האַלז צו. נאָר פּלוצים
דערזעהן, ווי די פרוי נעמט אויפגיך פאַרשפּרייטן א נײַ
געפרעסטן, ווייסן סערוועט אויפן צערוקטן טיש, און
מלמדיש אָנגענומען דעם סערוועט פאַר די געבליבענע
פּרײַע צוויי עקן. דאָס ערשטע מאָל אין לעבן האָט ער
געהאַלפן דער פרוי פאַרשפּרייטן דעם טיש מיט א ווייסן
סערוועט. ווי אויפצולהכעיס איז די דינסט ניט געווען
אינדערהיים, זי איז נאָך בײַטאָג אויסגעפּוצטערהייט
אַוועקגעגאַנגען צו אירע קרובים אויף דער אַלטער שטאָט.
מע האָט אַוועקגעשיקט דעם קליינעם לייזערן זי זוכן.
עזריאל פּויונער איז אַרײַנגעקומען אין שלאָפּצימער.
ער האָט אַרויסגערוקט די שבתדיגע שיך פון אונטערן בעט.
זיך צוגעזעצט און גענומען אויף זיי פאַרטראַכט קוקן,
נאָר געטראַכט האָט ער ניט וועגן זיי, נאָר וועגן זיך,
וועגן דעסלערן און וועגן שידוך, וואָס ער מאַכט.

«ער איז רײַך, דעסלער, שטאַרק רײַך... דעם שידוך
טוט דעסלער מיט חוה, און מערניט מיט קיינעם».

אויב ער, עזריאל פּויונער מיט דער פרוי, וועלן זיך איצט
נעמען שטאַרק אויספּוצן, וועט עס הייסן, אַז זיי זײַנען פון
דער הינטערגאַס, אויפגעקומענע זײַנען זיי... קליינינקע...

אַז די פרוי איז אַרײַנגעקומען זיך איבערטאָן, האָט זי אים נאָך געטראָפּן אַזוי זיצן.

«כ׳מײן, מע דאַרף גאַרנישט, האָט ער אויסבאַהאַלטן. ווי פון אונטער דער נאָז, צו דער פרוי א זאָג געטאָן. ס׳מעג זײַן אַזוי...»

«אַ?» האָט די פרוי אין וואַרטעניש איבערגעפרעגט. און געבליבן איז, אַז מע וועט זיך ניט איבערטאָן, מע בלייבט אין דעם, וואָס מע טראָגט.

מע האָט זיך אומגעקערט צוריק אין עסצײמער און גע- האָלפן דער פרישגעקומענער דינסט דעם גרויסן לאָמפּ אָנצײנדן. נאָר אין עק עסצײמער בײַם אַרײַנגאַנג איז שוין געשטאַנען דער שמש פון דער נאָהענטער שול. א קליין יידל א קאַרליק, וואָס איז אינדערוואָכן א קירזשנער און האָט דערפאַר תמיד טינטשוואַרצע הענט. אָטדער שטייפער רירעוודיגער קאַרליק האָט שוין ערגעץ אָנגעשמעקט וועגן דער שמחה, אָנגעשמעקט געשווינד, ווי א קברותמאַן שמעקט אָן א מת. ער איז געקומען מיט א גרייט צעטל פון אַלע פּוּזנערס גוטע פּרײַנט. נאָר עזריאל פּוּזנער האָט אים אינגאַנצן דאָס צעטל אויסגעמעקט און האָט אים געהייסן רופן נײַמער, ווי דעם חזן, דעם רב און נאָך איינעם עפעס אַן אַלטן אַרעמען קרוב זײַנעם, וואָס וואוינט אויף דער אַלטער שטאָט. ער האָט נאָכדעם צוריקגערופּן דעם שמש נאָכאַמאָל און האָט בײַ אים געפרעגט, צי אויף א קנסמאַל מוז מען רופן דעם שוחט אויך. ער איז, אַפּנים, דאָך געווען א ביסל צעטראָגן, עזריאל פּוּזנער. פּונקט איצט, אינם דאָזיגן מאָמענט, האָט ער פאַרגעסן, צי ס׳איז א מוּזאָך און צי אויף א קנסמאַל מוז מען רופן דעם שוחט אויך.

אויפן ווייטגעשפרייטן טיש צווישן א פאָר בלומען מיט הייכע גלעזערנע כיבודקלאשן, האָבן געברענט ליכט, העלע לוסטיגע ליכט; געשטאַנען אַזוי אין זילבערנע רערנ-לייכטער און געציטערט צנועהדיג מיט פולע יום-טובדיגע פלעמלאַך.

און אַרומאונאַרום איז געווען וואך, גרויער וואכעדיגער אָוונט נאָך לאַנגן יאָריריד.

עזריאל פויזנער, אין וואַכעדיגן לוסטרינענעם סורדעט, האָט ניט פאַרמאָגט קיין איין איינציג וואָרט, מיט וועלכן ער וואָלט זיך איצט קאָנען ווענדן צום אינזשענער דעסלער; געזעסן אויבנאָן, ווי מיט גוואַלד, געשפילעט אויף זיך די קנעפלאַך, און אַז עמיצער האָט א זאָג געטאָן:
»מחותן!»

האָט זיך געדאַכט, אז דאָס רופט מען ניט אים, נאָר עמיצן א צווייטן, א סך אַן עלטערן און בכבודיגערן, וואָס איז שוין לאַנג געשטאַרבן, לאַנג אַוועק און פאַרשוואונדן פון דער וועלט.

הוה פויזנער איז אויך געווען אָנגעטאָן אינם זעלבן גלאַטן ווייט באַטיסטענעם קלייד, אין וועלכן זי איז א גאַנצן פאַרנאַכט אַרומגעפאַרן מיט דעסלערן איבער דער שטאָט; זי איז ווי א פאַרגעסענע געזעסן ביי דערזייט, ווייט פונם טיש אויפן קליינעם קורצן סאָפקעלע און האָט גע-האַט אַזאַ גלייכגילטיג אויסזעהן, גלייך אַטדאָס קנסמאַל לעבט זי איבער דאָס צעהנטע מאָל אין משך פון איר לעבן; ס'איז נמאס, און זי וויל, ס'זאָל זיך וואָס גיכער ענדיגן.

דערפאַר, וואָס דעסלער אינם נייעם וויזטרעקל און מיטן ווייטן טיף אויסגעשניטענעם האַרץ, איז געזעסן בייים טיש אָהן א היטל און האָט גערעדט רוסיש, האָבן זיך דער רב, דער שוחט און דער חזן געהאַלטן אין הערט.

געזעסן אין איין שורה און אין אַלץ, ווי מאַלפעס, נאָכ־געטאָן איינער דעם צווייטן. זיי האָבן דערפאַר אויס־געזעהן. ווי סטאַטיסטן אין געליהענע קאַפּאָטעס מיט צו־געקלעפטע בערד. זיי האָבן געמאַכט איבעריגע לעפישע באַוועגונגען און ניט געוואוסט וואָס צו נעמען צו דער טיי. סוף־כל־סוף האָבן זיי זיך אָהן שום זייטיגער איינ־ציאַטיוו איבערגעזעצט צום קליינעם ווייטפאַרשפּרייטן טישל און ביי דער שיין פונם איינאונאיינציגן ליכט אַלע אינאיינעם גענומען שרייבן די תנאים, גלייך אויף אָטדער אַרבעט איז קאַרג איינער. און נאָר דער אָרעמער קרוב פּויווערס, דער גרייזגרויער ייד פון דער אַלטער שטאָט, איז, ווי פריהער, רוהיג געבליבן זיצן אין עק טיש. ער איז געווען אָנגעטאָן אין אַ ניעם סאַמעטענעם קאַשקעט, מיט אַ גאַרטל אויף דער אַלטער אַטלעסנער קאַפּאָטע, און זיין פנים מיט דער היפשער גרויער זקנה האָט זיך געדאַכט, ווי פריש פון מרחץ. ער האָט צוגערוקט צו זיך איינעם אַ דרייערנדיגן לייכטער און זיך ערנסט אַנגעבויגן איבער זיין אַלטן היפשן ספרל און געהאַלטן אין איין ערנסטן זאָגן, אין איין זיסן וואָרטן, צי אויף עולם־הבא, צי אויף די געשמאַקע מאכלים, וואָס ער וועט היינט אינאַוונט עסן. באַלד האָט זיך דערהערט אַ רוף פונם קליינעם זייטיגן טישל, וואו מע שרייבט די תנאים.

«מחותן!»

האָט עזריאל פּויווער געמוזט אָהין צוגיין, געמוזט הייסן אויסשרייבן אַלץ, וואָס געהייבענע מחותנים שטעלן אין די תנאים אַרײַן, און אַז ס'איז געקומען צום אָרט, וואו מע דאַרף אַרײַנשרייבן דעם חתן, האָט קיינער ניט געוואוסט, וויאָזוי זיין פּאָטער זייסט. אַלע האָבן געוואוסט, אַז ער וואוינט אין דער ווייטער גרויסער שטאָט, ער איז דער רייכסטער בעל־טאַקסע אויף גאַר

דער וועלט, נאָר וויאָזוי מען רופט אים ביים נאָמען. האָט קיינער קיינמאָל נישט געהערט; מע האָט געמוזט אַלע ווערן רויט און צוקוקן. ווי דער שמש גייט צו צו דעם לערן און פרעגט עס ביי אים, ביים חתן אליין. פלוצים האָט מען שטילערהייט גענומען חוה פּויונער אַרויסרופן פון עסציימער אין קאָרידאָר אַרײַן און פון דאָרטן ווייטער. אין קיך אַרײַן. זי האָט זיך דאָרטן אָפּגעזאַמט א פאָר געצײלטע מינוטן. נאָר אַז זי איז נאָכדעם אַרײַנגעקומען צוריק, האָט בײַ איר פון גרויס כעס געברענט דאָס פנים. אין איינעם א מוילוויןקל האָט בײַ איר עטליכע מאָל א צייטער געטאָן די אונטערשטע ליפּ. איר איז פון קיך נאָכגעגאַנגען די מוטער און האָט בײַ איר עפעס געפרעגט. נאָר זי האָט נישט געקאָנט ריידן.

«*Жак нахально и грубо*. האָט זי געזאָגט, זי האָט זיך קיינמאָל נישט געקאָנט פאָרשטעלן, אַז א מענש איז פעהיג אויף אַזעלכע מיאוסע גראָבע טריט».

נאָכדעם האָט מען געשמועסט אין שטאָט:

אָרום איינס א זייגער בײַנאַכט נאָך תנאים-לייענען און נאָך טעלערברעכן איז מיטאַמאָל געוואָרן פרייליך בײַ פּויונערן אין הויז. געקומען זײַנען אַהין אָפּגעבן מזל-טוב די מאַדאַם בראָמבערג מיט דער נײַער ראַבינערשע און מיט נאָך אייניגע נאָהענטע מענשן: מע האָט דאָרטן כלומרשט געהוילעט א גאַנצע נאַכט. און פריהער א ביסל איז אַהין אויף דער הינטערטיר כלומרשט אַרײַנגעקומען איינער א מענש, ער איז אַרײַנגעקומען אויף דער קיך און האָט זיך דערפרעגט בײַ דער דינסט:

«ס'איז ריכטיג? ס'קומען טאַקע פאָר תנאים בײַ חוה פּויונער מיט דעסלערן?»

קיינער האָט ניט געוואָלט אָנרופן אָטדעם מענשן ביים
נאָמען, און אַלע זיינען דאָך אויפמאַרגן נאָכן קנסמאַל
מיט גרויס אינטערעס געלאָפּן צו דער טיר א קוק טאָן
אויפן דורכגייענדיגן פאַרוואַלטער פּרעגער. דאָס האָט
געקאָנט זיין פשוט דערפאַר, וואָס אַלע דאָ אין שטאָט
זיינען אים געווען שונאים. מיט דריי פּערטל שטאָט איז
ער געווען צעקריגט. פּרעגער אַליין אָבער איז געווען
רוהיג און קאַלט. אַך, יאָ, ווען ער זאָל געווען וועלן
דערלאָזן, ס'זאָל אים אָנגיין כאָטש א האַלב פון דעם,
וואָס ראַקיטנע ווינשט אים, וואָלט שוין לאַנג געווען גע-
בליבן פון אים ניטמער, ווי א ביסל אַש און שטויב. ער
האָט נאָר מיטאַמאַל אָנגעוואָרן זיין גאַנצן אימפעט בנוגע
צו חייקע דער דינסט. ער איז מער ניט געגאַנגען צו
איר הינטערן איינפאַרהויז. אים האָט ניט געאַרט, ס'זאָל
דאָרטן מיט איר גאַנצע פאַרבאַכטן אָפּשטיין יוסל דער
קלייטמשרת. אדרבא, אויף דעמדאָזיגן געביט האָט ער
איר געוואונשן אַלדעס גוטס, אָטדער חייקען.

אַליין האָט ער זיך צומאַרגנס נאָכן קנסמאַל, ווי א גע-
זעצטער באַיאָרטער מענש, באַוויזן אין שטאָט אין זיין
וואַרעמען ברוינעם בורנעס. נאָר אויך דאָס האָט געקאָנט
זיין פשוט דערפאַר, וואָס אין שטוב איז אים זיך שווער
געזעסן, און אינדרויסן איז מיטאַמאַל געוואָרן ווינטיג און
עסעריג קיל, גלייך דער זומער האָט זיך שוין אינגאַנצן
געפעלט און ס'גייט א ביטערע צייט, ס'גייט ווינטער אויף
דער וועלט. פּרעגער האָט דעם גאַנצן בייטאָג פאַר-
בראַכט ביי בראַמבערגן אין הויז און האָט דאָרטן גערעדט,
א סך גערעדט. דערנאָך האָט ער זיך באַגענגט אין גאַס מיט
חיים-משהן און האָט מיט אים באַניס פאַרפירט א שמעס:
«צו דאַכט זיך ניט אויס חיים-משהן, אַז די שטאָט האָט
א גאַנצע נאַכט געהוילעט ערגעץ אויף א שמחה און איז

נאָכדעם געשלאָפן שפעט אויפן טאָג? ער, פרעגער, האָט איצט יעדנפאלס אַזאָ באַגריף. וואו ער באַגעגנט ניט מענשן, גענעצן זיי; צענומען גרויסע מיילער און גענעצן... נאָר אָט, ווי געפעלט עס חיים-משהן? היינטיגע נאָכט איז ווירקליך אין שטאָט עפעס פאַרגעקומען; היינט בייַ נאָכט איז חוה פּוּזנער אָפּיציעל א כלה געוואָרן פאַר דעסלערן פון בעריזשינעץ... פיניטאַ לאַ קאַמעדיאַ, היינטיגע נאָכט האָט דער רוח חתונה געהאַט מיטן טייוול. פרעגער האָט זיך פונאַנדערגעלאַכט, זיך פונאַנדער געלאַכט מיט אַזאָ הנאה און מיט אַזעלכע פונאַנדער געטרייסלטע אַקסלען, אַז די פענסנע האָט זיך אים כמעט אינגאַנצן פון דער נאָז אַראָפּגערוקט, און ער האָט זי גע- מוזט אונטערכאַפן מיט ביידע הענט.

«ניין, ער זאָגט עס ניט גלאַט אַזוי אין דער וועלט אַריין».

ער האָט זיך פאַמעלאַך געלאָזט גיין אין איין שורה מיט חיים-משהן א ביסל אַראָפּ מיט דער גאַס צום ברייטן האַלבקיילאַכיגן מאַרק צו:

«דער עיקר איז, וואָס אָטדער דעסלער איז טאַקע ווירקליך א טייוול, ער האָט זעהר ווינציג ענליכקייט צו א מענשן, כּאָטש ער איז אַן אינזשענער; ער שפּייט קיי- לאַכיג».

צוריק מיט א יאָר פיר, ווען ער איז אַהער אַראָפּ געקומען און האָט געקראָגן א חלק אין די ריטניצער טאַרפּוזומפן, האָט ער אָנגעטאַן לאַנגע שטיוול און האָט צוויי וואַכן צייט אַרומגעשפּאַנט איבער די זומפן; ער מיט יאַנען, דעם געטרייען גוי, וואָס ער האָט מיט זיך אַראָפּ געבראַכט. און באַזעצט האָט ער זיך נאָכדעם אין בעריזשי- נעץ ניט ביי א יידן, נאָר ביי א גוי, ביים וועגמינסטערס אלמנה אין א האַלבער זייטשטיבל, און האָט דאָרטן א

גאַנצן אָנהייב ווינטער אַרומגעשפּאַנט אינם לאַנגן גראַמען
כאַלאַט און אין די ווייכע שטובטופּלעס.
«יאַן! האָט ער גערופן זײַן געטרייען גוי דורכן פענסטער,
יאַן!»

און אַז יאַן איז אַרײַנגעקומען, האָט ער אים געהייסן
א קוק טאָן אויפן זייגער:
«דו וועסט אַרײַנקומען צו מיר פּונקט אין זיבנאונפערציג
מינוט אַרום, פאַרשטאַנען?»

«Так точно» האָט געענטפּערט יאַן.
און ער איז אַרײַנגעקומען פּונקט אין זיבנאונפערציג
מינוט אַרום, געזעסן אינדריסן אויף דער פּריזבע מיטן
סאָלדאַטנזייגער אין האַנט און אַכטונג געגעבן, ער זאָל
ניט פאַרשפּעטיגן אויף קיין סעקונדע.
דאָס האָט דעסלער אויסגעמושטירט זײַן גוי, יאַנען.
אַז ער פּאַרט אין קרייזשטאַט, דעסלער, פאַרגעסט ער
ניט ברענגען פון דאָרטן א פּאַר שפּייטעפּלאַך. ער שטעלט
אַוועק די שפּייטעפּלאַך אין קאָרידאָר צווישן זײַן האַלב
און צווישן דער האַלב, וואו ס'וואוינט דעם וועגמיסטערס
אַלמנה, און לערנט די גויע א גאַנצן ווינטער, אַז זי מיט
די קינדער דאַרפן שפּיינען ניט אויף דער הוילער פּאַדלאָגע.
נאָר אין די טעפּלאַך, פּונקט אין די טעפּלאַך. דערנאָך
קומט דער זומער, און בײַ אים אין בעריזשינעץ ווערט
פארטיג זײַן נײַער גרויסער בראָווער. אַלע פּריהמאָרגן
גייט ער אַהין אויסגעפּוצט אין זײַן נײַעם פּאַלטאָ, אין
די הענטשקעס און אינם האַרטן ברוינעם הוט, ווי אויף
א ברית. און אַז א ייד, א מעקלער, גייט אים דעמאָלט
נאָך מיט א פּראָבע גערשטן אין האַנט, קוקט ער זיך ניט
אום און ענטפּערט ניט קיין וואָרט. ער פאַרקיימט נאָר
א ביסל דאָס מויל און שפּאַנט אַוועק גיכער.
הייסן הייסט עס:

«אין קאָנטאָר בין איך פאַר אייך א סוחר און אין גאַס
קײן מחותן נײַט».

ער זאָגט עלטערע יידן «דו».

און אין בראָווער דאָרטן בײַ אים, בעת ער קומט אַרײַן,
א בית עולם: שטאַרק שטיל. זאַלקער דער אַגענט איז
דאָרטן אײנמאַל געווען, דערצײלט ער, אַז פלעשער
צײטערן. און די שליסלען פאַרגלויבט ער דאָרטן נאָר
יאַנען דעם גוי, און מער קײנעם.

קומט ער אײנמאַל אין א הייסן זומערדיגן בײַטאָג אַהײן
צו זיך אין קאָנטאָר, דעסלער, און טרעפט דאָרטן דעם
בוכהאַלטער, פרויקע נעכעס, בעת ער זיצט איבער די
ביכער אָהנם רעקל, אין די ווייסע אַרבל זיצט ער, און
אַרום שטייען עטליכע קונים און וואַרטן, ער גיט זײ
אַרויס חשבונות. דעסלער זאָגט דעם בוכהאַלטער גאָר-
נײַט. ער גײט אַרײַן גלײַך אין זײַן באַזונדער צײַמער.
נאָר א ביסל שפעטער שיקט ער דעם בוכהאַלטער אַרײַן-
רופן און זאָגט אים, ער זאָל זיך נעמען דעם וועג.

«איר הערט, וואָס מע רעדט צו אייך? זאָגט ער, נעמט
אײך דעם וועג!»

ער שרײַבט באַלד אָן א בריוו און שיקט אַוועק יאַנען
אין קרײַזשטאָט נאָך אַן אַנדער בוכהאַלטער. דער בוכ-
האַלטער שטייט. ער וויל וויסן פאַרוואָס? ער וויל עפעס
זאָגן.

נאָר דעסלער וויל נײַט הערן.

«קײנע טענות».

בײַ אים אין קאָנטאָר, הייסט עס, איז נײַט קײן בית
מדרש, וואו מע שפּרײַט זיך פּונאַנדער אין די ווייסע
אַרבל.

דער בוכהאַלטער האַלט אויס דאָ אין ראַקײטנע א מוטער
אַן אַלמנה, אירע קלענערע יינגלאַך לערנען אַלע בײַ אים.

פרעגעערן, אין תלמוד-תורה, גייט זי אַרום צו אלע אָנ-
געזעהענע מענשן און וויינט:

«אַז וויי און ווינד איז מיר, מיין פרויקע איז דאָך שוין
פריי... ער גייט שוין ווידער אַרום מיטן בייטשל...»
נאָר קיינער קאָן איר מיט גאַרניט העלפן: דעסלער האַלט
ניט פון קיינעם. דעמאָלט נעמט אויף זיך די זאך חוה
פויזנער. זי געפינט זיך פונקט אין אַזאַ צייט, ווען זי
איז געוואָרן לייטיש און טוט טובות א סך אַרעמע מענשן.
זי דינגט דעם שענסטן פאַעטאָן אין ראַקיסנע און פאַרט
אוועק גלייך צו דעסלערן אין בראָווער; זי פאַרברענגט
מיט אים א שעה צייט אין קאַנטאָר און פועלט ביי אים.
זי מאַכט אים שמייכלדיג:

«גוט, ער נעמט אים צוריק צו, דעם בוכהאַלטער».

איז אָט:

דעמאָלט איז עס געשעהן ביי חוה פויזנער און ביי
דעסלערן. פון יענער גוטער זאך אָן האָבן זיי אָנגעהייבן,
אַזויצוואָגן, מיטפילן איינער דעם צווייטן.

נאָר וואָס איז אַזוינס מיט חיים-משהן? ער זעהט אויס
צעטראָגן. ער הערט כמעט ניט, וואָס מע רעדט צו אים.
ער שטייט אינמיטן גאַס אין איין שורה מיט פרעגעערן און
האַלט אין איין קוקן אַראָפּ צום איינגעבראַכענעם האַלב-
קיילאַכיגן מאַרק צו און צו פויזנערס גרויסער קלייט.
דאָרטן אינם שמאָלן געסעלע, וואָס לעבן אַטדער קלייט,
באַווייזט זיך א פיגור פון א מיידל, אָנגעטאָן אין ווייסן
מיט א זאָנטיק אין האַנט. צוויימאָל באַווייזט זיך דאָרטן
די פיגור. ס'דאַכט זיך, אַז דאָס איז חנקע ליובערס פיגור.
זי קוקט זיך אַהער איין, זי לאָזט זיך אַהער גיין, נאָר זי
באַקומט איבער עפעס חרטה און קערט זיך אום צוריק.
ס'דאַכט זיך, אַז פונקט אַהין קוקט צעטראָגענערהייט
חיים-משה. נאָר ניין. ער וואַרט, אַז פון בעריזשינעץ

זאָלן אָנקומען די צוויי פּורן, וואָס זאָלקער דער אָגענט
דאַרף צושיקן נאָכן אינווענטאַר מיט די מעדיקאַמענטן
פון מלכס מאַגאַזין.

«א מאַדנע זאַך, זאָגט ער, די פּורן האָבן נאָך באַדאַרפט
קומען נעכטן».

און פּלוצים דערמאָנט ער זיך אָן עפעס און אַנטשולדיגט
זיך פאַר פּרעגערן, ער מוז באַלד זיך אומקערן צוריק אין
מלכס אַפטייקמאַגאַזין. ער האָט דאָרטן עפעס פאַר-
געסן.

נאָר פּרעגער האָט איצט ניט וואוהין צו איילן. ער איז
גרייט באַגלייטן חיים-משהן אין אַפטייקמאַגאַזין.

דאָרטן אין מאַגאַזין איז שוין אַלץ פאַרפאַקט, אָפּגערוקט
פון די ווענט און גרייט צוליב די פּורן, וואָס דאַרפן
קומען פון בעריזשינעץ. די שפּיגלשאַפּעס זיינען אַרומ-
געוויקלט מיט רעדנעס און אינמיטן צימער ליגן אָנגעוואַל-
גערט איינס אויפן אַנדערן א סך פאַרפאַקטע קאַסטנס.
איצט געדענקט פּרעגער די מיאַטעבלעטלאַך. ער פּלעגט
זיי נעמען ביי מלכן נאָך יעדער שנאַפּס, כדי דער בראַנפן
זאָל זיך ניט פּילן.

«זעלטענע בלעטלאַך . . .»

נאָר חיים-משה ענטפערט ניט גאָרנישט. ער איז פאַר-
נומען מיט אויסליידיגן איינעם א שופּלאַד פון מלכס טיש
און פאַרפאַקן דאָס אַלץ אין א באַזונדער קעסטל. חיים-
משה נישטערט דאָרטן געשווינד צווישן די פאַפּירן און
זוכט עפעס. ס'פליהען פון שופּלאַד אין קעסטל אַריין
גאַנצע הויפּנס בריוו, א גרויסער טייסטער מיט א פאַר
טאַשביכעלאַך. אין די אויגן טוט סוף-כל-סוף א שווינדל
א קליין נישטיג פּעקעלע, וואָס חיים-משה וואַרפט עס
געשווינד אַראָפּ צו זיך אין די הויזנטאַש. איצט איז
שוין אַלץ פאַרטיג. חיים-משה פאַרקלאַפט דאָס קעסטל

מיט מלכס בריוו און בעט פּרעגערן דערמאָנען דעם אַגענט
זאַלקערן:
«דאָס איז א באַזונדער קעסטל, ס'געהער ניט צום אינ-
ווענטאַר מיט די מעדיקאַמענטן.

פּרעגער האָט זיך נאָכדעם אָפּגעוואַלגערט אַקעגן א
פאַר מעת-לעת ביי זיך אין צימער אויפן האַרטן סאָפּקעלע
און האָט געוואַרט אויף א נס:
«זאָל כאַטש עמיצער ווער קומען צו אים אַהער אין
זיין חדר».

נאָר קיינער איז צו אים אַהער ניט געקומען, אחוץ
שאלקע שניידער, וואָס האָט געמיינט דאָ טרעפן זאַלקער
דעם אַגענט. סוף-כל-סוף איז שאלקע אויך געווען ביי
אים א גאַסט. ער האָט גענומען פּרוּבן מיט אים זיינוולס
«סטאַרקע», אַזוי פאַמעלאַך, ניט ערנסט, נאָר דאָך אַרייַן-
געצויגן געוואָרן צו ביסעלאַך. ער האָט אַזוי פאַרבראַכט
אינאיינעם מיט שאלקען א קאַרגן מעת-לעת.

און נאָכדעם איז פּרעגערן, ווי געוויינליך, נאָך א
לענגערן טרונק, געווען מיאוס דאָס לעבן דאָ אין
ראַקייטנע. ס'האָט זיך געוואַלט אַוועק ערגעץ אין דער
וועלט אַרייַן. ער איז ווידער געלעגן ביי זיך אויפן
האַרטן סאָפּקעלע און האָט געטראַכט וועגן זיך, וועגן
חיה פּוּיזנער און וועגן פאַרשיידענע מיטלען, מיט וועלכע
מענשן מאַכן אַמאָל א סוף צו אַן אומאַנגענעמענער לאַגע.
ניט וועגן זיך האָט ער געטראַכט, נאָר וועגן אַנדערע
מענשן.

אויפן זינען זיינען אים אַרויפגעקומען א האַנטוך, א
פשוטער לאַנגער האַנטוך, וואָס הענגט אויף א קריוק אינ-
מיטן סטעליע, און א פעקעלע, א קליין פעקעלע, וואָס

האַט אויף זיך אַן עטיקעטל מיט א שוואַרצן שאַרבן און מיט צוויי איבערגעצלמטע מענשנביינער. וואו האָט ער פּרעגער, ניט לאַנג געזעהן אַזאַ מין פעקעלע? ער האָט אָנגעשטרענגט אינגאַנצן דעם זכרון און האָט זיך דערמאָנען ניט געקאָנט.

סוף-כל-סוף איז אין א פּאָר טעג אַרום געקומען דער אַגענט זאַלקער. מע האָט אים באַדאַרפט איבערגעבן וועגן באַזונדערן קעסטל, וואָס שטייט בייַ מלכן אין קליינעם צימער און געהער ניט צום אינווענטאַר מיט די מעדיקאַמענטן. און פּלוצים האָט זיך פּרעגער דערמאָנט אָנאָם פעקעלע, וואָס חיים-משה האָט דאָרטן אויפגיין אויס-געטיילט, זיך דערמאָנט, נאָר געבליבן אַזוי פאַרוואַנדערט און ניט געגליבט.

XIX

חיים-משה האָט אומגעקערט חוה פּויזנער אייניגע פון אירע זאַכן, וואָס האָבן זיך געפונען בייַ מלכן. אַזוי האָט מען איבערגעגעבן אינם נאָמען פון אסתר פּיך. «נו, יא, האָט חיים-משה פּלומרשט געזאָגט, וואָס וועלן זיך אָטדי זאַכן וואַלגערן בייַ יצחק-בערן אין וואַלד?» ער, חיים-משה, האָט זיי ניט וואוהין צו נעמען.

דערנאָך האָט מען חיים-משה א גאַנצן בייַטאָג געזעהן אויף א סך ערטער אין שטאָט, און אַן אויסזעהן איז בייַ אים געווען אַזאַ גלייַך ער פּאַקט די טשעמאַדאַנעס און גרייט זיך אין וועג אַרײַן; ער איילט און וויל פאַרטיג ווערן וואָס גיכער. ער האָט זיך אַראָפּגעלאָזן אויך אויף דער אַלטער שטאָט און איז דאָרטן געווען בייַ פּישל ריכטמאַן אין שטוב, בייַ יענעם זעלבן פּישל ריכטמאַן, וואָס האָט דאָ אַמאָל אינאיינעם מיט אים אין איין חדר געלערנט, און האָט נאָכדעם אויך געפרובט זײַן אַן

עקסטערן. און איצט האַנדלט ער. ווי דער שווער זיינער.
מיט אַלטע זעק.

«וואָס זשע הערט זיך עפעס. חיים-משה?» אַזוי האָט
ביי אים געפרעגט פישל ריכטמאַן. ער איז געזעסן ביי
זיך אין דער אַלטער געירשנטער שטוב מיט א קליין קינד
אויף די הענט און האָט געוואַרט אויפן ווייב. וואָס איז
אוועקגעגאַנגען צוגאַסט אויף דער נייער שטאַט.

«איז וואָס. חיים-משה. האָסטו עפעס מתקן געווען אין
ראַקייטנע?»

דערויף האָט אים חיים-משה געענטפערט אַז גאַרניט.
«וואָס זשע מיינסטו פישל? האָט ער אים געענטפערט.
כ'האַב דאָ טאַקע גאַרנישט מתקן געווען».

און ער איז דערפון אַפנים. געוואָרן א ביסל אומרוהיג,
ער האָט אָנגעהייבן אַרומשפאַנען איבער דער שטוב ער
האָט אויסגעהערט ביי פישלען א סך ניסן פון שטאַט.
דערנאָך האָט ער ווידער אַמאָל גענומען איינלן ער האָט
זיך אומגעקערט צוריק אין וואַלד אַריין צוריק צו זיך
אין צימער:

«דער עיקר איז אומרוה. מלך».

און נאָך:

«ביסט גרייט. מלך?»

«כ'בין גרייט. חיים-משה».

«טאָ קום. מלך. קום צו דין וחשבון».

«אויב אפילו יצחק־בער אויב יצחק־בער איז עפעס
אויסן געווען מיט זיין שטומען ערנסט איז יעדנפאַלס ניט
נאָכצוטאָן דיר. מלך. נאָר פאַרקערט טאָן דעם היפוך.
ער האָט זיך דאָך נאָך אין די יונגע יאָרן צעקרייגט
מיט גאַט».

«איז צוליבוואָס נוצט די ווייכקייט בנוגע צו א וועלט».

וואָס מע אָנערקענט זי ניט? צוליבוואָס שמייכלסטו, מלך?»

נאָר אַקעגן, אויפן ניטגעפאַרבטן קאַמאָד, שטייט מלכס קליינע סטאַטועטע און שמייכלט אַלץ מיט איר שטענדיגן שעמעוודיגן שמייכל.

חיים-משה זעהט זי פון אַקעגן, פון בעט, און ווערט אומרוהיג:

«וויפיל פאַנאַטיזם! וויפיל עקשנות אין אַטדער גוטס-קייט מלכס!...»

«און דו האָסט דאָך אויך ניט אָנערקענט די וועלט, מלך; פאַרוואָס זשע ביסטו אַזוי שטיל אַוועקגעאַנגען?» אדרבא:

«אַוועקגיין דאַרף מען מיט א שטאַרקן קלאַפּ פון טיר, און זאָל א ציטער טאָן די שטוב, זאָלן זיך אויפכאַפן די קליינע קינדער».

נאָר יצחק-בער איז אָפּגעשטאַנען און אַלט. ער ווייסט ניט, ווי אַזוי א קלאַפּ צו טאָן מיט דער טיר, און טראָגט שטומערהייט דעם יאָך פון א מענשן, וואָס האָט זיך נאָך אין די יונגע יאָרן צעקריגט מיט גאַט.

אַלע פאַרנאַכט, נאָך חשבונות מיט פילשטשיקעס, נאָך קריגעריי מיט פרומער יידענעווייב און מיטן צווייטן יינגערן וואַלדנאָמן, וועמען ער איז חושד אין גנבה און פאַרגלויבט אים ניט די קאַסע, קומט ער אַהער צו אים, חיים-משהן, אין צימער, יצחק-בער, קומט מיט פאַר-לייגטע הענט אין די אַרבל און מיט גרויס אומעט פון אַן אַבל, וואָס האָט באַגראָבן זיין גאַט. ער זאָגט דאָ גאַר-נישט. ער שפאַרט זיך נאָר אָן מיט די פלייצעס אָן וואַנט און שטייט דאָ אָפּ אַזוי שעהנלאַנג אין דער פינסטער מיט טיפן אַנגסט, מיט שטומען מאַנען, אַז ער חיים-משה, זאָל «נחגלה ווערן»...

הייסן, הייסט עס אַזוי:
 «איך, יצחק-בער, האָב אָנגעהייבן, און דו, חיים-משה,
 מוזט ענדיגן; אויף דיר ליגט דער חוב».
 נאָר וואָס קאָן דען ער, חיים-משה, טאָן?
 פרעגער דער פאַרוואַלטער זאָגט, אַז ער איז זיך ניט
 מחויב צו שפּייען פאַר מלכן.
 «זאָל יעדער, זאָגט ער, שפּייען פאַר זיך אַליין».
 אַך יאָ, מאַדנע:
 «ער אָנערקענט ניט קיינעם, אַטדער פרעגער».

פרעגער שפּייעט איינער אַליין פאַר זיך. ער נעמט
 אַריין צו זיך אין צימער זאַלקער דעם אָגענט מיט שאולקע
 שניידער און טרינקט מיט זיי לחיים:
 «זאָלן פּלאַצן אַלע געהייבענע און פּינע לייט!»
 און איצט גייט ער אַרום אין שטאָט, פרעגער, און
 דערציילט אַלעמען, אַז צו אים אין צימער איז אַנומלטן
 געקומען ער, חיים-משה:
 «ער האָט ביי מיר פאַרבראַכט, זאָגט ער, א גאַנצן
 בייטאַג».

אַזוי גיט איבער פּישל ריכטמאַן.

מע פרעגט ביי אים:

«פרעגער, ווי איז איינער מיינונג וועגן חיים-משה?»
 דעמאָלט טוט ער ערנסט מיט די מיטלסטע דריי פינגער
 א דריק צו די פענסנע צו דער נאָז און זאָגט, אַז דער
 עיקר איז, וואָס אויך ער, חיים-משה, איז אַן אומ-
 צופרידענער.

«פון אומצופרידענע, זאָגט ער, וועט געהאָלפן ווערן
 די וועלט».

נאָר אין דעם איז אַנשל צודיק שוין בשום אופן מיט
 אים ניט מסכים; ער איז איינער פון די, וואָס שטייען

אינמיטן מאַרק אַרום פּרעגערן און הערן, ווי ער רעדט שטותים.

«נו, און אַז זאַלקער דער אַגענט, זאָגט ער, איז ניט צופרידן מיט זײַן ווייב, און אַז שאולקע שניידער וויל לאהקע די שוואַרצע און קאָן זי ניט דערגרייכן, וועט אויך דערפון געהאַלפן ווערן די וועלט?»

ער איז א סקעפטיקער, אַנשל צודיק, און שוין א פאָר יאָר געווען אין פאַלעסטינע; ער גלויבט בכלל ניט, אַז דאָ אין גלות זאָל עפעס אויפגעטאָן ווערן.

אַזוי האָט אים, חיים-משהן, דערציילט פישל ריכטמאַן וועגן אַנשל צודיק. דערנאָך איז פון דער נײַער שטאָט צוריקגעקומען פישלס ווייב און איז געווען צופרידן, וואָס חיים-משה פאַרברענגט בײַ איר אין שטוב.

«זעה נאָר, האָט ער געזאָגט, טאַקע א געהייבענער גאַסט».

זי האָט צוגענומען בײַ פישלען דאָס קליינע זויגקינד, וואָס ער האָט די גאַנצע צײַט געהאַלטן אויף די הענט, און האָט זיך אַוועקגעזעצט מיט דעם אַקעגן זײַ בײַם טיש. זי האָט נאָר געוואָלט פאַרשפרייטן דעם קאָלירטן סערוועט אויפן הוילן טיש, און אַז חיים-משה זאָל ניט אַוועקגיין פון טײַ, זי וועט שטעלן דעם סאַמאָואַר.

«אַז שוין יאָ אַזאַ גאַסט, האָט זי געזאָגט, טאָ זאָל כּאָטש זײַן אין שטוב יום-טוב».

און זי האָט איינס און צוויי אים געמאַכט, אָטדעם יום-טוב. ס'האָט זיך אַרויסגעוויזן, אַז זי איז שוין גאָר-ניט אַזאַ פּראָסטע, אָטדי פרוי פישלס. ניט אומזיסט האָט זי פון אַלע יונגע לײַט דאָ אין ראַקיסנע אויס-געקליבן דוקא פישלען, וואָס איז אַמאָל אויך געווען אַן עקסטערן. מיטן פנים איז זי א ביסל עלטער פון פישלען, נאָר אַליין האָט זי אין זיך אַן אָדער פון א

מענשן, וואָס שטרעבט צו א העכערער מדרגה. זי איז בטבע געווען א שטילע. איר גאַנצע אַרטיגע אָפּגעקומענע משפּחה איז געווען א שטילע, נאָר זי ווייסט פון אַלע זאַכן, וואָס טוען זיך אָפּ אין שטאָט. זי רעדט בכלל פאַמעלאַך. זי רעדט ווי א רביצין, וואָס האָט פּיינט יענעם צו באַריידן. נאָר יעדער זאָך איז שוין, נאָך איר מיינונג, גאַרניט אַזוי פּראָסט.

«יעדער זאָך, זאָגט זי, האָט אויף זיך אַן אויבערשלאַק און אַן אונטערשלאַק, און אינמיטן איז נאָך אויך עפעס פאַרהאַן».

«ווי, ווי?» פּרעגט איבער היים-משה, און ביי אים צינדן זיך אַן צוויי שמייכלדיגע פּייערלאַך אין די אויגן.

«וואָס זשע? זאָגט זי, ביי אַיך איז עס א נייס?»

נאָך איר מיינונג, האָט חוה פּויוזער שוין גאַרניט אַזוי גרינג דערגרייכט דעסלערן.

«ער איז איר אָנגעקומען, זאָגט זי, מיט די גרינע ווערים».

זי בייט איבער דאָס קינד פון איין ברוסט צו דער צווייטער און גיט צו:

«ווארעם רירן אַזאַ מין אייז, ווי דעסלערן, נאָכדעם ווי מע האָט אַליין שוין געהאַט זיבן אַנדערע, איז שוין אויך ניט גאָר פון די גרינגע מלאכות».

«און עוזר ליובער, זאָגט זי, עוזר ליובער בלייבט לחלוטין ניט אומזיסט גאַנצע דריי חדשים אין קיעוו».

«ס'א סברא, אַז ער האָט שוין שכל צו לעבן דאָרטן מיט עמיצן, און דוקא ניט מיט קיין יידישע... דוקא מיט א גויע, וואָס הערט ער די שטאָט? אַז ער מאַכט פּאַרט גליקליכע געשעפטן אין דער מיל. מע וועט געוואָר ווערן וועגן דער גויע? וועט ער געבן נאָך א טויזנטער אויף שטאַטזאַכן».

«און חנקע ליובער? גאָר אַן אַנדער זאָך איז חנקע. זי איז ווי צוויי טראָפּן געראָטן אין דער מוטער אירער; זי, פישלס ווייבל, האָט זיך אָנגעקערט מיט איר ווייטע קרובים און האָט זי שוין איינמאָל גוט געקאָנט». «אַזוינס, זאָגט זי, איז גאָר אויף דער וועלט נישטאָ». אַך יאָ, אַטדי חנקע, וואָס איז געראָטן אין איר מוטער, און וואוינט אַליין מיט מאָטיקן דאָרטן, אינם גרויסן הייכן הויז, און קיינער ווייסט ניט, צי זי ווייסט, וואָס איר פאָטער טוט דאָרטן אין דער גרויסער שטאָט, צי ניין; ס'איז געוויס כדאי געווען צו זיצן דאָ נאָך א ביסל און אויסהערן וועגן איר פישל ריכטמאַנס פרוי. נאָר היים-משה האָט שוין, אַפנים, מער קיין צייט ניט געהאַט דאָ צו זיין; ער האָט געאַיילט, זיך געזעגנט און געאַיילט.

אין א פאָר טעג אַרום האָט היים-משה דאָך באַגעגנט זיך מיט חנקען לעבן די יונגע גלייכע טאָפּאָלן, וואָס אויפן עקסטן ליידגי גרינעם פלאַץ. דאָס איז געווען אין א הייסער שעה בייטאָג, ווען אויף דער גאַס איז שטיל און פוסט. גאַס איז געוואוינט צו מיידלאַך, וואָס זיצן דאָן אינדערהיים אינדערקיל.

ביי היים-משהן האָבן זיך אָנגעצונדן די שמייכלדיגע פייערלאַך אין ביידע אויגן. נאָר ביי חנקען איז מיטאַמאָל פאַרשטאַרבן געוואָרן דאָס האַרץ. די ערשטע וויילע האָט זי לחלוטין ניט געקאָנט ריידן.

«איר פאָרט אַוועק, האָט זי סוף-כל-סוף אַרויסגערעדט. מיר האָט געזאָגט אסתר פּיך».

«אסתר פּיך?»

«יאָ, איצט, האָט אסתר פּיך געזאָגט, איז שוין באַ-שטימט, אַז היים-משה פאָרט אַוועק».

«וואָרט...»

אים האָט ווירקליך אַנומלטן באַגעגנט אסתר פּיך.
 «וואָס הערט זיך עפעס מיט אייער ריזע?» האָט זי ביי
 אים געפרעגט. «וואָס זאָל זיך הערן?» האָט ער איר
 געענטפערט, «מסתמא וועל איך סוף-כל-סוף אוועקפאַרן».
 מער האָט ער איר בכלל גאַרנישט ניט געזאָגט.

דעמאָלט געשעהט עפעס מיט חנקען. אפנים, ס'ווערגט
 זי אין האַלז, זי הייבט פאַמעלאַך אויף די לאַנגע וויעס
 און טוט אויף חיים-משהן א קוק. איצט גלויבט זי אים,
 אַז מער האָט ער אסתר פּיך גאַרנישט ניט געזאָגט. זיי
 לאָזן זיך ביידע גיין אַרויף מיטן גרינעם פלאַץ, מיט די
 יונגע טאָפּאָלן, וואָס פירן נעהענטער צו ליובערס הויז.
 נאָר חנקען איז נאָך אַלץ שווער צו ריידן.

«מעגליך, זאָגט זי, אַז זיי וואָלטן זיך איצט באַלד באַ-
 דאַרפט צעשיידן, זי און חיים-משה».

«חנקע איילט ערגעץ?»

«ניין. גלאַט אַזוי...»

א פּויע.

חנקע קוקט ניט צו אים. זי זאָגט:

«אויב זי און ער זיינען אַרויסגעגאַנגען פונדערהיים,
 כדי צו גיין אין פאַרשיידענע זייטן, וואָלטן זיי אפשר
 אַזוי באַדאַרפט טאָן אויך ווייטער... זי איילט ניט אין
 ערגעץ. זי קלערט נאָר, אַז אַזוי וואָלט געווען גלייכער,
 זי וואָלט איצט צוגעגאַנגען אַטדאָ ניט ווייט, סך הכל
 צוויי גאַסן, און וואָלט זיך דערפרעגט, צי עטל קאָדיס
 קומט ניט די טעג אַהיים. דערנאָך וואָלט זי זיך אומ-
 געקערט צוריק אַהיים, דעמאָלט וואָלט מיט איר גאַרניש
 ניט פאַרגעקומען. נאָר אַט... אַט האָט זי חיים-משה
 איצט אַנגענומען פאַר דער האַנט, און זי פילט, אַז מיט
 איר קומט פאַר... ניין, ס'איז ניט קיין נאַרעשקייטן, ווייט
 ניט קיין נאַרעשקייטן. זי פאַרגעסט אינגאַנצן אָן מאַטיקן».

«די ערשטע צייט האָט זיך איר נאָר געדאַכט, אַז זי דאַרף גאַרנישט פון אים, חיים-משהן, זי דאַרף אים אָפילו ניט זעהן. זאָל ער נאָר זײַן אין וואַלד. און זאָלן קלינגען צו זיי אין פאַראַדטיר פאַרשיידענע מענשן, זי וועט דאָך קלערן, אַז דאָס איז ער. דערנאָך האָט זיך איר שטאַרק פאַרוואַלט אים זעהן. דאָס איז געווען איינמאָל, ווען זי איז אַרויסגעגאַנגען פון פּויוזערס קלייט און האָט דערזעהן, ווי ער, חיים-משה, מיט פּרעגערן שטייען פּונווייטנס. פאַרוואָס איז דאָרטן חיים-משה אַזוי לאַנג געשטאַנען פּונווייטנס? . . . מסתּמא איז בײַ איר, חנקען, דאָן געווען א נאַריש אויסזעהן. זי האָט זיך אַלעמאָל געלאָזט גיין צו אים און האָט זיך אַלעמאָל אומגעקערט צוריק. . . . זי שעמט זיך עס דער-צײלן: זי האָט קיינמאָל ניט געקלערט, אַז זי קאָן עפעס אָנשרײבן, נאָר די טעג האָט זי דאָך עפעס אָנגעשריבן. ס'איז געוויס נאַריש; זי האָט עס נעכטן בײַטאָג צעריסן, נאָר געטאָן האָט זי עס נאָר דערפאַר, וואָס איר האָט זיך שטאַרק פאַרוואַלט אים זעהן. . . . זי האָט פון תּמיד מורא פאַר שטאַרק וועלן. אפשר איז זי רעליגיעז, ווי איר מוטער איז געווען. זי ווייסט ניט. דאָס איז געווען, ווען איר מוטער איז געשטאַרבן, און מאָטיק איז געבליבן א קליינינקער. דערצו נאָך האָט דעמאָלט איר עלטערער ברודער צוגענומען פון דער קאַסע א ביסל געלט און איז אַנטלאָפן; דעמאָלט האָט זי, חנקע, דערפילט, אַז אויב זי וויל עפעס שטאַרק, איז עס א פאַרברעך. זי, חנקע, טאָר עס קיינמאָל ניט דערלאָזן. . . . נאָר אַט, פאַרוואָס טראַכט זי כּסדר, אַז אים, חיים-משהן, איז ערגער פון איר. . . . תּמיד זיצט זי און טראַכט, אַז אים איז א סך, א סך ערגער. זי ווייסט ניט, וואו וואַלט, אַשטייגער, אים, חיים-משהן, געווען גוט. דערצונאָך קומט צו איר

אַפּט אָטדי פּרײַע צוהערערין אסתר פּיך און רעדט און
רעדט: «אַט וועט איר זעהן, זאַגט זי, הלוואי איך זאָל
ליגן זאָגן...»
«אַך ניין».

חיים־משה באַמערקט, אַפּנים, אַז חנקען איז שוין ווידער
אַמאָל שווער צו ריידן, און וויל איר מאַכן גרינגער, ס'איז
גאַרנישט, ס'איז גאַרנישט ניט ווערט:
«אים איז לחלוטן ניט ערגער, אדרבא, צייטנווייז
לידט ער דערפון, וואָס אים איז בעסער, פיל בעסער,
למשל, ווי יצחק־בערן. חנקע קען יצחק־בערן? נאָר
איצט האָט ער גראָד אין איינעם א זומער נאָכאַמאָל א
פרוב געטאָן אויף זיך ראַקייטנע, די שטאַט, וואו ער איז
געבוירן געוואָרן, און איצט האָט ער שוין פאַרקויפט
דעם אינווענטאַר מיט די מעדיקאַמענטן זאַלקער דעם
אַגענט און וואַרט, ער זאָל צושיקן דאָס געלט פאַר מלכס
מוטער און זאָל צונעמען די זאַכן. ער גייט אַלעטאָג
אין שטאַט אַרײַן, נאָר זאַלקער שיקט ניט צו די פּורן.
איצט איז ער געגאַנגען צו חנקען אַהיים און האָט זי
שטאַרק געוואָלט זעהן; ער טראַכט וועגן איר אָפּט דאָרטן
אין וואַלד, ער טראַכט וועגן איר אויך איצט, בעת ער
האַלט זי אַזוי פאַר דער האַנט און קוקט איר אַרײַן אין
פנים אַרײַן. וואָס וואָלט געווען, א שטייגער, ווען מלך
לעבט, און ער מיט חנקען וואָלטן איצט צו אים אַרײַן־
גיין? חנקען וואָלט זיך ניט וועלן איצט זעהן מלכ? ...
נאָר פאַרוואָס ווערט חנקע בלאָס? ... פאַרוואָס דאַכט
זיך אים, חיים־משהן, אַז אָט, אָט וועט חנקע פאַרמאַכן
די אויגן און וועט אָנהייבן שעפטשען, בעטן פאַר עמיצן
גאָט מיט די ליפּן? אַך ניין, אויב דאָס שרעקט זי, וועט
ער מער אַזוי ניט ריידן, ער וועט זי נאָר צופירן ביז
זייער הויז און וועט זיך אומקערן צוריק אין וואַלד אַרײַן.

ער האָט דאָרטן נאָך עפעס צו טאָן, ער מוז דאָרטן עפעס פאַרענדיגן.

און ער האָט זיך אומרוהיגגעהייט אומגעקערט צוריק אין וואַלד אַרײַן, צוריק צו זיך אין צימער; ער האָט די גאַנצע צײַט געהאַלטן אָפּגעהיט בײַ זיך אין מוח דעם געדאַנק:

«אַך יאָ, אָטדער מלך...»

ער האָט זיך גלייך צוגעזעצט צו די ניט דערשריבענע בלעטלאַך, וואָס בײַ אים אויפן טיש.

«אייגנטליך איז בענקשאַפט גאַרנישט ניט ווערט, מלך, בענקען בענקט מען נאָך געשטאַרבענע».

«זיי ווערן באַנײַט געבוירן, חיים־משה».

נאָר אין צימער איז שוין געווען האַלבטונקל און פאַר־נאַכטיג טויט. שטומער וואַלדאָונט האָט פונדרויסן בלאַס פאַרקלעפט די אָפּענע פענסטער. בלויז בלינדקײַט האָט פאַמעלאַך געמעקט דעם שמייכל פון מלכס קליינער סטאַטועטע, און ווידער האָט מען אים, חיים־משהן, דאָ געשטערט פאַרענדיגן זײַן זאַך. פריהער האָט זיך גע־הערט, ווי אין נאָהענטן קאָרידאָר האָט שטיל אַ סקריפּ געטאָן די טיר, אַ סקריפּ געטאָן נאַכטיג אַזוי, שלעפעריג און זיך שטילערהייט פאַרריגלט. און נאָכדעם האָט פאַמעלאַך גענומען סקריפען און עפענען זיך די טיר, וואָס פירט צו אים, חיים־משהן, אין צימער, און עמיצער האָט אָנגעהייבן אַהער גיין.

«ווער איז דאָרטן, אָ?»

«ס'איז קיינער נישט, ס'איז איך, יצחק־בער, חיים־

משה».

XX

סוף-כל-סוף זיינען פון בעריזשינעץ געקומען זאלקער דעם אַגענטס צוויי פורן און האָבן פאַרנומען דעם אינ-ווענטאַר מיט די מעדיקאַמענטן פון מלכס אַפטייקמאַגאַזין. א גאַנצן פריהמאָרגן זיינען די פורן געשטאַנען אינ-דרויסן לעבן מאַגאַזין און האָבן זיך באלאָדן, זיך גע-פאַקט פויל, אָהן חשק. די האַלבאויסגעשפאַנטע פערד האָבן היימליך געכראָמטשעט דעם האָבריק פון די נידעריגע זעק, פּרעמדע פערד, וואָס פאַרגעסן א רגע, אַז זיי קיינען, שטעלן אָן די אויגן און קוקן און דערקאַנען ניט די שטאַט. סוף-כל-סוף האָבן זיך די פורן גערירט פון אַרט. אַרום צוויי א זייגער בייטאַג האָבן זיי אַוועקגעסקריפעט אַראָפּ שטאַט מיט דער מיטלסטער לאַנגער גאַס, הייך באלאָדן מיט שראַנקען, שאַפּעלזאַך און קאַסטנס. פונאויבן, מלכס צוגעבונדן בעט, און נאָך העכער, א פאַר איבערגעקערטע בענקלזאַך, וואָס שטעקן מיט די פיסלזאַך צום הימל און שאַקלען זיך אַראָפּ, אַראָפּ צום באַגרינטן בעריזשינעצער וועג. איצט איז שוין אין שטיבל גאַרנישט ניט געבליבן, אַחוץ הוילע קויטיגע ווענט און אַחוץ פאַפירן, א סך צעריסענע פאַפירן, וואָס האָבן זיך געוואַלגערט דורכאויס אויף די פּאָדלאָגעס אונטער די פיס. פונדרויסן אויף דער טיר איז שוין מער ניט געהאַנגען דאָס שלעסל, און היים-משהן האָט מען שוין נאָר זעלטן געזעהן אין גאַס.

נאָכדעם האָט זיך פּלוצים אַייליג גענומען אַנרוקן דער טאַג מיטן אַוונט לטובת דער תלמוד תורה. און אַלע זיינען מיטאַמאַל געוואָרן אומגעדולדיג און צעיאָצט, ווי אום ערב א גרויסאַרטיגער שטאַטחתונה, ווי אום ערב חתנמאַל, אויף וועלכן גאַנץ ראַקייטנע זיינען מחותנים אַלע גרייטן זיך צום טאַנץ.

אין יענעם טאָג האָט מען זיך פריהער, ווי תמיד, אָפֿ-
געפּאַרטיגט מיט מיטאַגס.

מאַמעס האָבן פון פריהמאַרגן אָן געצוואָגן די קינדער;
טאַטעס האָבן געמסחרט פּויל, אָהן שום זיכערקייט און
אָהן גלויבן, ווי אויף קאַטאַוועס; ווינטיגע הייסע זונענ-
לופט האָט געבריהט און געדינט, בעריעש פּאַרטריבן די
שווימענדיגע שטיקער כמאַרע, דעם חשד פון רעגן, צום
עקסטווייטן הימלווינקל, און אויפן ראָג פון זיטגעסל,
גאָר נאָהענט הינטער בראַמבערגס ראָזגעפאַרטע הייפלאַך,
איז שוין געשטאַנען אויסגעפּוצט, אויסגעווייטט און אויס-
געשטעלט דער גרויסער אָפּגעדוונגענער מאַגאַזאן, וואו
דער אָוונט וועט פּאַרקומען. חנקע ליובער און אסתר
פיך זיינען דאָרטן געבליבן די לעצטע; זיי האָבן אויפגין
פאַרשפּרייט די טישן און זיינען אַוועק אַהיים זיך איבער-
טאָן.

מע האָט געשמועסט, אַז די מאַדאַם בראַמבערג האָט
אָפּגערעדט מיט צוויי קאַמפּאַניעס כלי-זמר, מיט דער
אַרטיגער און מיט דער בעריזשינעצער, אַז אַחוּצן ספּעק-
טאַקל, אַחוּצן געזאַנג מיט דער דעקלאַמאַציע פון די
תּלמוד-תּורהקינדער, וועלן פּאַרקומען נאָך צוויי נומערן:
אַנשל צודיק וועט נאָכמאַכן א פּרומען בעל-דרשנא א רעדע
און איינער א גימנאַזיסט פון א נאָהענט שטעטל וועט
קומען אויפן אָוונט אינאיינעם מיט זיין שוועסטער דער
קורסיסטין און אינאיינעם מיט איר רייכן חתן, וואָס וועט
זיך לאָזן קאַסטן א סך געלט. דער גימנאַזיסט וועט שפּילן
אויפן פּיזל און וועט אין דערזעלבער צייט זיך אַליין
אַקאַמפּאַנירן אויף דער פּיאַנע. מיטאַמאָל איז געוואָרן
אַרום דריי אַזייגער בייטאַג, און איבער דער שטאַט האָט
זיך פאַרשפּרייט די ידיעה, אַז עוזר ליובער איז געקומען.
מע איז געוואָרן אַנטציקט: עוזר ליובער האָט דאָך פון

תמיד אָן אַרײַנגערטראָגן אויף אָטדעם אָונט מער הכנסה.
איידער אַלע איבעריגע. דאָס איז געווען זײַן חזקה.
מע האָט געשמועסט:

«נו, ווי געפעלט ער אײַך, עוזר ליובער?»

זעה נאָר, ער האָטײך טאַקע אינזינען געהאַט אָנצולויפן
פונקט צום אָונט.»

«פּײַן. זעהר פּײַן.»

מע האָט גענומען אײַלן מיטן איבערטאָן זיך. און
פלוצים, ווי אומגעריכט האָבן אויפן ראָג לעבן בראַמ-
בערגס הייפל א זעץ געגעבן ביידע קאָמפּאַניעס כלי-
זמר מיטאַמאַל, א קלאַפּ געטאָן דעם ערשטן מאַרש
מיט ביידע קליינע און גרויסע פויקן, מיט אַלע מעשענע
טרויבעס און מיט אַלע פלייטן און פידלען. מע האָט
זיך א לאָז געטאָן צו די טירן קוקן: א פאַרשטאַרקטער
היצייגער ווינט האָט מיטאַמאַל געגעבן א פאַטש איבערן
גאַנצן שטויב, וואָס אויף דער לאַנגער מיטלסטער גאַס,
געגעבן אים א הייב אויף אין דער לופט, אײַנגעהילט
אין אים די טענער און האָט אַוועקגעיאָגט אַראָפּ
אַראָפּ, צו ווייטן ווינקל, וואוהין ער האָט א גאַנצן
פריהמאָרגן געטריבן די שוואַרצע שווימענדיגע שטיקער
וואַלקן. און פונאַקעגן, פון יענעם עקשטאַט, וואָס גרינט
אַוועק צו גויאישע הייזער צו, האָבן זיך שוין אַהער גע-
טראָגן גאַנצע הערטן באַרוועסע שקצימלאַך און פילפאַרביגע
שיקסעס; א באַרוועסע ניאַנקע האָט אַהין אַוועקגעטענצלט
מיט היפנדיגע טריט, מיט א צעטרייסלט וויגקינד אויף
די הענט, און מיט דאָרשט צו פרייד, צו קלאַנג פון
מעשענע געשרייען און פון הילכיג קלינגענדיגע טאַצן.
און כלי-זמרישע כלים האָבן נאָך אַלץ אַהין געבעטן און
גערופן, נאָך אַלץ געהאַלטן אין אײַן אונטערטרייבן די,
וואָס קעמען זיך איבער בײַ זיך אינדערהיים. א פאָר

נאַקעטע אַקסלען האָבן אויף א רגע א שווינדל געטאָן אין א געעפנטער טיר, א פאַר נאַקעטע אַקסלען פון א פרוי, וואָס טוט זיך איבער; א נאַקעטע יונגמיידלשע האַנט האָט זיך דאָרטן אויסגעצויגן א קניפ צו טאָן דאָס קליינע ברודערל, וואָס זאָגט זיך איצט אָפּ פון צו פאַלגן א גאַנג. און די מיטלסטע גאַס איז שוין געווען רוהיג און אינגאַנצן פוסט; מע האָט דאָרטן קיינעם ניט געזעהן. מיט א גע- פודערט פנים און מיט צופיל פעטע פרישע געקעמטע האָר האָט דאָרטן נאָר אַדורכגעאַיילט די נייע קורצנעזל- דיגע ראַבינערשע. זי האָט אויפן אַוונט אָנגעפירט דעם בופעט און האָט באַדאַרפט קומען אַהין די ערשטע.

עולם האָט זיך אויפגעקליבן אין מאַגאַזאַן. שוואַרצע און ווייסע פלעקן האָבן געבלאַנדזשעט אין זיין צוגעגרייטער קיל. נאָר אין מאַגאַזאַן איז נאָך אַלץ געווען גראַם: ער איז געווען גרויס, שטאַרק גרויס.

נאָהענט ביי דער טיר, לעבן די כלי-זמר האָבן א פאַר מיידלאַך-חברטעס געפרובט זיך א דריי טאָן דעם וואַלץ. וואָס די כלי-זמר שפילן גלאַט אַזוי פאַר זיך. נאָר ניט אַרויסגערופן קיין שום אינטערעס ביי די אַרומיגע, ניט אויסגענומען, און מיטאַמאָל איבערגעריסן, אויפגעהערט, זיך פונאַנדערגעגאַנגען חרטהדיג, מיט שולדיג שמייכלענע- דיגע פנימער. אין א שווערן שוואַרצן אנצוג און מיט א צופיל ווייסן געפרעסטן קראַגן, א גראַמליכן, ווי א גע- לעגענער, האָט דורכגעבלאַנקט דער פאַרוואַלטער פּרעגעער און גענומען נישטערן און זוכן, אויפקלייבן די תלמוד- תורה-יינגלאַך און זיי שפאַרן אין ווייטן ווינקל הינטערן אַראָפּגעלאַזטן סצענעפּאַרהאַנג. זיך געיאָגט צעדולטער- הייט, האַלב הייזעריג און האָט געשריען. באַלד האָט דער עולם אָנגעהייבן זיך אַרײַנשפאַרן און וואַקסן. די לופט

אין זאל איז געוואָרן טונקל. מע האָט גערעדט אַלע אינ-
 איינעם, און אינדרויסן איז עמיצער געקראַכן אויפן דאָך.
 מע האָט געשיקט אַראָפּשלעפּן פון דאָרטן דאָס פרייליך
 צעהוליעטע שייגעצל, וואָס קריכט משוגענערווייז אויפן
 דאָך, נאָר אַרויסשפאַרן זיך אינדרויסן איז געווען כמעט
 ווי אוממעגליך, אַזויפיל עולם האָט דאָרטן שוין געשטעקט,
 זיך געפרעסט און געשטופט ביים טויער. פונהינטן אין
 סאַמע עק פון אַטדעם עולם איז געשטאַנען די האַלב-
 קראַנקע יצחק־בעריכע, געפרובט א פאַרמאָל זיך דורכ-
 שליכן, נאָר אַלעמאָל אַפּגעשטויסן געוואָרן און געבליבן
 אומבאַהאַלפן און ווייט פונהינטן.

«זעהט נאָר, איך בעט אייך, האָט זי זיך געקלאָגט
 ס'איז דאָך גאָר ערדטרעטעניש, ממש ערדטרעטעניש».
 זי איז געווען אָנגעטאַן שבתדיג מיטן נייעם זיידענעם
 קאַפּנטיכל און האָט געהאַלטן איינגעקניפט אין עק נאָד-
 טיכל דאָס ביסעלע געלט, וואָס זי וויל געבן צו לייזן
 לטובת די אַרעמע תלמוד-תורה-יינגלאַך. איר איז דאָ סוף-
 כל-סוף געקומען צו הילף שאולקע שניידער, שאולקע
 שניידער, וואָס העלפט דאָ איבערטראַגן די טישן און
 אויסשטעלן די בענק.

«לאָזט דורך! האָט ער געשריען, ס'איז די יצחק-
 בעריכע».

ער האָט זי אָנגענומען, ווי א קליין קינד, פאַר דער
 האַנט און זי גענומען נאָך זיך שלעפּן, שלעפּן און שטופן
 זיך, טרעטן אויף פיל באַרוועסע שיקסעפיס. און פלוצים
 האָבן די כלי-זמר אין מאַגאַזאַן גענומען שפילן אַן איילנ-
 דיגן «וויוואַט». און פונאַנהייב איז מען געווען פאַר-
 וואונדערט; מע האָט ניט געוואוסט, אַז דאָס איז לכבוד
 דער אַרײַנגעקומענער מאַדאַם בראַמבערג, וואָס האָט אַלע-
 יאָר דעם גרעסטן חלק אין אַטדעם אָוונט. דער דאָקטער

גראַכיי אַליין האָט איר געזאָגט, אַז ער הייסט שפּילן פון אירעטוועגן אָטדעם «וויואַט», און אַלע האָבן איר גע-
נומען פּליעסקען, מע האָט זיך געזעצט צו די לאַנגע
ווייס געשפּרייטע טישן, וואָס פאַרביי די ווענט, און מע
האָט גענומען טרינקען טיי.

חנקע ליובער איז נאָך אַלץ געשטאַנען קעגנאיבער דעם
בופעט לעבן דער נייער ראַבינערשע. געשטאַנען אינם
ווייס געשטיקטן האַלבטוילענעם קלייד און אין די לאַנגע
ווייסע הענטשקעס אָהן די פינגער און האָט זיך געשטאַרקט.
דער פּאָטער אירער איז פּלוצים געקומען פון וועג מיט
צעהן מינוט פריהער, איידער זי האָט באַדאַרפט אַהער
אַוועקגיין; מאטיק — מאטיק איז דאָרטן געבליבן מיט אים
אַליין. זי האָט שטייענדיג דאָ, אַקעגנאיבער דעם בופעט,
געמוזט האַלטן קאָפּ און געדענקען, וויפיל מע דאַרף לייזן
פאַר יעדער מאַכל, וואָס צווישן די בלומען. און פּלוצים
האָט זי אינמיטן זאָל דערזעהן חיים־משהן אין זיין גרויען
וואַכעדיגן יעגערעקל. אַזוי איז ער אַהער אַרײַנגעקומען:
צעטראַגן, און אומגעריכט, און פשוט אין זײַן גרויען
וואַכעדיגן רעקל, ער האָט גערײט דעם קאָפּ אין אַלע
זײַטן, ער האָט געזוכט עמיצן מיט די אויגן.

«חנקע, חנקע! לאָזט דורך!»

זי האָט געמוזט דורכלאָזן צווישן זיך און בופעט דער
מאָדאָם בראַמבערגס גרויסן אויפגעזאָדענעם וואַקזאַל-
סאַמאָואַר, וואָס צוויי מענשן האָבן אים געטראַגן. זי
האָט אָפּגעטראַגן א ביסל אינאַזײַט, נאָר דאָרטן אינדער-
טיף לעבן חיים־משהן איז שוין געשטאַנען חוה פּויוזנער
אין איר גלאַטן דעקאָלטירטן שוואַרצן קלייד און אויף די
שטאַרק הייכע שיכקאַרקעס. אויף א רגע האָט ער זיך
פון דאָרטן באַגעגנט מיט חנקעס אויגן. דעמאָלט האָט
זיך חנקע אויף א רגע אָנגעבויגן צו א יונגער מוטער מיט

א קליין מיידעלע, וואָס פאַררײט די יאָר און האַלט אין איין קלייבן צווישן די זיסע זאַכן אויפן בופּעט. חנקע האָט מיטאַמאָל דערפּילט. אַז דער גאַרסעט איז אויף איר ענג, שטאַרק ענג, איר האָט פאַרקלעמט ביים האַרץ: «וואָס ווילסטו, מיידעלע?»

און אַז זי האָט זיך צוריק אויסגעגלייכט, האָט זי שוין דערזעהן חוה פּויונער זיצן מיט חיים־משהן אויפן רויטן סאַמעטענעם סאָפּקעלע, וואָס אין ווייטן עק. ער האָט אַלץ געוואָרפן בליקן אַהער צום בופּעט צו, חיים־משה, נאָר ער האָט געשמייכלט, געהערט, וואָס חוה פּויונער דערציילט אים, און האָט געשמייכלט.

אַלע האָבן דאָ געוואַלט כּבוד, ווי אויף א חתונה. אסתר פּיך האָט זיך באַלד צעקריגט מיט א פּאַר ווייבער, וואָס זיינען אַליין געקומען מיט די גלעזער צום סאַמאָד וואָר זיך אָנגיסן טיי. אסתר פּיך האָט זיי געזאָגט, זיי זאָלן זיין אַזוי גוט און אַנידערשטעלן די גלעזער, זיך אַנידערזעצן אויף זייערע ערטער און וואַרטן, מע וועט זיי דערלאַנגען. נאָר די ווייבער האָבן געענטפּערט, אַז זיי זיינען שוין גענוג געזעסן און האָבן שוין גענוג געוואַרט, זיי האָבן באַצאָלט פאַרן אַריינגאַנג גלייך מיט אַלעמען; זיי האָבן ניט געקלערט, אַז דאָ גיט מען כּיבוד נאָר אייגענע, באַקאַנטע. דערויף האָט זיי אסתר פּיך גע־ענטפּערט, אַז זיי זיינען ביידע «נאַכאַלקעס», זיי קענען נעמען זייער געלט צוריק און זיך גיין געזונטערהייט. די ווייבער האָבן זיך באַליידיגט און האָבן געמאַכט א גוואַלד, נאָר אסתר פּיך האָט געשריגן, אַז קיין טיי וועט זי שוין ניט געבן, זיי זאָלן אַפּילו צעשפרונגען ווערן. ס'האָבן זיך געמוזט אַריינמישן זייטיגע און זיי אייבי־געשטילט. די כּל־זמר האָבן דערפּאַר אויפּגעהערט צו

שפּילן, און אַלעמען איז מיטאַמאָל געוואָרן לאַנגווייליג און ניט גוט. אַלע האָבן מיטאַמאָל באַקומען אַזאַ געפּיל, גלייַך מיט זייער קומען אַהער זיינען זיי אויסן געווען ניט קיין שיינע כּוונות. דערנאָך האָבן די כּלי-זמר נאָכאַמאָל אָנגעהייבן שפּילן, און מיידלאַך האָבן נאָכאַמאָל אָנגעהייבן טאַנצן. געפרובט מיט א כּוונה צו פאַרגעסן אָן דעם, וואָס איז פאַרגעקומען, נאָר פאַרגעסן ניט געקאָנט.

אויבנאָן, ווי מחותנים ביים אָנגעזעהענעם ווייס גע- שפּרייטן טיש, זיינען געזעסן צוויי גבירים פון שטאָט, עוזר ליובער און דער יונגער בראַמבערג. ביידע אין שוואַרצע סורדוטן, ביידע שווערליכע, בכּבודיגע, מיט אַזעלכע ריין אויסגעזיפטע האַלזאונאַקנס, גלייַך זיי האַלטן זיך תמיד אינדערהיים אין איין צוואַנג, נאָר ביידע אַרטיגע שטאַרק האַנערדיגע, און דערפאַר וואַכעדיג קאַלטע, גלייַכגילטיגע צו דעם, וואָס מע האָט זיי דאָ אַנידערגעזעצט איינעם אַקעגן אַנדערן. ס'האָט זיך געדאַכט, אַז זיי ווילן אויפֿ- צולהכּעיס איינער מיטן צווייטן ניט ריידן. דער יונגער בראַמבערג האָט דאָך פון הוילער לייטישקייט וועגן גע- געבן אַזאַ קנייטש מיט די קורצזיכטיגע אויגן, גלייַכווי ער וואָלט זיך וועלן דערמאָנען, וואָס האָט ער געזאָגט אויף אַטדעם אָונט פאַראַיאָרן. ער האָט זיך סוף-כּל-סוף א שאַקל געטאַן.

«וואָס אמת איז אמת, האָט ער געזאָגט, דער פאַרוואַל- טער פרעגער האָט פאַרט געמאַכט א לייט פון דער תּלמוד תורה.»

נאָר עוזר ליובער האָט אים געהאַלטן פאַר א קליינעם חכם. אים איז ניט אָנגעגאַנגען, וואָס ער האָט געזאָגט. ער האָט זיך דערפאַר צו אים ניט אומגעקוקט און האָט ווי פריהער געקלאפט מיט די פינגער אויפן טיש, ווי אין א פאַרטעפּיאַן. ער איז געווען באַוועגליכער און לעבע-

דיגער פון אַלע טאַטעס. פון אים האָט געשמעקט מיט שטאַרקן אָדעקאַלאָן, מיט טייער שטיקל זייף, און אינ-גאַנצן מיט זיין פריש צעקעמטן רויטליכן בערדל, וואָס קומט אָן אַקאַרשט היינט פון וועג, האָט ער דערמאַנט אָן דער גויקע, מיט וועלכער ער וואוינט. די גילדענע פענסע האָט געריטן האַפּערדיג אויף זיין גראַבליכער נאַז, און אַליין האָט ער געהאַט אַזאַ פּרייליך אויסזעהן, גליַך ער איז תמיד גרייט צו זאָגן:

«א חיות, בנאמנות, אויסצוואַקסן אין א קורצער צייט מיט א גרויסער און רויטער דרייגאַרנדיגער מיל, מיט אַן אייגן ציקאַווע הויז און מיט א נאַמען און מיט אַן אַרויס-געשטעלטער פייג איבער דער גאַנצער געגנט.»

אויף א רגע איז דאָ דורכגעגאַנגען דער דאָקטער גראַביי, געוואַלט, אַפנים, זיך פאַרהאַלטן לעבן חוה פּויזנער מיט חיים-משהן און עפעס זאָגן. נאָר באַלד אַוועק צוריק צום בופעט און געהייסן דאָרטן פאַרמאַכן דאָס פענסטער, וואָס מע האָט שוין ווידער געעפנט פּונקט אַנטקעגן דער טיר. סוף-כל-סוף זיינען דאָ איצט געווען אַלע זיינע פאַציענטן; אויב עמיצער פון זיי וועט כאַפן א צוגלופט, וועט עס סייוויסיי אויסגיין צו זיין קאַפּ.

«איי, איר דאָרטן! האָט ער געשריגן, פאַרמאַכט, וואָס שטייט איר?»

און אַז ער האָט זיך אַהער אומגעקערט, האָט מען שוין געקלונגען צום דריטן מאָל. אַלע האָבן זיך אויפגיך אויס-געזעצט אויף די בענקלאַך, און די סצענע האָט זיך גע-עפנט, ס'האַט זיך פאַרגעשטעלט א וואַלד; קינדער האָבן געבלאַנדזשעט אין א וואַלד. די ערשטע צוויי קינדער האָבן אַפּגערעדט. אַז זיי לאָזן זיך אין צוויי פאַרשיידענע זייטן זוכן דעם וועג. פּלוצים האָבן אַלע די, וואָס זיצן אויף די בענקלאַך, אין דער טונקלקייט גענומען דרייען

די קעפּ צום גרויסן טויער פון אַרײַנגאַנג; אַלע האָבן זיך אָנגעהייבן שעפטשען, אַז דעסלער איז געקומען:
«דעסלער פון בעריזשינעץ».

די מאַדאַם בראַמבערג איז אים געגאַנגען באַגעגענען. די קינדער אויף דער סצענע האָבן זיך אויף א רגע פאַרלוירן. דער ספעקטאַקל האָט זיך ווי אָפּגעשטעלט. און נאָכדעם האָט מען שוין אין די רײהען גערעדט די גאַנצע צײַט, וואָס דער ספעקטאַקל איז געגאַנגען. קײנער האָט נישט געהאַלטן פון דעסלערן, און אַלע האָבן זיך דאָך געהייבן פון די ערטער, כדי צו זעהן אים אין פנים. און נאָכדעם האָבן זיך שוין אין א ווײַטן ווינקל אין עק געהאַלטן אין אײן סודען דער גימנאַזיסט פון נאָהענטן שטעטל, זײַן שוועסטער די קורסיסטין און איר חתן, וואָס האָט זיך דאָ געזאָלט לאָזן קאָסטן א סך געלט. אַלע זײנען זיי געווען שטאַרק אויפגעבראַכט, אַלמאי מע האָט זיי דאָ אָפּגעגעבן ווינציג כבוד, און האָבן איצט, אינמיטן ספעקטאַקל גע-וואָלט אַוועקפאַרן אַהיים. מע האָט צו זיי אונטערגעשיקט חנקען, וואָס האָט פאַר זיי שיר נישט געוויינט:

«מע וועט זיי אָפּגעבן אַן אָרט אָט בײַ יענעם באַזונדערן טישל. מע פאַרזיכערט זיי, אַז זיי וועלן זיך דאָרטן פילן גוט».

און פלוצים האָט זיך פאַרשפּרייט א קלאַנג, אַז מיט חנקען, מיט חנקען אַליין איז דאָרטן עפעס געשעהן. מע איז געגאַנגען צו איר הינטערן בופעט אינם פאַר-האַנגענעם האַלבפינסטערן ווינקל, וואו די טישן זײנען געווען פול מיט אָנגעשניטענע געבעקסן און מיט געפעס. געגאַנגען איז אַהין אויך עוזר ליובער. מע האָט איר דאָרטן געגעבן א זופ טאָן וואָסער און מע איז געוואָר גע-וואָרן, אַז ס'איז איר גאַרניש, חנקען, זי זאָגט זיך אָפּ פון צו גיין מיטן פאַטער אַהיים, זי וויל דאָ בלייבן אויף

ווייטער. דעמאָלט האָט מען זיך אומגעקערט צוריק אין מאַגאַזאַן און מע האָט דערזעהן. אַז דער ספּעקטאַקל האָט זיך שוין געענדיגט, מע רוקט אָפּ אַלע טישן אינאַזייט צו די ווענט, און שאולקע שניידער באַגיסט די ערד פון מאַגאַזאַן פון א טשייניק, כדי דער שטויב זאָל זיך אָפּ-זעצן. מע שטייט שוין ווידער נייגעריג אין א גרויסער קיילאַכעגער ראָד און מע וואַרט אַלץ עפעס נייס. מע האָט געהייסן שפּילן די כלי-זמר.

אַרום איינס אַזייגער ביינאַכט איז עמיצער אַנטדרימלט געוואָרן אין עק מאַגאַזאַן אויף א בענקל. אַנטדרימלט געוואָרן זיצנדיג און אָפּגעדרימלט אַזוי א וויילע מיט א צעשאַקלטן קאַפּ, וואָס באַמבלט זיך פאַרלוירענערהייט אַראָפּ און אַרויף, נאָר פּלוצים געגעבן אַן אומגעריכט צעשראַקענעם בליק מיט די שווערליכע פאַרשלאַפּענע אויגן אַקעגן זיך און האָט דאָס אַרט ניט דערקאַנט, אַזוי פאַרענדערט און טיף נאַכטיג האָט אויסגעזעהן אַלץ אין מאַגאַזאַן: ס'האַבן זיך געזעצט אַלע דריי הענגענדיגע בליצלאַמפּן און זיך געוויקלט צי אין בעפל, צי אין שטויב. אויף דער פּויק איז שוין לאַנג, אַפּנים, געהאַט אַנדרימלט געוואָרן די טאַץ, און געקלאַפט האָט זי דערפאַר איינ-טאַניג, פּויל און פון זיך, ווי אין חלום. די כלי-זמר האָבן געשפּילט דרימלדיג און מיד, און דער עולם אין דער גרויסער בלייענער ראָד האָט נאָך אַלץ, ווי פאַר-שיכורטע, ווי אויפצעפּוקעניש עמיצן א שטאַרקן און גרויסן, זיך גערינגלט אין א פאַרשוויצטער שווינדלענ-דיגער איילעניש, געהיפעט און געטופּעט דעם מאַדנע לאַנגן טאַנץ, זיך אָפּגעשטעלט אַלעוויילע מיט א שטאַרקן אָפּגעהאַקטן קלאַפּ פון פּויק, געלאָזט אַן אַטעם טאָן די

כלי-זמר און זיך ווידער אַמאָל גענומען דרייען און אויפֿ-
הייבן דעם שטויב.

דעסלער האָט שוין געהאַט אָפּגעגעבן דער מאַדאַם
בראַמבערג זײַן שמעקנדיג געלט אין קאַנווערט און איז
פאַרפריה אַוועקגעפאַרן אַהיים. עוזר ליובער מיט בראַמ-
בערגן האָט מען שוין דאָ אויך מער ניט געזעהן, און
יונגוואַרג איז דערפאַר געווען פריי און לוסטיג. דער
גימנאַזיסט אינמיטן טאַנצנדיגער ראָד האָט באַוווּזן, ווי
אַזוי צעהן מענשן קאָנען זיך אָנהאַלטן איינער אָן צווייטן
און גיך דרייען זיך אַזוי משוגענערױז, אַז דער קאַפּ
זאָל זיך שווער פאַרדרייען און זיי זאָלן נאָך אַלץ שמייכ-
לען, אָפעטעמען מיטן לעצטן אָטעם און שמייכלען און
ווידער אַמאָל זיך נעמען דרייען, זיך הילן אין גאַנצע
וואַלקנס שטויב.

«אוי, ס'שטיקט...»

«גייט אַרויס פונדאַנען».

אסתר פיך האָט געהאַט קראַנקע לונגען. דער דאָקטער
גראַבײ האָט זי עטליכע מאָל אַוועקגעשיקט צו דער
אָפּענער טיר, נאָר זי איז געווען א ביסל אויסגעטרונקען
און האָט געוואָלט זײַן דוקא דאָ, וואו ס'זיצן דער דאָקטער
מיט חיים-משהן.

«ניין. זי וועט זײַן דאָ. זי וועט דאָך ניט לאָזן, אַז
דער דאָקטער מיט חיים-משהן זאָלן אַוועקגיין, איידער
ס'ווערט טאָג. פאַראַיאָרן אויף אַטדעם אָוונט איז געווען
מלך, און אויך אים האָט מען דעמאָלט ניט געלאָזן אַוועק-
גיין, איידער ס'וועט אָנהייבן טאָגן, זי און נאָך אַנײער
א מענש האָבן אים דעמאָלט ניט געלאָזן. איצט איז אַט-
דער מענש אָפּגעגאַנגען, אַזויצוזאָגן, אויפן צווייטן
פלאַן... איר קוקט אים איצט אָן, אַטדעם מענשן?...
כי, כי, כי...»

און זי האָט גענומען ווינקען אויף חוה פּוּזנער, וואָס זיצט ווי פּאַרגאַפּט איינע אַליין אין עק מאַגאַזאַן אויפן קורצן סאַמעטענעם סאָפּקעלע.

אין יענעם אָוונט האָט פּרעגער דער פּאַרוואַלטער באַ-וויזן פּונסניי צו באַליידיגן חוה פּוּזנער און זי אָנרירן מיט א פּאַר ווערטער, אַזוי, אַז זי זאָל ווערן שטאַרק אויפגעבראַכט און רויט און זאָל זיך נאַכדעם קיין אָרט ניט געפּינען א גאַנצן אָוונט. פּונאַנהייב האָט זי גע-פּרובט ריידן פּאַרן דאָקטער אויף אַטדי אַלע יידישע יונגע-לייט, וואָס טאַנצן.

«קוקט, ווי זיי שפּרינגען, האָט זי געזאָגט צום דאָקטער, ס'אַראַ מיאוסע באַוועגונגען; קוקט, ווי זיי זיינען אַלע העסליך».

אַלץ אין זיי איז, נאָך איר מיינונג, געווען עקלדיג. זי, חוה פּוּזנער, האָט בכלל אין משך פון איר לעבן אַזוי זעלטן וועגן זיי געטראַכט.

«איינמאָל זיינען צוויי פון זיי אַריינגעקומען צו איר אַהיים. זי איז נאָך דעמאָלט געלעגן אין בעט, נאָך זי איז געווען גרייט זיי גלייך אַריינצולאָזן צו זיך אין צימער, אויף אַזויפיל האָט זי זיי ניט גערעכנט פאַר מאַנסבילן».

חוה פּוּזנער האָט אויך געפּרובט זיצן א ביסל מיט חיים-משהן און אים פּאַראינטערעסירן.

«יצחק-בער דאַרף זיין, נאָך איר מיינונג, אַן אינטערע-סאַנטער מענש, אַן אָפּגעשלאָסענער, ער גלויבט זעהר ווינציג מענשן».

נאָר חיים-משה האָט נאָר געהערט און מער גאָר, גע-הערט און געשמייכלט, גלייך אויך ער איז עפעס ווי אָנגעשטויסן אויף איר, אויך ער גלויבט איר ניט.

סוף-כל-סוף איז חוה פּוּזנער געבליבן זיצן איינע אַליין

אויפן קורצן סאַמעטענעם סאָפקעלע און גענומען וואָרטן
ס'זאָל טאָג ווערן.

«געשיקט זיך, אַז דאָ וועט זיך ניט געפינען קיינער,
וואָס זאָל זי איצט באַגלייטן אַהיים!?»

זי האָט געקוקט, ווי דער עולם טאַנצט און הייבט אַרום
זיך דעם שטויב, און געפילט, אַז דאָרטן אין ווינקל,
קעגנאיבער די פּאַרהאַנגען, וואו ס'שטייען די טישן
מיטן געפעס און מיטן געבעקס, האַלט זיך עפעס אין איין
טאָן, מע האָט זי דאָרטן אין מויל.

אַך, יאָ. דאָרטן הינטערן פּאַרהאַנג אינם האַלבפינסטערן
ווינקל האָט זיך די גאַנצע צייט עפעס געטאָן.

שאלקע שניידער האָט דאָרטן באַקומען זיין לויך דער-
פּאַר, וואָס ער האָט געהאַלפן אויפן אָוונט באַדינען; ער
האָט געזופט פון אַלע ניט אויסגעליידיגטע פלעשער.
געטרונקען האָבן דאָרטן, חוץ אים, פרעגער, אַנשל צודיק
און אויך אסתר פיך. אסתר פיך האָט דאָרטן ווי א
מאַנסביל געפרובט אַרײַנגיסן אין זיך עטליכע פשוטע
ביסלאַך בראַנפן און האָט געהאַלטן אין איין לאַכן אויף
איר דינעם פּאַנפענדיגן קולכל. פרעגער האָט דאָרטן
געפרובט אַלעמען איינשטילן; ער האָט גערעדט אויף
אַלע לייטישע און געהייבענע ראַקייטנער בעלי-בתים.
נאָר דער אויסגעטרונקענער אַנשל צודיק האָט ניט גע-
וואָלט הערן און איז געבליבן שטאַרק אויפגעראַמט און
צופרידן. ער האָט געקוואַלן פון זיך, אַנשל צודיק אַליין,
פון דעם וואָס ער אַליין טרינקט, און פון דעם, וואָס ער
אַליין פאַר זיך רעדט אויף חוה פּויונער.

«א קרעפס! האָט ער געשריגן, אויפן ערנוואָרט, א
קרעפס!»

און ער האָט אַלץ געטייט מיטן פינגער אַהין צום
סאַמעטענעם סאָפקעלע, וואו ס'זיצט חיה פּויונער.

שיכורערהייט, מיטן גלעזל אין האַנט, איז ער אַלעמאַל צוגעגאַנגען צו עמיצן פון די אַרומיגע, צוגעגאַנגען מיט אַזאַ מינע, גלייך ער האָט מורא, אַז יענער וועט אים נעמען קיצלען, און גענומען עפעס שעפטשען אויפן אויער. אים איז אַרויף אויפן זינען א גלענצנדער איינפאַל:

א קרעפס האָט א שטיקל צייט, ווען ס'פאַלן אים אַראָפּ פון די קלעמערס די האַרנביינדלאַך, ער האָט זיך דעמאַלט נישט מיט וואָס צו קנייפן, ער פאַרקלייבט זיך דאָן אין א ווינקעלע, ווי א סטאַטעק, און וואַרט איבער די שלעכטע צייט. איז אָט:

«פּונקט ווי חוה פּוּינער איצטער...»

אים האָט זיך געדאַכט. אַז דער געדאַנק איז א גלענצנדער. נאָר קיינער האָט אים נישט געוואָלט אויסהערן ביזן סוף. שיכורערהייט איז ער נאָכאַמאַל מיט אַטדער המצאה צוגעשטאַנען צו חיים־משהן; ער האָט פאַרגעסן, אַז ער איז שוין איינמאַל צו אים צוגעשטאַנען.

«טוט אויף איר א קוק», האָט ער אָנגעקוואָלן.

נאָר חיים־משה האָט ווידעראַמאַל גלייכגילטיג אויס־געהערט. ער האָט בכלל אויסגעזעהן גלייכגילטיג צו אַלץ, וואָס דאָ אויפן אַוונט קומט פאַר. ער האָט אַלץ געמאַכט אַזעלכע באַוועגונגען, גלייך ער זוכט עמיצן מיט די אויגן. נאָר סוף־כל־סוף איז ער אַרויסגעגאַנגען צום אָפענעם טויער פון מאַגאַזאן און זיך געשטעלט וואַרטן, ס'זאָל טאָג ווערן. פּונהינטן, הינטער די פלייצעס האָט נאָך אַלץ געקלאַפט די פּויק. ס'האַבן זיך נאָך אַלץ גע־זעצט די לאַמפּן, און פאַר די אויגן האָט זיך געבלאַנקט דער אינווייניגסטער ציכטיגער פּאַסאַד פון בראָמבערגס אַרומגעפּוצטן ראָזגעפאַרבטן הויז. ערדמאַשינעס האָבן זיך דאָרטן געשוואַרצט, געגרינט אין לאַנגע, לאַנגע

שורות, און שפּיכלערס האָבן געדרימלט אינדערזייט, פולע שפּיכלערס, זיכערע אַזעלכע און באַשטאַטע, באַשטאַטע, מאָדנע, ווי פעסט ער האָט זיך דאָ איינגעפונדען וועט, אַטדער פאַמעלאַכער, קורצזיכטיגער און פולבליכער בראַמבערג. נאָר אָט: וואָס פאַר אַ באַרעשקייטן עס קומען איצט אַרויף אים, חיים-משהן, אויפן זינען . . . וואָס גייט עס אים אָן? ס'איז אפשר גלייכער, וואָס ער איז סוף-כל-סוף ניט צוגעגאַנגען צו הנקע ליובער. און די נאַכט, וואָס ער האָט דאָ פאַרבראַכט? ער האָט פונד אַנהייב אָן אַזוי געטראַכט: «תמיד שלאַפט מען ניט א נאַכט, איידער מע פירט אויס א געוויסן ענין». נאָר אָט אַקעגן הייבט שוין אָן גרוי ווערן און טאַגן דער פּיכטער סוף פון נאַכט. ס'איז דאָ מער נישט געבליבן וואָס צו טאָן. ער האָט זיך אומגעקוקט צוריק אין מאַגאַזאַן אַרײַן, צו די הענגענדיגע לאַמפּן, וואָס זעצן זיך נאָך אַלץ אין געפּל; אייגנטליך דאַרף ער, חיים-משה, זיך מיט קיינעם דאָ ניט געזעגענען. ער מעג גיין.

ער איז געגאַנגען איינער אַליין מיט דער סופּנאַכטיגער גרויקייט אַרויס דער שטאַט, געשפּאַנט שמיידיג מיטן טויאגפּיכטן שטויב אויפן וועג און האָט נאָך אַלץ אינ-זינען געהאַט דעם פריהערדיגן געדאַנק:
תמיד שלאַפט מען ניט א נאַכט, איידער מען פירט אויס א געוויסן ענין.

צוריק מיט א יאָר האָט אויף אַטדעם אַוונט פּונקט אַזאַ נאַכט פאַרבראַכט מלך. נאָר מלך איז אינדערפריה אַוועק פון דאָרטן רוהיג, מיט זײַן שטענדיג שעמעוודיגן שמייכל מלך האָט געטאַן אַנדערש. ער האָט זיך געלייגט שלאַפּן מיט א נאַכט פריהער, איידער ער איז שטיל אַוועק-געגאַנגען. ער איז געווען אויסגעהאַלטן ביזן סוף, מלך.

און האָט געשמייכלט. אויב שטומער, נאָר «שטומער פּראָטעסט», איז קיינעם ניט פאַרוואונדערן. אַך יאָ, ער, חיים-משה, האָט שוין, דאַכט זיך, איינמאַל וועגן דעם געטראַכט:

«פאַרוואָס ביזטו אַזוי שטיל אַוועק, מלך?»
«דו ווייסט, חיים-משה».

«כדי ניט אויפצעוועקן קליינע קינדער?»
«יאָ, חיים-משה, זאָלן דרימלען קינדער; זאָלן דרימלען קינדער מיט בלאַסע בעקלאַך».

«אַבער ס'איז דאָך הוילער שד, מלך, הוילער שד, אין גוטסקייט און אין שעמעוודיגן שמייכל...»

ער איז אַריבערגעקראַכן דעם וואַלדטויער און האָט גע-טראַפן די טיר פון יצחק-בערס דרימלדיגן שטיבל, ווי אין שטילער וואַרטעניש, ניט פאַרריגלט פון אינווייניג. אַך מאַדנע... מאַדנע, ווי אַטדער יצחק-בער האָט זיך תמיד פאַר אים, חיים-משהן, געזאָרגט. דאָס האָט ער, אַפנים, געכטן אינאָוונט אינזינען געהאַט דאָ אַרומצוגיין און פאַרמאַכן צו דרויסן די לאַדנס פון זיינעם, חיים-משהס, צימער; ער האָט אינזינען געהאַט ניט צו פאַרריגלען פון אינווייניג די טיר, כדי ער, חיים-משה, זאָל ניט דאָרטן קלאַפן.

ער איז שטיל אַריינגעקומען צו זיך אין צימער און האָט פאַרשלאָסן נאָך זיך די טיר, און ערשט נאָכדעם באַמערקט, אַז ער האָט אינדרויסן פאַרגעסן עפענען די לאַדנס פון זיינע פענסטער. נאָר אומקערן זיך און עפענען איז געווען איבעריג. דער גרויער אָנהייבטאָג האָט שוין סייזוי אַריינגעדורנגען דורך די שפאַלטן און האָט גע-לויכטן. ער האָט זיך צוגעלייגט אויפן בעט און איז אַזוי אַפגעלעגן לאַנג, לאַנג, מיט אַפענע אויגן אַקעגן דער שטעליע.

וואָס איז איצט געבליבן צו טאָן ?

זיך שלעפּן פאַר די האָר און אויפּרײַסן, ווי ס'פּאָדערט
 יצחק־בער, «נתגלה» ווערן און טאָן דעם שטאַרקן קלאַפּ
 מיט דער טיר, אָדער נאָכגעבן דעם געפּיל, וואָס האָט
 היינט א גאַנצע, א גאַנצע נאַכט צו איר, צו חנקען, גע-
 צויגן, נעמען מיט זיך חנקען אַהין צוריק אין דער
 גרויסער שטאָט, און זאָל זי זיצן דאָרטן בײַ אים הינטערן
 פּאָרהאַנג, זאָל זי הערן, ווי ער קנעלט מיט היפשע
 יינגלאַך און מיט מיידלאַך מיטן אַלטן ניגון פון פרק...

«² a + b) к чему равняется и так »

און נאָך אַן אויסוועג איז פאַראַן, נאָך א מיטל:

«אָך יאָ, מאַדנע, ער געדענקט עס געוויס...»

איינמאָל, שאַרנדיג בײַ מלכן אין שופּלאַד צווישן זײנע
 פּאַפּירן, האָט ער געפונען א קליין פעקעלע מיט א
 שוואַרצן מענשנשאַרבן אויפן עטיקעטל און מיט צוויי
 איבערגעצלמטע ביינער. ער האָט עס דעמאָלט אַראָפּ-
 געלאָזן צו זיך אין הויזנטאַש, נאָר ער געדענקט ניט,
 וואוהין ער האָט עס נאָכדעם אַהינגעטאָן.

ער קאָן זיך בשום אופן ניט דערמאָנען, וואוהין ער
 האָט עס דעמאָלט אַוועקגעלעגט.

ער איז מיטאַמאָל געוואָרן אומרוהיג. ער האָט אויפּגיך
 אַרויסגערוקט פון הינטערן קאַמאַד זײנע צוויי טשעמאַ-
 דאַנעס און האָט געשווינד גענומען אין זיי זוכן. ער איז
 אַזוי געשטאַנען אויף די קנייה לעבן די טשעמאַדאַנעס און
 האָט געהאַלטן אין איין גישטערן אין זיי און זוכן. און
 פּלוצים האָט ער מיטאַמאָל אויפּגעהערט; ער האָט אָב-
 געשטעלט אַן אויער צו דער שיין פון איינעם א לאַדנ-
 שפּאַלט און האָט זיך גענומען איינהערן:

מע האָט געקלאַפּט אינם לאַדן, שטיל אַזוי און ניט
 זיכער האָט מען אין לאַדן געקלאַפּט, אַפּגעהיפּערט אַלע-

מאַל א נײַע וואַרטנדיגע וויילע און ווידעראַמאַל געגעבן
 עטליכע שטילע. ניט זיכערע קלעפּ. פאַמעליך און אויף
 די שפיץ פינגער, גלייך ער קאָן עמיצן אויפוועקן, איז
 ער צוגעגאַנגען צום פענסטער און האָט עס געעפנט אינ-
 דרויסן אַרויס, דאָס פענסטער, אינאיינעם מיטן לאָדן;
 ס'איז שוין געווען אינגאַנצן טאָג, ממש טאָג. ערגעץ
 ווייט, פאַרשטעלט מיט די ווייטסטע און העכסטע בוימער-
 שפיצן פון וואַלד, איז אויפגעגאַנגען די זון, און אַקעגן
 לעבן דעם פייכטן קאַלטן ביישטידל פון פענסטער איז
 מיט א בלאַס און צעראַקן פנים געשטאַנען א פרוי.
 זי איז געווען אַנגעטאָן אין א געהעפטווייטן האַלב-
 טיולענעם קלייד מיט ווייסע און לאַנגע הענטשקעס אָהן
 פינגער. אירע אויגן האָבן אויף אים געקוקט גלייך פון
 אַקעגן, ווי פאַרגליווערטע האָבן זיי אויף אים געקוקט,
 ווי גלעזערנע, וואָס קאַנען ניט ריידן. ער האָט זי
 דערקאַנט.

«אַך, הנקע...»

